
ನಿಮ್ಮೊಡನೆ 


ಹಿಮಾಲಯ ಪರ್ವತವೆಂದೊಡನೆ ಮೈ ರೋಮಾಂಚನವಾಗುತ್ತದೆ. 
ಪರ್ವತಶ್ರೇಣಿಯ ಭವ್ಯ ನಿಲುವು-ಉದ್ದ- ಹರವು ಅನ್ಯಸದೃಶ. ಎತ್ತರಕ್ಕೆ 
ಹಿಮಾಲಯ ಗಾದೆಯ ಮಾತಾಗಿದೆ. ಹಿಮಾಲಯದಲ್ಲಿ ನಮ್ಮೆಲ್ಲ ಪರಂಪರೆ - 
ಸಂಸ್ಕೃತಿಯನ್ನೇ ನಾವು ಕಾಣುತ್ತೇವೆ. ಅದು ತಪೋಭೂಮಿ, ಸಾಧುಸಂತರ 
ಬೀಡು. ಪ್ರಾಚೀನ ಋಷಿಗಳು ಹಿಮಾಲಯದಲ್ಲಿ ಸ್ವರ್ಗ ಕಲ್ಪಿಸಿದ್ದಾರೆ. ಶಿವನ 
ಆವಾಸಸ್ಥಾನವೆಂದಿದ್ದಾರೆ. ಚಾರಣಪ್ರಿಯರಿಗೆ ಹಿಮಾಲಯವೇ ಸರ್ವಸ್ವ . 
ಎವರೆಸ್ಟ್ ಶಿಖರದ ಆರೋಹಣವಾಗಿ ನಲ್ವತ್ತು ವರ್ಷಗಳಾಗುತ್ತ ಬಂದರೂ 
ಹಿಮಗಿರಿಯ ಕರೆಗೆ ಓಗೊಟ್ಟು ನೂರಾರು ತಂಡಗಳು ಈಗಲೂ ಬರುತ್ತಿವೆ. 

ಹಿಮಾಲಯ ಜೀವನದಿಗಳ ಉಗಮ ಸ್ಥಾನ. ಸಿಂಧೂ ಗಂಗಾ 
ಬಯಲಿನಲ್ಲಿ ನಾಗರಿಕತೆಯೇ ಕೊನರಿದೆ. ಅವುಗಳ ಮೆಕ್ಕಲು ಕೋಟಿಕೋಟಿ 
ಜನರಿಗೆ ಜೀವಧಾರೆ ಎರೆದಿದೆ. ಎಂದೇ ಹಿಮಾಲಯ ಕೇವಲ ಪರ್ವತ 
ಶ್ರೇಣಿಯಲ್ಲ, ಅದೊಂದು ಶ್ರೀರಕ್ಷೆ . ನಮಗೆ ಭದ್ರ ಕೋಟೆ. 

ಸಸ್ಯಶಾಸ್ತ್ರಜ್ಞರಿಗೆ ಹಿಮಾಲಯವೇ ನಂದನವನ, ಸಸ್ಯರಾಜಿಯ ಹಸುರು 
ನಗೆಯಿಂದ ಇಡೀ ಹಿಮಾಲಯದ ಕಣಿವೆಗಳು ಕಿಲ ಕಿಲ ನಗುತ್ತವೆ. ಪ್ರಾಣಿ 
ಪಕ್ಷಿಗಳ ಪ್ರಭೇದ ಅರಸಿ ಜೀವಶಾಸ್ತ್ರಜ್ಞರು ಹಿಮಾಲಯಕ್ಕೆ ದೌಡಾಯಿಸುತ್ತಾರೆ. 
ಹಿಮಾಲಯದ ಸಂಪತ್ತು ಸೂರೆ ಮಾಡಲು ಮಾನವ ಮೊದಲಿನಿಂದಲೂ 
ಹೊಂಚುಹಾಕಿದ್ದಾನೆ. ಪ್ಲೇಂಡಾಮೃಗಗಳ ನಿರ್ದಯ ಬೇಟೆಯಾಗಿದೆ, ಕಸ್ತೂರಿ 
ಮೃಗಗಳು ಅವನತಿಯ ಅಂಚನ್ನು ತಲುಪಿವೆ. ಹಿಮಾಲಯದ ಕಾಡುಕಾಡೇ 
ಸರ್ವನಾಶವಾಗಿದೆ. ಪರಿಸರ ಹದಗೆಡುತ್ತಿದೆ. ಹಿಮಾಲಯ ಹಲವು 
ಅಧ್ಯಾಯಗಳ ಅಪರೂಪ ಸಂಗಮ . ಎವರೆಸ್ಟ್ ಏರಿದ ತೇನ್ಸಿಂಗ್ ನಾರ್ಗೆ, 
ಎಡ್ಕಂಡ್ ಹಿಲೇರಿ, ತುದಿಯಲ್ಲಿ ನಿಂತು ಮಾನವ ಸಾಹಸದ ಪ್ರತೀಕವಾದರು. 
ಅದೇ ತುದಿಯಲ್ಲಿ ನಿಂತ ಭೂ ವಿಜ್ಞಾನಿಗಳು ಈ ಅಸಾಮಾನ್ಯ ಪರ್ವತದ 
ಉಗಮ ವಿಕಾಸವನ್ನು ಕೋಟಿ ಕೋಟಿ ವರ್ಷಗಳ ಹಿಂದಕ್ಕೆ ಒಯ್ದಿದ್ದಾರೆ. 
ಹಿಮಾಲಯ ತುಂಬ ಕಿರಿಯ ಪರ್ವತಮಾಲೆ, ಅದರ ಉಗಮದ ಚರಿತ್ರೆ 


ಪ್ರಾರಂಭವಾಗುವುದೇ ತೆಥಿಸ್ ಸಾಗರದಿಂದ ಆರೂವರೆ ಕೋಟಿ ವರ್ಷಗಳ 
ಹಿಂದೆ ಈಗ ಹಿಮಾಲಯವಿರುವ ಜಾಗ ಸಾಗರದ ಬೊಚ್ಚು ಬಾಯಿಯಂತಿತ್ತು . 
ಭೂಖಂಡಗಳು ಭೂಚಿಪ್ಪಿನ ಮೇಲೆ ದಿಬ್ಬಣ ಹೊರಟಾಗ ಎರಡು ಫಲಕಗಳು 
ಘರ್ಷಣೆಗಿಳಿದವು. ಅತ್ತ ಉತ್ತರದಿಂದ ಟಿಬೆಟ್ಟನ್ನು ಹೊತ್ತ ಯುರೇಷ್ಠ ಫಲಕ 
ಭೀಮ ಬಲದಿಂದ ದಕ್ಷಿಣಕ್ಕೆ ಒತ್ತಿತ್ತು. ಇತ್ತ ಆಸ್ಟ್ರೇಲಿಯ ಇಂಡಿಯಾ 
ಭಾಗಗಳನ್ನು ಹೊತ್ತ ಫಲಕ ಉತ್ತರಕ್ಕೆ ನುಗ್ಗಿತು. ಪರಿಣಾಮ ತೆಥಿಸ್ ಸಾಗರ 
ಹಿಸುಕಿ ಗರ್ಭದಲ್ಲಿ ಹಿಮಾಲಯ ಅವತರಿಸಿತು. ಅದರ ಫಲವೇ ಕಾಳಿದಾಸ 
“ಭೂಮಿಯನ್ನಳೆಯುವ ಅಳತೆಗೋಲು' ಎಂದು ಕರೆದ ಹಿಮಾಲಯದ ಜನನ. 
ಹಿಮಾಲಯದ ಉಗಮ ವಿಕಾಸ ಭೂ ಚರಿತ್ರೆಯಲ್ಲಿ ರೋಚಕ ಅಧ್ಯಾಯ. 
ಅದು ನಗಾಧಿರಾಜ, ಹಿಮಾಲಯವನ್ನು ಕೊಚ್ಚಿ ಕೊಚ್ಚಿ ನದಿಗಳು 
ಸಾಗರಕ್ಕೊಯ್ಯುತ್ತಿವೆ. ಗಂಗಾನದಿಯೊಂದೇ ದಿನವೊಂದಕ್ಕೆ ಹಿಮಾಲಯದಿಂದ 
ಒಂಬತ್ತು ಲಕ್ಷ ಟನ್ನು ಹೂಳನ್ನು ಹೊರುವ ಊಳಿಗ ಮಾಡುತ್ತಿದೆ. ಆದರೂ 
ಹಿಮಾಲಯ ಸೆಟೆದು ನಿಂತಿದೆ. ಅಷ್ಟೇ ಅಲ್ಲ . ವರ್ಷಕ್ಕೆ ಆರು 
ಸೆಂಟಿಮೀಟರಿನಷ್ಟು ಬೆಳೆಯುತ್ತಿದೆ! 

ಹಿಮಾಲಯದ ಈ ರೋಚಕ ಅಧ್ಯಾಯವನ್ನು ನಮ್ಮ ಸಹೃದಯ 
ಓದುಗರ ಮುಂದಿಡಲು ಹಲವು ನಿದರ್ಶನಗಳನ್ನು ಕೊಟ್ಟಿದ್ದೇನೆ. ಇವು ಕೃತಿಗೆ 
ಹೊರತಾದವೆಂದು ಭಾವಿಸುವ ಅವಶ್ಯಕತೆ ಇಲ್ಲ. ಅಲೆಮಾರಿ ಜಪ್ತಿಗಳ 
ಬದುಕನ್ನು ಇಲ್ಲಿ ಉಲ್ಲೇಖಿಸಿರುವ ಉದ್ದೇಶ ಕೂಡ ಇದೇ ಮುಖ್ಯವಾಗಿ 
ಹಿಮಾಲಯದ ಉಗಮ ಕೃತಿಯ ವಸ್ತು , ಅದನ್ನು ಹೇಳುವಾಗ ಹಿಮಾಲಯದ 
ಹಲವು ಮಗ್ಗಲನ್ನು ಅರಿಯುವುದು ಅವಶ್ಯಕವೆಂದು ಭಾವಿಸಿದ್ದೇನೆ. 
- ನವಕರ್ನಾಟಕ ಪ್ರಕಾಶನದ ಮೂಲಕ ಈ ಹೊತ್ತಿಗೆ ' ಜ್ಞಾನ- ವಿಜ್ಞಾನ 
ಮಾಲೆ' ಯಲ್ಲಿ ಪ್ರಕಟವಾಗುತ್ತಿದೆ. ಪ್ರಕಾಶನದ ನಿರ್ದೆಶಕರಾದ ಶ್ರೀ ಆರ್. 
ಎಸ್ . ರಾಜಾರಾಮ್ ಅವರ ಅನನ್ಯ ಆಸಕ್ತಿ -ಪ್ರೋತ್ಸಾಹ, ವೈಜ್ಞಾನಿಕ 
ಮನೋಧರ್ಮ ಪುಸ್ತಕದ ರಚನೆಗೆ ಪ್ರೇರಕ , ಶ್ರೀ ರಾಜಾರಾಮ್ ಅವರಿಗೆ 
ನಾನು ವಿಶೇಷವಾಗಿ ಕೃತಜ್ಞ , ಸಂಪಾದಕವರ್ಗದ ಶ್ರೀ ಪರಂಜ್ಯೋತಿ, ಶ್ರೀ ಕೆ. 
ಎಲ್. ಗೋಪಾಲಕೃಷ್ಣರಾವ್ ಅವರ ಸಲಹೆ ಸ್ಮರಣೀಯ. 

ದುಡಿಯುವ ಮಹಿಳೆಯ ಬವಣೆಗಳು ಹಲವಾರು. ಮನೆ ಕಛೇರಿಗಳ 
ಬಿಡುವಿಲ್ಲದ ಕೆಲಸದ ನಡುವೆ ನನ್ನ ಬರವಣಿಗೆಗೆ ಬೆನ್ನೆಲುಬಾಗಿ ನಿಂತ ಮಡದಿ 
ಅನ್ನಪೂರ್ಣ, ಆಕೆಯ ನೆರವಿಲ್ಲದಿದ್ದರೆ ಗಡುವಿನಲ್ಲಿ ಬರವಣಿಗೆ ಮುಗಿಸಲು 


ಆಗುತ್ತಿರಲಿಲ್ಲ. ಕರಡು ಪ್ರತಿಯಿಂದ ಮುದ್ರಣಕ್ಕೆ ಸಿದ್ಧಪಡಿಸಿದ ಪ್ರತಿಯ 
ಬೆರಳಚ್ಚು ಮಾಡುವವರೆಗೆ ಈ ಕೆಲಸದಲ್ಲಿ ತೊಡಗಿ ಎಂದಿನಂತೆ ನೆರವಾದ 
ಅನ್ನಪೂರ್ಣ ಸಹಕಾರವನ್ನು ನೆನೆಯುತ್ತೇನೆ. 
- ಹಿರಿಯ ವಿಜ್ಞಾನ ಲೇಖಕರಾದ ಶ್ರೀ ಜಿ . ಟಿ. ನಾರಾಯಣರಾವ್ , 
ವಿಜ್ಞಾನ ಬರವಣಿಗೆಗೆ ಹೊಸ ಚಾಲನೆ ನೀಡಿದ ಗೆಳೆಯ ಶ್ರೀ ನಾಗೇಶ್ ಹೆಗಡೆ 
ಪುಸ್ತಕ ರಚನೆಗೆ ಹಲವು ರೀತಿಯಲ್ಲಿ ನೆರವಾಗಿದ್ದಾರೆ. 
- ಕರಡಚ್ಚು ತಯಾರಿಸುವ ಹಂತದಲ್ಲಿ ಮನೆಮಂದಿಯ ನೆರವು ದೊರೆತಿದೆ. 
ಶ್ರೀಮತಿ ಲೋಕಾಂಬ ಶ್ರೀನಿವಾಸಂ, ಟಿ. ಎಸ್. ಸೋಮಶೇಖರ, ಟಿ. ಎಸ್. 
ನಾಗೇಶ, ಎ . ಟಿ. ಮಲ್ಲೇಶ, ಟಿ. ಆರ್. ಗೋಪಾಲಕೃಷ್ಣ, ಟಿ. ಎ. ಚೇತನ್ , 
ಟಿ. ಎ. ರಮ್ಯ ಇವರ ಸಹಕಾರವನ್ನು ಸ್ಮರಿಸುತ್ತೇನೆ. ಸಹೋದ್ಯೋಗಿಗಳಾದ 
ಶ್ರೀ ಎಚ್. ಎಸ್. ಎಂ . ಪ್ರಕಾಶ್ ಮತ್ತು ಶ್ರೀ ಅನಂತಭಟ್ಟ ಇವರುಗಳು 
ಹಲವು ಸಲಹೆ ಸಹಕಾರ ನೀಡಿದ್ದಾರೆ. ಭಾರತೀಯ ಭೂವೈಜ್ಞಾನಿಕ ಸರ್ವೇಕ್ಷಣ 
ಸಂಸ್ಥೆಯ ಗ್ರಂಥಪಾಲಕಿ ಶ್ರೀಮತಿ ಪ್ರಭಾಮಣಿ ಅಮೂಲ್ಯ ಗ್ರಂಥಗಳ 
ಪರಾಮರ್ಶೆಗೆ ನೆರವಾಗಿದ್ದಾರೆ ಇವರೆಲ್ಲಿರಿಗೂ ನಾನು ಋಣಿ. 

ಮುಖಪುಟದ ಸುಂದರ ಕಲಾತ್ಮಕ ಚಿತ್ರವನ್ನು ಹಾಗೂ ಒಳಪುಟಗಳ 
ಚಿತ್ರಗಳನ್ನು ಶ್ರೀ ಗುಜ್ಜಾರಪ್ಪ ಅವರು ರಚಿಸಿಕೊಟ್ಟಿದ್ದಾರೆ. ಅವರಿಗೆ ಹಾಗೂ 
ನವಕರ್ನಾಟಕ ಪ್ರಿಂಟರ್‌ನ ಸಿಬ್ಬಂದಿ ವರ್ಗಕ್ಕೆ ನಾನು ಅಭಾರಿ. 


ಟಿ. ಆರ್. ಅನಂತರಾಮು 


14 - 12 - 1991 
ಮೈಸೂರು 


ಪ್ರಕಾಶಕರ ನುಡಿ 


ಜ್ಞಾನ- ವಿಜ್ಞಾನ ಮಾಲೆ ಮತ್ತು ಲೋಕಜ್ಞಾನ ಮಾಲೆಯಲ್ಲಿ 
ನಾವು ಹಲವು ಪುಸ್ತಕಗಳನ್ನು ಪ್ರಕಟಿಸಿದ್ದೇವೆ, ಮುಂದೆಯೂ 
ಪ್ರಕಟಿಸಲಿದ್ದೇವೆ. ವಿಜ್ಞಾನದ ವಿಷಯಗಳು ಕಬ್ಬಿಣದ ಕಡಲೆಯಾಗ 
ಬಾರದು, ಇವು ವಿಜ್ಞಾನಾಸಕ್ತರಿಗೆ ಪ್ರಿಯವಾಗಿರುವಂತೆಯೇ , 
ಸಾಮಾನ್ಯ ಕನ್ನಡ ಬಲ್ಲವರಿಗೂ ವಿಜ್ಞಾನದ ವಿಷಯಗಳಲ್ಲಿ ಆಸಕ್ತಿ 
ಹುಟ್ಟಿಸುವಂತಿರಬೇಕು ಎಂಬುದೇ ಈ ಮಾಲೆಗಳ ಉದ್ದೇಶ. 

ಈ ಮಾಲೆಗಳಲ್ಲಿ ಪ್ರಕಟವಾದ ಹಲವು ಪುಸ್ತಕಗಳು ಈಗಾಗಲೇ 
ಎರಡನೇ , ಮೂರನೇ ಆವೃತ್ತಿಗಳನ್ನು ಕಾಣುತ್ತಿರುವುದು ಇವುಗಳ 
ಜನಪ್ರಿಯತೆಗೆ ರುಜುವಾತಾಗಿದೆ. 

- ಈಗ ಶ್ರೀ ಟಿ. ಆರ್. ಅನಂತರಾಮು ಅವರ ' ಬೆಳೆಯುತ್ತಿರುವ 
ಹಿಮಾಲಯ ' ದ ಎರಡನೇ ಆವೃತ್ತಿ ಪ್ರಕಟವಾಗುತ್ತಿದೆ. ಇವರ 
“ ಭೂಮಿಯ ವಯಸ್ಸು', ' ಜ್ವಾಲಾಮುಖಿ', ' ಭೂಗರ್ಭ ಯಾತ್ರೆ ' 
ಮತ್ತು ' ಪೆಡಂಭೂತಗಳು ಅಳಿದವೇಕೆ' - ಈ ಕೃತಿಗಳ ಎರಡನೇ 
ಆವೃತ್ತಿಗಳು ಸಹ ಪ್ರಕಟವಾಗಿವೆ ಎಂಬುದನ್ನು ತಿಳಿಸಲು ನಮಗೆ 
ಸಂತೋಷವಾಗುತ್ತದೆ. 

- ಶ್ರೀ ಟಿ. ಆರ್. ಅನಂತರಾಮು ಇನ್ನೂ ಹೆಚ್ಚು ವಿಜ್ಞಾನ 
ಪುಸ್ತಕಗಳನ್ನು ರಚಿಸಲೆಂದು, ಆ ಮೂಲಕ ಕನ್ನಡದಲ್ಲಿ ವಿಜ್ಞಾನ 
ಸಾಹಿತ್ಯವನ್ನು ಸಮೃದ್ಧಗೊಳಿಸಲೆಂದು ಹಾರೈಸುತ್ತೇವೆ. 


ಆರ್ . ಎಸ್. ರಾಜಾರಾಮ್ 

ನವಕರ್ನಾಟಕ ಪ್ರಕಾಶನ 


ಬೆಳೆಯುತ್ತಿರುವ ಹಿಮಾಲಯ 
ಕೆಲವು ಅಭಿಪ್ರಾಯಗಳು 


ಬೆಳೆಯುತ್ತಿರುವ ಹಿಮಾಲಯವನ್ನು ಅತ್ಯಂತ ಆಸಕ್ತಿಯಿಂದ ಓದ 
ಬಹುದು, ಏರಬಹುದು ಕೂಡ! ಪುರಾಣ, ಕಾವ್ಯ, ಬದುಕಿನ ಹೋರಾಟ, 
ಆಧುನಿಕ ಭೂವಿಜ್ಞಾನ ಮುಂತಾದ ವಿವಿಧ ಮೂಲಗಳಿಂದ ವಸ್ತು , ಮಾಹಿತಿ, 
ರೂಪಕ, ನಿದರ್ಶನ ಇತ್ಯಾದಿಗಳನ್ನು ಸಮೃದ್ಧವಾಗಿ ಆಯ್ದು ವಿಷಯವನ್ನು 
ಪ್ರತಿಪಾದಿಸಲಾಗಿದೆ. ಖಂಡಗಳ ಅಲೆತ (continental drift) ಕುರಿತು ಆಲೋಡ್ 
ವೇಶ್ವರ್‌ ( 1880 - 1930 ) ಮಂಡಿಸಿದ ನೂತನ ಕ್ರಾಂತಿಕಾರಕ ವಾದದ 
ವಿವರಣೆ ಸ್ಪಷ್ಟವಾಗಿ ಮತ್ತು ಆಕರ್ಷಕವಾಗಿ ಪಡಿಮೂಡಿದೆ. ಬೆಟ್ಟಗಳ ಹುಟ್ಟು 
ಮತ್ತು ಬೆಳೆತಗಳಲ್ಲಿ ಭೂಫಲಕಗಳ ಘರ್ಷಣೆಯ ಪಾತ್ರವೇನು, ಈ 
ಘರ್ಷಣೆಯನ್ನು ಹೇಗೆ ಖಂಡಗಳ ಅಲೆತ ಪ್ರೇರಿಸುತ್ತದೆ ಮುಂತಾದ 
ಸಂಗತಿಗಳು ಕುತೂಹಲಕಾರಿಯಾಗಿವೆ. 

- ಜಿ. ಟಿ. ನಾರಾಯಣ ರಾವ್ 
' ಪ್ರಜಾವಾಣಿ' 31 - 1 - 1993 


ನಿರೂಪಣೆ ಸ್ವಾರಸ್ಯಕರವಾಗಿದ್ದು ಈ ಬಗೆಯ ಪುಸ್ತಕ ಬರೆಯುವವರಿಗೆ 
ಮಾದರಿಯೂ ಆಗಿದೆ. ಉಪಯುಕ್ತ ಮಾಹಿತಿಗಳನ್ನು ಇಲ್ಲಿ ಕಲೆ ಹಾಕಿದ್ದಾರೆ. 
ರೇಖಾಚಿತ್ರ ಮತ್ತು ವ್ಯಂಗ್ಯಚಿತ್ರಗಳು ವಿವರಗಳಿಗೆ ವಸ್ತುನಿಷ್ಠ ನಿಷ್ಕರ್ಷೆ 
ನೀಡುತ್ತವೆ. 

- ಡಾ || ಆಯ್ಕೆ ಮಣಿಪಾಲ 
' ಕರ್ನಾಟಕ ಮಲ್ಲ' 24 - 1- 1995 


ಪರಿವಿಡಿ 


ಪರ್ವತರಾಜ 


ಸೋಲೊಪ್ಪದ ಹಿಮಾಲಯ 
ಪರಿಸರ ನಾಶ 


ಒಂದೇ ನೆಲ - ಒಂದೇ ಜಲ 
ಅಲೆಮಾರಿಗಳು 


ಕಾಲ 


ಒಡೆದ ಕುಟುಂಬ 
ಸ್ಮಶಾನ ಹೇಳಿದ ಸಾಕ್ಷಿ 
ತೆಪ್ಪ ತೇಲಿತು 
ಮೇಲೆದ್ದ ಹಿಮಾಲಯ 
ಚಂದ್ರಲೋಕಕ್ಕೆ ರಸ್ತೆ 


ಪರ್ವತರಾಜ. 


ಜಗತ್ತಿನ ಅತ್ಯುನ್ನತ ಶಿಖರ ಯಾವುದೆಂದು ಕೇಳಿದರೆ ಹಿಮಾಲಯದ 
ಎವರೆಸ್ಟ್ ಎಂಬ ಉತ್ತರವನ್ನು ಸಾಧಾರಣ ಶಾಲಾ ಬಾಲಕರೂ ಕೊಡಬಲ್ಲರು. 
ಆದರೆ ಕಳೆದ ಶತಮಾನದಲ್ಲಿ ಹೀಗೆ ಉತ್ತರಿಸಿದ್ದರೆ ಯಾರೂ ನಂಬುತ್ತಿರಲಿಲ್ಲ, 
ಆಗ ಎವರೆಸ್ಟ್ ಶಿಖರದ ಹೆಸರನ್ನೇ ಯಾರೂ ಕೇಳಿರಲಿಲ್ಲ , 
* ದಕ್ಷಿಣ ಅಮೇರಿಕದ ಆ್ಯಂಡಿಸ್ ಪರ್ವತ ಶ್ರೇಣಿಯ ಚಿಂಬೊರಾಸೋ 
ಶಿಖರವೇ ಜಗತ್ತಿನ ಅತಿ ಎತ್ತರದ ಶಿಖರವೆಂದು ಪ್ರಖ್ಯಾತವಾಗಿತ್ತು . ಉನ್ನತ 
ಶಿಖರದ ಕೀರ್ತಿ ತಮ್ಮ ಖಂಡಕ್ಕಿದೆಯೆಂಬ ಹೆಗ್ಗಳಿಕೆಯಿಂದ ದಕ್ಷಿಣ ಅಮೇರಿಕ 
ಖಂಡವೇ ಬೀಗುತ್ತಿತ್ತು. ಆದರೆ ಅದು ಬಹುಕಾಲ ಉಳಿಯಲಿಲ್ಲ. 
ಚಿಂಬೊರಾಸೋದಎತ್ತರ 20,703 ಅಡಿ. ಕ್ರಿ . ಶ. 1845 ರಲ್ಲಿ ವೆಲ್ಸ್ ಎಂಬ 
ಸರ್ವೆ ಅಧಿಕಾರಿ ಚಿಂಬೊರಾಸೋದಜಂಬವನ್ನು ಇಳಿಸಿದ. ಆ ಕೀರ್ತಿಯನ್ನು 
ಹಿಮಾಲಯ ಪರ್ವತದ ಧವಳಗಿರಿಗೆ ಕೊಟ್ಟ. ಧವಳಗಿರಿಯ ಎತ್ತರ 26, 862 
ಅಡಿ. ಅನಂತರ ಇದು ಕೂಡ ಬಹುಕಾಲ ನಿಲ್ಲಲಿಲ್ಲ. ಆ ಕೀರ್ತಿಯನ್ನು 
ಕಾಂಚನಗಂಗಾ ಶಿಖರ ಕಿತ್ತುಕೊಂಡಿತು. ವಿಚಿತ್ರವೆಂದರೆ ಈ ಕೀರ್ತಿ ಕೂಡ 
ತಾತ್ಕಾಲಿಕ . 

ಕ್ರಿ . ಶ. 1852 ರಲ್ಲಿ ಕಲ್ಕತ್ತೆಯಲ್ಲಿ ಸ್ಥಾಪಿಸಿದ ಸರ್ವೆ ಇಲಾಖೆ ಸಾಕಷ್ಟು 
ಹೆಸರು ಗಳಿಸಿತ್ತು. ಇಲಾಖೆಯ ಮಹಾ ನಿರ್ದೆಶಕ ಆಂಡೂ ವಾಗ್ ಒಂದು 
ದಿನ ಇದ್ದಕ್ಕಿದ್ದಂತೆ ಅವನ ಕೆಳಗಿನ ಅಧಿಕಾರಿ ರಾಧನಾಥ್ ಶಿಕದಾರ್ ದಿಢೀರ್ 
ಎಂದು ಮೇಲಧಿಕಾರಿಯ ಕೊಠಡಿಗೆ ನುಗ್ಗಿದ. ಆರ್ಕಿಮಿಡಿಸ್ ಚಿನ್ನದ ಕಿರೀಟದ 
ತೂಕ ಕಂಡುಹಿಡಿದಾಗ ಸ್ನಾನದ ಮನೆಯಿಂದ ಯುರೇಕಾ ಯುರೇಕಾ ಎಂದು 
ಓಡಿ ಹೊರಬಂದನಂತೆ. ಹಾಗೆಯೇ ರಾಧನಾಥ್ ಕೂಡ ಮೈಮರೆತಿದ್ದ . 
ಸಾಕಷ್ಟು ಭಾವಪರವಶನಾಗಿದ್ದ. ಉತ್ಸಾಹದ ಬುಗ್ಗೆಯಂತೆ ಕಂಡ. ಒಳಗೆ 
ಬಂದವನೇ 'ಕಂಡು ಹಿಡಿದೆ' ಎಂದು ಕೂಗಿದ. ವಾಗ್ ತಬ್ಬಿಬ್ಬಾದರು. 
ಪ್ರಶ್ನಾರ್ಥಕವಾಗಿನೋಡಿದರು. ರಾಧನಾಥ್ ಆ ಕಾಲಕ್ಕೆ ಜೀವಂತ ಕಂಪ್ಯೂಟರ್ 
ಎಂದೇ ಹೆಸರಾಗಿದ್ದ ಕಾಂಚನಗಂಗಾಕ್ಕಿಂತ ಎತ್ತರವಾದ ಶಿಖರವನ್ನು 
ಹಿಮಾಲಯದಲ್ಲಿ ಪತ್ತೆ ಹಚ್ಚಿರುವುದಾಗಿ ಆತ್ಮವಿಶ್ವಾಸದಿಂದ ನುಡಿದ. 

ಅದೊಂದು ಚರಿತ್ರೆಯಲ್ಲೇ ಮಹತ್ವಪೂರ್ಣ ಸಂಗತಿ. ರಾಧನಾಥ್ ತ್ರಿಕೋಣ 
ವಿಧದಲ್ಲಿ ಸಮೀಕ್ಷೆ ನಡೆಸಿ ಸಂಗ್ರಹಿಸಿದ ಪರ್ವತ ಶಿಖರಗಳ ಅಂಕಿ ಅಂಶಗಳನ್ನು 
ಸಂಕಲನ ಮಾಡುವಾಗ ಎತ್ತರದ ಹಿಮಾಲಯದ ಶೃಂಗ ಬೆಳಕಿಗೆ ಬಂತು. 
ಆಗ ಬಿಹಾರದ ಮೈದಾನದಿಂದ ಹಿಮಾಲಯ ಪರ್ವತಗಳ ಎತ್ತರವನ್ನು ಅಳತೆ 
ಮಾಡುತ್ತಿದ್ದರು. ಶೃಂಗಗಳ ಎತ್ತರವನ್ನು ಅಳತೆ ಮಾಡಲು ಹಿಮಾಲಯದ 
ತುದಿಯನ್ನೇ ಏರಬೇಕಾದ ಅವಶ್ಯಕತೆ ಇರಲಿಲ್ಲ . ಇವರು ಸಮೀಕ್ಷೆ 
ಮಾಡುತ್ತಿದ್ದುದು ದೂರದ ಬಿಹಾರದ ಮೈದಾನದಿಂದ. ಅಲ್ಲಿಂದ ಹಿಮಾಲಯ 
ಪರ್ವತವಿದ್ದದ್ದು 170 ಕಿ. ಮೀ . ದೂರದಲ್ಲಿ . ಶಿಖರಗಳಿಗೆ ಅಂದಿನ ಕಾಲದಲ್ಲಿ 
ಯಾರ ಹೆಸರನ್ನೂ ನೀಡುತ್ತಿರಲಿಲ್ಲ . xyz ಇತ್ಯಾದಿ ಸಂಕೇತಾಕ್ಷರಗಳನ್ನು 
ಬಳಸುತ್ತಿದ್ದರು. ಆಗಿನ ಎವರೆಸ್ಟ್ ಶಿಖರದ ಹೆಸರು. ಅನಂತರ ಇದನ್ನೇ XV . 
ಎಂದು ಕರೆದರು. ಈಗ ರಾಧನಾಥ್ ತನ್ನ ಮೇಲಧಿಕಾರಿಗೆ ತಿಳಿಸಿದ್ದು ಈ XV 
ಯನ್ನೇ , ವಾಗ್ ಕೂಡ ತುಂಬ ಉದ್ರಿಕ್ತನಾಗಿದ್ದ . ಕಾಂಚನಗಂಗಾ ಶಿಖರಕ್ಕಿಂತ 
ಇದು 900 ಅಡಿ ಎತ್ತರದಲ್ಲಿತ್ತು . ಈ ಶಿಖರಕ್ಕೆ ಯಾವ ಹೆಸರು ಕೊಡಬೇಕೆಂದು 
ತಡಕಾಡಿದ. ಹಿಮಾಲಯದ ತುಂಬ ದೈವದ ಹೆಸರುಗಳೇ . ಅತ್ತ ಟಿಬೆಟಿಯನ್ನರು 
ಹಿಮಾಲಯದ ಹಲವು ಶಿಖರಗಳಿಗೆ ಚೋಮೋಲುಂಗ್ಮಾ ಎನ್ನುತ್ತಿದ್ದರು. ಇತ್ತ 
ನೇಪಾಲಿಗಳು ಎತ್ತರದ ಶಿಖರವನ್ನು ಸಾಗರ್‌ ಮಾತಾ ಎನ್ನುತ್ತಿದ್ದರು. 
ಭಾರತೀಯರಿಗೆ ಇದು ಗೌರಿಶಂಕರ , ವ್ಯಕ್ತಿಗಳ ಹೆಸರನ್ನು ನೀಡಿದರೆ ಹೇಗೆ ? 
ಹಾಗೆ ನೀಡುವುದಾದರೆ ಯಾರ ಹೆಸರನ್ನು ನೀಡುವುದು ? ಅದು ಆ ದಿನಗಳಲ್ಲಿ 
ಸಂಪ್ರದಾಯಕ್ಕೆ ವಿರುದ್ಧವಾಗಿತ್ತು . ಆದರೂ ವಾಗ್‌ನ ನೆನಪಿಗೆ ಬಂದದ್ದು ಕರ್ನಲ್ 
ಸರ್ ಜಾರ್ಜ್ ಎವರೆಸ್ಟ್ನ ಹೆಸರು. ಆಗ ಆತ ಇರಲಿಲ್ಲ . ಆದರೆ ಅವನು 
ಹಿಮಾಲಯದ ಸರ್ವೆಗಾಗಿ ಮಾಡಿದ ಸೇವೆ ಅನನ್ಯವಾದ್ದು . ಕ್ರಿ . ಶ.1823 - 1843 
ರಲ್ಲಿ ಆತ ಭಾರತದ ಸರ್ವೆ ಇಲಾಖೆಯ ಮುಖ್ಯಸ್ಥನಾಗಿ ಸೇವೆ ಸಲ್ಲಿಸಿದ್ದ. 
ಅವನಿಗಿಂತಲೂ ಸೂಕ್ತ ವ್ಯಕ್ತಿ ಯಾರೂ ಕಾಣಲಿಲ್ಲ . ವ್ಯಕ್ತಿಯ ಹೆಸರುಕೊಡುವುದೇ 
ಬಿಡುವುದೇ ಎಂಬ ಜಿಜ್ಞಾಸೆಯಲ್ಲೇ ಬ್ರಿಟನ್ನಿನ ರಾಯಲ್ ಜಿಯಾಗ್ರಫಿಕಲ್ ಸಂಘದ 
ಸಲಹೆ ಕೇಳಿ ಪತ್ರ ಬರೆದ. ಪ್ರಾದೇಶಿಕ ಹಿನ್ನೆಲೆ ಸೂಚಿಸುವ ಹೆಸರನ್ನು ಕೈಬಿಟ್ಟು 
ವ್ಯಕ್ತಿಯ ಹೆಸರನ್ನು ಕೊಡಲು ಪ್ರಪ್ರಥಮವಾಗಿ ಸಲಹೆ ಬಂತು . ಹಿಮಾಲಯದ 
ಅತ್ಯುನ್ನತವಾದ ಶಿಖರಕ್ಕೆ ಜಾರ್ಜ್ ಎವರೆಸ್ಟ್ನ ಹೆಸರು ನೀಡಿ ಅವನ ಹೆಸರನ್ನು 
ವಾಗ್ ಚಿರಾಯು ಮಾಡಿದ. ಎವರೆಸ್ಟ್ ಶಿಖರ ತನ್ನ ಎತ್ತರಕ್ಕೆ ಗಾದೆಯ 

ಮಾತಾಯಿತು. 

ಎವರೆಸ್ಟ್ ಶಿಖರವನ್ನು ಸಾಮಾನ್ಯವಾಗಿ ಪೃಥ್ವಿಯ ಮೂರನೆಯ ಧ್ರುವ 
ಎಂದು ವರ್ಣಿಸಲಾಗುತ್ತದೆ. ಕಾಕತಾಳೀಯವೆಂಬಂತೆ ಈ ಮೂರನೇ 
ಧ್ರುವವನ್ನು ಮಾನವ ಮೆಟ್ಟಿ ನಿಂತದ್ದು ಉತ್ತರ ಮತ್ತು ದಕ್ಷಿಣ ಧ್ರುವಗಳಲ್ಲಿ 
ಹೆಜ್ಜೆಯನ್ನು ಮೂಡಿಸಿದ ಮೇಲೆ! 

ಕರಾಕುರಂ ಪರ್ವತಶ್ರೇಣಿ ಹಿಮಾಲಯದ ಪಶ್ಚಿಮ ಭಾಗವೇ ಆಗಿದ್ದರೂ 
ಅದು ತನ್ನ ಪ್ರತ್ಯೇಕತೆಯನ್ನು ಉಳಿಸಿಕೊಂಡಿದೆ. ಆಫ್ಘಾನಿಸ್ಥಾನದ 
ಅಂಚಿನಿಂದ ಪಾಕಿಸ್ತಾನ ದಾಟಿ ಚೀನವನ್ನು ಪ್ರತ್ಯೇಕಿಸುವ ಮತ್ತು ಪಂಜಾಬಿನಲ್ಲಿ 
ಹಿಮಾಲಯದ ಸರಿಸಮಕ್ಕೆ ಏಕ ಪ್ರಕಾರವಾಗಿ 500 ಕಿ. ಮೀ .ದೂರ ಹಾಯುವ 
ಈ ಶ್ರೇಣಿಯನ್ನು ಪರ್ವತಾರೋಹಿಗಳು ' ತಲೆಯೊಡೆಯುವ ಪರ್ವತ ' ಎಂದು 
ಕರೆದಿದ್ದಾರೆ. ಕೆ-2 ಪರ್ವತ ಶಿಖರವಿರುವುದು ಈ ಕರಾಕುರಂ ಶ್ರೇಣಿಯಲ್ಲೇ . 
ಇದರ ಎತ್ತರವನ್ನು 8, 611 ಮೀ . ಎಂದು ಸಮೀಕ್ಷೆ ಮಾಡಿ ದಾಖಲೆ 
ಮಾಡಿದ್ದಾರೆ. ಅಮೇರಿಕದ ವಾಷಿಂಗ್ಟನ್ ವಿಶ್ವವಿದ್ಯಾಲಯದ ಉತ್ಸಾಹಿ 
ಪರ್ವತಾರೋಹಿಗಳು ಕೆಲವು ವರ್ಷಗಳ ಹಿಂದೆ ಕೆ- 2 ಶಿಖರವೇ ಜಗತ್ತಿನ 
ಅತ್ಯಂತ ಉನ್ನತ ಶೃಂಗ ಎಂದು ಸಾರಿದರು. ಅದು ಹಿಮಾಲಯದ ಎವರೆಸ್ಟ್ 
ಶಿಖರಕ್ಕಿಂತ ಇನ್ನೂ 200 ಅಡಿ ಎತ್ತರವಿದೆ ಎಂದು ಘೋಷಿಸಿದರು. ಹಾಗಾದರೆ 
ಎವರೆಸ್ಟ್ ಶಿಖರ ತಲೆತಗ್ಗಿಸಿತೆ ? ಕ್ರಿ . ಶ. 1988 ರ ಅಕ್ಟೋಬರ್ ತಿಂಗಳಲ್ಲಿ 
ಇಟಲಿಯ ಒಂದು ತಂಡ ಅಲ್ಲಿಗೆ ಓಡಿ ಬಂತು. ಹಿಮಾಲಯದ ಮೇಲೊಂದು 
ಹಾಗೂ ಕೆ-2 ಶಿಖರದ ಮೇಲೊಂದು ರೇಡಿಯೋ ಗ್ರಾಹಕವನ್ನಿಟ್ಟು ಅಮೇರಿಕದ 
ನವ್ಸ್ಟಾರ್ ಉಪಗ್ರಹದ ಸಂಪರ್ಕ ಬಳಸಿ ಗ್ರಾಹಕದ ನಿಖರವಾದ ಅಕ್ಷಾಂಶ 
ರೇಖಾಂಶ ಮತ್ತು ಉಪಗ್ರಹದ ಕೋನಗಳ ನೆರವಿನಿಂದ ಅಳೆದಾಗ ಎವರೆಸ್ಟ್ 
ಶಿಖರ ಗೆದ್ದಿತು. ಉಪಗ್ರಹ ತೋರಿಸಿದ ಎತ್ತರ ನೂರು ವರ್ಷಗಳ ಹಿಂದೆ 
ಸರ್ವೆ ಇಲಾಖೆ ಅಳೆದಾಗ ಕಂಡು ಬಂದ ಎತ್ತರವನ್ನೇ - 29, 028 ಅಡಿ. 
ಅಂದಿನಿಂದ ಇಂದಿನವರೆಗೆ ಯಾವ ಶಿಖರವೂ ಹಿಮಾಲಯದ ಎವರೆಸ್ಟ್‌ಗೆ 
ಸವಾಲು ಎಸೆದಿಲ್ಲ ; ಬದಲು ಎವರೆಸ್ಟ್ ಶಿಖರವೇ ಮಾನವನ ಸಾಹಸಕ್ಕೆ 
ಇಂದಿಗೂ ಸವಾಲೆಸೆಯುತ್ತಲೇ ಇದೆ. 

ಸೋಲೊಪ್ಪದ ಹಿಮಾಲಯ 


- ಪರ್ವತಗಳನ್ನು ಪ್ರಜಾಪತಿ ಸೃಷ್ಟಿಸಿದ ಎಂದು ಋಗ್ವದ ಹೇಳುತ್ತದೆ. 
ಹಿಂದೆ ಪರ್ವತಗಳಿಗೆ ರೆಕ್ಕೆಗಳಿದ್ದುವಂತೆ. ಹಾರಿ ಎಲ್ಲೆಂದರಲ್ಲಿ ಕೂತು 
ಬಿಡುತ್ತಿದ್ದುವಂತೆ. ಇವುಗಳನ್ನು ಕಂಡ ಇಂದ್ರನಿಗೂ ದಿಗಿಲುಹುಟ್ಟಿ ಒಮ್ಮೆ 
ಅವುಗಳ ರೆಕ್ಕೆಯನ್ನೇ ಕೊಚ್ಚಿ ಹಾಕಿದನಂತೆ. ಅಂದಿನಿಂದ ಭೂಮಿಯಲ್ಲಿ 
ಪರ್ವತಗಳು ಅಲುಗದೆ ಕೂತಿವೆ ಎಂದು ಪುರಾಣಗಳು ಹೇಳುತ್ತವೆ. ಆ ರೆಕ್ಕೆಗಳೇ 
ಭಯಂಕರ ಮಳೆ ಮಾರುತಗಳಾಗಿ ಈಗಲೂ ಪರ್ವತಗಳ ಸುತ್ತ 
ಬಡಿದಾಡುತ್ತವೆ. ಅದೇ ಕಾರಣದಿಂದ ಪರ್ವತ ಭಾಗಗಳಲ್ಲಿ ಉಳಿದ 
ಭಾಗಗಳಿಗಿಂತ ಮಳೆ ಹೆಚ್ಚು ಎಂದು ಇಂದ್ರನ ಅಸಾಧಾರಣ ಶಕ್ತಿಯನ್ನು 
ಕೊಂಡಾಡುವ ಋಗೈದದ ಶ್ಲೋಕಗಳಿವೆ. 

ಒಮ್ಮೆ ವಿಂಧ್ಯ ಪರ್ವತಕ್ಕೆ ಅಸೂಯೆ ಮೂಡಿತಂತೆ . ಹಿಮಾಲಯದ ಎತ್ತರ 
ಅದರ ಕಣ್ಣು ಕುಕ್ಕಿತು. ಮೇರು ಪರ್ವತದ ಮೇಲೆಯೇ ಸೂರ್ಯ 
ಸುತ್ತುವುದನ್ನು ವಿಂಧ್ಯ ಪರ್ವತಕ್ಕೆ ಸಹಿಸಲಾಗಲಿಲ್ಲ . ಅದು ಒಂದು ಉಪಾಯ 
ಯೋಚಿಸಿತು. ಸೂರ್ಯನನ್ನು ತನ್ನ ಸುತ್ತ ಸುತ್ತುವಂತೆ ವಿನಂತಿಸಿಕೊಂಡಿತು. 
ಆದರೆ ಸೂರ್ಯ ತನ್ನ ಸಂಪ್ರದಾಯವನ್ನು ಮುರಿಯಲಿಲ್ಲ . ಮೇರುವಿನ 
ಸುತ್ತ ಸುತ್ತುವುದನ್ನು ಎಂದಿನಂತೆ ಮುಂದುವರಿಸಿದ. ವಿಂಧ್ಯ ಪರ್ವತಕ್ಕೆ ತಾಳ್ಮೆ 
ಮೀರಿತು . ಸೂರ್ಯನ ಹಾದಿಯನ್ನೇ ತಡೆದರೆ ? ಈ ಯೋಚನೆ ಮೂಡುತ್ತಲೇ 
ಅದು ಎತ್ತರಕ್ಕೆ ಬೆಳೆಯುತ್ತ ಸಾಗಿತು. ಮೋಡವನ್ನು ತಡೆಯಿತು, ಸೂರ್ಯನ 
ಪಥಕ್ಕೂ ಅಡ್ಡ ಬಂತು. ದೇವತೆಗಳು ನಡುಗಿದರು. ವಿಂಧ್ಯ ಪರ್ವತ ತಾನು 
ಹಿಮಾಲಯ ಮತ್ತು ಮೇರು ಪರ್ವತವನ್ನು ಮೀರಿ ಬೆಳೆಯುವುದು 
ದುರಹಂಕಾರವೆಂದು ಬಗೆದರು. ವಿಂಧ್ಯ ಪರ್ವತದ ಗುರು ಅಗಸ್ಯನ ಬಳಿ 
ಹೋಗಿ ತಮ್ಮ ಅಳಲನ್ನು ತೋಡಿಕೊಂಡರು. ಹೇಗಾದರೂ ವಿಂಧ್ಯ ಪರ್ವತ 
ಬೆಳೆಯುವುದನ್ನು ತಡೆಯಬೇಕೆಂದು ವಿನಂತಿಸಿಕೊಂಡರು. ಅಗಸ್ಯ ಅವರಿಗೆ 
ಆಶ್ವಾಸನೆ ನೀಡಿದ. ನೇರವಾಗಿ ತನ್ನ ಶಿಷ್ಯನಾದ ವಿಂಧ್ಯ ಪರ್ವತದ ಬಳಿಗೆ 
ಬಂದು ತನ್ನ ಆಣತಿಯನ್ನು ಪಾಲಿಸಲು ಹೇಳಿದ. ಪರ್ವತ ಗುರುವಿಗೆ 

ನಮಸ್ಕರಿಸಿತು. ನೆಲ ಮುಟ್ಟಿತು. ತಾನು ದಕ್ಷಿಣಕ್ಕೆ ಹೋಗುತ್ತಿರುವುದಾಗಿ 
ಅಗಸ್ಯ ತಿಳಿಸಿ, ತಾನು ಬರುವವರೆಗೂ ಹಾಗೆಯೇ ಮಲಗಿರಲು ಸೂಚಿಸಿ, 
ದಕ್ಷಿಣಾಭಿಮುಖವಾಗಿ ಹೊರಟ. ಮತ್ತೆ ಉತ್ತರಕ್ಕೆ ಬರಲಿಲ್ಲ . ವಿಂಧ್ಯ ಪರ್ವತ 
ಮೇಲೇಳಲೂ ಇಲ್ಲ . ಅಗಸ್ಯರ ವಚನ ಭಂಗವಾಯಿತು, ಆದರೆ ದೇವತೆಗಳಿಗೆ 
ಭಂಗತಪ್ಪಿತು. ಹಿಮಾಲಯ ಮತ್ತು ಮೇರು ಪರ್ವತಗಳಿಗೆ 
ಮಹದಾನಂದವಾಯಿತು. ಅಂದಿನಿಂದ ಹಿಮಾಲಯಕ್ಕೆ ಯಾವ ಪರ್ವತವೂ 
ಸವಾಲೊಡ್ಡಲಿಲ್ಲ . ಇದು ಪುರಾಣದ ಕತೆ. ಆದರೆ ಹಿಮಾಲಯ ಹುಟ್ಟಿದ 
ಪ್ರಸಂಗ ಪುರಾಣ ಕತೆಗಿಂತಲೂ ಹೆಚ್ಚು ರೋಚಕ, ಗೋವರ್ಧನ ಗಿರಿಯನ್ನು 
ಕೃಷ್ಣ ಮೇಲೆತ್ತಿದನಂತೆ! ಹಿಮಾಲಯವನ್ನು ಯಾವ ದೈವ ಶಕ್ತಿಯೂ 
ಮೇಲೆತ್ತಲು ಪ್ರಯತ್ನಿಸಲಿಲ್ಲ . ತನಗೆ ತಾನೇ ಮೇಲೆದ್ದ ಹಿಮಾಲಯದ 
ಪರ್ವತದ ಗುಟ್ಟು ಭೂಚರಿತ್ರೆಯಲ್ಲಿ ಅತ್ಯಂತ ಅದ್ಭುತ ಪ್ರಸಂಗ, 

ಹಿಮಾಲಯ ಪರ್ವತ ವಿಸ್ಮಯಗಳ ತವರು. ಹಿಮಾವೃತ ಶಿಖರಗಳು 
ರುದ್ರ ರಮಣೀಯ ನೋಟವನ್ನು ನೀಡುತ್ತವೆ. ಹಿಮಾಲಯವೆಂದರೆ ಕೇವಲ 
ನುಣ್ಣನೆಯ ಪರ್ವತ ರಾಶಿ ನಮ್ಮ ಕಣ್ಣ ಮುಂದೆ ನಿಲ್ಲುವುದಿಲ್ಲ . ನಿಸರ್ಗದ 
ಅದ್ಭುತವೇ ಪರ್ವತ ರೂಪದಲ್ಲಿ ತಲೆಯೆತ್ತಿದಂತೆ ಭಾಸವಾಗುತ್ತದೆ. ಅತ್ತ 
ಪಶ್ಚಿಮದಲ್ಲಿ ಕರಾಕುರಂ ಸಾಲಿನ ಸಿಂಧೂನದಿಯಿಂದ ಇತ್ತ ಅಸ್ಸಾಂನ . 
ಬ್ರಹ್ಮಪುತ್ರ ನದಿಯನ್ನು ದಾಟಿ ಬರ್ಮದ ಕಡೆಗೆ ಮುಖ ಮಾಡುವ 
ಹಿಮಾಲಯಕ್ಕೆ ಎಲ್ಲಿದೆ ಸಾಟಿ? ಯೂರೋಪಿನ ಆಲ್ಸ್ ಪರ್ವತಗಳು 
ಹಿಮಾಲಯದ ಮುಂದೆ ವಾಮನನಾಗಿ ಕಾಣುತ್ತವೆ. ಅವು ಇಷ್ಟು ಎತ್ತರವೂ 
ಇಲ್ಲ , ಇಷ್ಟು ದೂರ ಹಾಯುವುದೂ ಇಲ್ಲ . ಹಿಮಾಲಯವನ್ನು 
ಹೋಲಿಸುವುದಕ್ಕೆ ಮತ್ತೊಂದು ಪರ್ವತವೇ ಜಗತ್ತಿನಲ್ಲಿ ಇಲ್ಲ . ಮಹಾಕವಿ 
ಕಾಳಿದಾಸ ಈ ಹಿಮಾಲಯವನ್ನು ಭೂಮಿಯನ್ನು ಅಳೆಯುವ ಅಳತೆಗೋಲು' 
ಎಂದು ವರ್ಣಿಸಿದ, ಪೂರ್ವ ಪಶ್ಚಿಮವಾಗಿ 2,400 ಕಿ. ಮೀ . ಹಬ್ಬಿ ಏಷ್ಯಾ 
ಖಂಡವನ್ನೇ ಸೀಳಿ ಗೋಡೆಯಂತೆ ಎದ್ದಿರುವ ಹಿಮಾಲಯ ಶ್ರೇಣಿ ಭಾರತಕ್ಕೆ 
ಹೇಗೆ ರಕ್ಷಣೆಯೊದಗಿಸಿದೆಯೋ ಹಾಗೆ ಟಿಬೆಟ್ಟು , ಚೀನ ಮತ್ತು 
ನೇಪಾಲಗಳಿಗೂ ಹಿಮಾಲಯ ಶ್ರೇಣಿಯೇ ರಕ್ಷಕ. ಅದು ಕೇವಲ 
ಪರ್ವತವೆಂದು ಯಾರೂ ಭಾವಿಸಿಲ್ಲ . ಭಾರತೀಯರಿಗೆ ಹಿಮಾಲಯ 
ಮುನಿಜನಗಳ ಧಾರ್ಮಿಕಧಾಮ , ತಪೋಭೂಮಿ, ದೇವತೆಗಳು ವಾಸಿಸುವ 

ಸ್ವರ್ಗ, ಶಿವನ ಆವಾಸಸ್ಥಾನ, ಪರ್ವತರಾಜನ ಮಗಳು ಪಾರ್ವತಿಯ 
ತವರುಮನೆ, ಕಿನ್ನರ ಕಿಂಪುರುಷರ ಬೀಡು, ಪುಣ್ಯಭೂಮಿ, ಪಾವನಗಂಗೆಯ 
ಮೂಲ, ಯಾತ್ರಾರ್ಥಿಗಳ ಬೀಡು. ನಾವು ಹಿಮಾಲಯದಲ್ಲಿ ಎಲ್ಲ ಧಾರ್ಮಿಕ 
ನಂಬಿಕೆಗಳನ್ನು ಇರಿಸಿದ್ದೇವೆ. ಹಿಮಾಲಯವೆಂದೊಡನೆ ಭಾವನಾತ್ಮಕವಾಗಿ 
ಸ್ಪಂದಿಸುತ್ತೇವೆ. ಗಂಗಾವತರಣವಾದದ್ದು ಹಿಮಾಲಯದಲ್ಲೇ ಎಂದು 
ನಂಬಿದ್ದೇವೆ. ಶಿವನ ತಾಣವನ್ನು ಹಿಮಾಲಯದ ಕೈಲಾಸ ಪರ್ವತದಲ್ಲಿ 
ಗುರುತಿಸಿದ್ದೇವೆ. ಅದು ಲಿಂಗಾಕಾರವಾಗಿದೆಯೆಂದು ಪೂಜಿಸುತ್ತೇವೆ. 
ಹೇಮಕೂಟವೆಂದು ಭಕ್ತಿಯಿಂದ ಕರೆದಿದ್ದೇವೆ. ಕೈಲಾಸ ಪರ್ವತದ 
ದರ್ಶನಕ್ಕಾಗಿ ಸಹಸ್ರ ಸಹಸ್ರ ಯಾತ್ರಾರ್ಥಿಗಳು ಇಂದಿಗೂ ಹಿಮಾಲಯಕ್ಕೆ 
ಹೋಗುತ್ತಾರೆ, ಹಾಗೆಯೇ ಸುಂದರ ರಮಣೀಯ ಮಾನಸ ಸರೋವರವನ್ನು 
ಸುತ್ತಿ ಅದರ ಸೌಂದರ್ಯಕ್ಕೆ ಮಾರು ಹೋಗುತ್ತಾರೆ. ಹಿಮಾಲಯದ 
ನೋಟವೇ ಸುಂದರ , ಭಯಂಕರ , ಆಹ್ಲಾದಕರ, ನಿಸರ್ಗ ಪ್ರಿಯರಿಗೆ 
ಹಿಮಾಲಯ ಸದಾ ಸ್ಫೂರ್ತಿಯ ಚಿಲುಮೆ , ಸಾಹಸಿಗಳಿಗೆ ಹಿಮಾಲಯಕ್ಕಿಂತ 
ಬೇರೆ ತಾಣ ಬೇಕೆ? ಸಹಸ್ರ ಸಹಸ್ರ ಮಂದಿ ಹಿಮಾಲಯದ ಶಿಖರಗಳನ್ನು 
- ಹತ್ತಿ ಆನಂದಿಸುತ್ತಾರೆ. ಎವರೆಸ್ಟ್ ಶಿಖರದ ಆರೋಹಣವಾಗಿ ಮೂವತ್ತೆಂಟು 

ವರ್ಷಗಳು ಸಂದರೂ ಇಂದಿಗೂ ಪರ್ವತಾರೋಹಿಗಳ ನೂರಾರು ತಂಡಗಳು 
- ಪ್ರತಿವರ್ಷವೂ ಜೇನಿನಂತೆ ಮುತ್ತುತ್ತವೆ. ಹಿಮಾಲಯದ ತುಂಬ ಏಳೂವರೆ 

ಸಾವಿರ ಮೀಟರಿಗೂ ಎತ್ತರವಿರುವ ಮೂವತ್ತು ಶಿಖರಗಳಿವೆ. ಒಂದೊಂದು 
ಶೃಂಗಗಳ ಆರೋಹಣವೂ ಸಾಹಸದ ಪ್ರತೀಕ, ಭೀತಿಯ ಮಡಿಲು. ಮತ್ತೆ 
ಮತ್ತೆ ಹಿಮಾಲಯವನ್ನರಸಿ ದೇಶ ವಿದೇಶಗಳ ತಂಡಗಳು ನಿರಂತರವಾಗಿ 
ಹಿಮಾಲಯಕ್ಕೆ ಲಗ್ಗೆ ಹಾಕಿವೆ. ನಿಸರ್ಗದಲ್ಲಿ ಮೈಮರೆತು ಸೃಷ್ಟಿ ಕ್ರಿಯೆಗೆ 
ಮಾನವ ಬೆಕ್ಕಸ ಬೆರಗಾಗುತ್ತಾನೆ. . 
- ಹಿಮಾಲಯ ಪರ್ವತವೆಂದರೆ ಅದ್ಭುತಗಳ ತವರು. ಹಿಮಾಲಯದಲ್ಲಿ 
ಹುಟ್ಟುವ ಸಿಂಧೂ ನದಿ ನಾಗರಿಕತೆಯ ತವರಾಗಿ ಮಾನವ ಇತಿಹಾಸದ 
ಬೆಳವಣಿಗೆಗೆ ತೊಟ್ಟಿಲಾಯಿತು. ಹಿಮನದಿ ಮೂಲದ ಗಂಗಾನದಿಗೆ ಅದೆಷ್ಟು 
ಹೆಸರುಗಳು: ಮಹಾಗಂಗಾ - ವೆನ್‌ಗಂಗಾ - ವೈಗಂಗಾ - ಕೃಷ್ಣ ಗಂಗಾ 
- ವಿಷ್ಣು ಗಂಗಾ - ಧವಳ ಗಂಗಾ - ಕಾಳಿಗಂಗಾ, ಭಾಗೀರಥಿ ಅಲಕನಂದಾ 
ನದಿಗಳ ಸಂಗಮದಿಂದ ಹುಟ್ಟುವ ಗಂಗಾನದಿಗೆ ಗಂಗೋತ್ರಿಯ ಹಿಮನದಿಯೇ 

ಮೂಲ. ಕೇದಾರದ ಉತ್ತರಕ್ಕೆ ಗೋಮುಖದಲ್ಲಿ ಬಿಂದುವಾಗಿ ಹುಟ್ಟುವ 
ಗಂಗಾನದಿ ಇಡೀ ಉತ್ತರ ಭಾರತದ ಸಂಸ್ಕೃತಿಯನ್ನೇ ಪೋಷಿಸಿಕೊಂಡು 
ಬಂದಿದೆ. ಮಳೆಗಾಲದಲ್ಲಿ ಸಹಜವಾದ ಮಳೆ, ಬೇಸಗೆಯಲ್ಲಿ ಹಿಮ ಕರಗಿದ 
ನೀರು ಜೀವನದಿಗೆ ಮೂಲವಾಗಿದೆ. ಕೋಟಿಕೋಟಿಜೀವಗಳಿಗೆ ಗಂಗೆಯೇ 
ಜೀವಧಾರೆ. ಗಂಗಾನದಿ ಪಾವಿತ್ರ್ಯತೆಯ ಸಂಕೇತ. ಕಾಶಿಯೆಂದರೆ ನಮಗೆ 
ಪರಮ ಪುಣ್ಯಕ್ಷೇತ್ರ. ಇಂಥಕ್ಷೇತ್ರಗಳು ಹಿಮಾಲಯದ ಮಡಿಲಲ್ಲಿ ಹಲವಾರು 
ಇವೆ. ಗಂಗಾನದಿಯ ಮೆಕ್ಕಲಿನ ಭೂಮಿಯಲ್ಲಿ ಫಲವತ್ತಾದ ಬೆಳೆ ಬರುತ್ತದೆ, 
ಅಲ್ಲಿ ಜೀವರಾಶಿ ಮಿಡಿಯುತ್ತದೆ. ಪೂರ್ವದ ಅಂಚಿನಲ್ಲಿ ಮಹಾ ನದಿ 
ಬ್ರಹ್ಮಪುತ್ರ ಭರದಿಂದ ಹರಿದು ಇಡೀ ಅಸ್ಸಾಂನ ಜನರಿಗೆ ಕಣ್ಣೀರಧಾರೆಯಾಗಿ 
ಬಂಗಾಳಕೊಲ್ಲಿಯನ್ನು ಸೇರುವ ಹೊತ್ತಿಗೆ ಹಿಮಾಲಯದ ತಪ್ಪಲನ್ನು ಕೊಚ್ಚಿ 
ಕೊಚ್ಚಿ ಹಾಕುತ್ತದೆ. ನಮ್ಮ ಪುರಾಣದಲ್ಲಿ ಸ್ವರ್ಗವೆನ್ನುವ ಕಲ್ಪನೆ ಮೂಡಿದ್ದು 
ಹಿಮಾಲಯದ ಚೆಲುವಿನ ಸ್ಫೂರ್ತಿಯಿಂದಲೇ . ಪಾಂಡವರು ಸ್ವರ್ಗಕ್ಕೇರಿದುದು 
ಹಿಮಾಲಯದಿಂದಲೇ ಎಂದು ಮಹಾಭಾರತ ಚಿತ್ರಿಸುತ್ತದೆ. ಬೌದ್ಧರಿಗಂತೂ 
ಹಿಮಾಲಯವೇ ಸರ್ವಸ್ವ . ಹಿಮಾಲಯದ ಹೃದಯದಲ್ಲಿ ಕಾಲಚಕ್ರದ 
'ಶಂಭಲ' ಇದೆಯೆಂದು ಅವರು ಪ್ರತಿಪಾದಿಸುತ್ತಾರೆ. ಅದು ಸರ್ವ 
ಋಷಿಗಳಿರುವ ಜಾಗವೆಂದು ಬೌದ್ದರ ಭಾವನೆ. ಧರ್ಮ ಸಂಸ್ಥಾಪಿಸಲು 
ಬೋಧಿಸತ್ವ ಮರಳಿ ಹುಟ್ಟುತ್ತಾನೆಂದು ಅವರು ನಂಬುತ್ತಾರೆ. ಬೌದ್ಧ 
ಧರ್ಮವನ್ನು ಹರಡಿದ್ದೇ ಹಿಮಾಲಯಗಳನ್ನು ದಾಟಿ , ಕಾಂಚನಗಂಗಾ ಶಂಭಲ' 
ಶ್ವೇತದ್ವೀಪಕ್ಕೆ ದಾರಿ ತೋರುತ್ತದೆಂದು ಬೌದ್ಧರು ತೀವ್ರವಾಗಿ ನಂಬಿದ್ದಾರೆ. 

ಹಿಮಾಲಯ ಮಾನವನಿಗೆ ಪರಿಚಯವಾದಂದಿನಿಂದ ಅದು ದುರ್ಗಮ 
ಪರ್ವತ ಸಾಲು. ಅದರ ನೆತ್ತಿಯನ್ನು ಮೆಟ್ಟುವ ದಾರ್ಡ್ಯವನ್ನು ಯಾರೂ 
ತೋರುತ್ತಿರುತ್ತಿರಲಿಲ್ಲ . ನಿಬಿಡವಾದ ನಿರ್ಜನ ಒಂಟಿ ಶೃಂಗಗಳ 
ಏಕತಾನತೆಯಲ್ಲಿ ಗಾಳಿ ಮೆಲ್ಲನೆ ಬೀಸಿದರೂ ಅದು ದಿಗಿಲು ಹುಟ್ಟಿಸುತ್ತದೆ. 

ಅಂಥ ಜಾಗಗಳಲ್ಲಿ ಹಿಮಮಾನವನಿದ್ದಾನೆಂದು ಊಹಿಸಿದರು. 
ಹಿಮಾಲಯವೇ ಹಿಮಮಾನವನ ಮೂಲ ಜಾಗ ಎಂದು ಬಗೆದರು . ತಾಜಾ 
ಹಿಮದಲ್ಲಿ ನುಣ್ಣನೆಯ ಪುಡಿಯ ಮೇಲೆ ಹೆಜ್ಜೆಯ ಗುರುತನ್ನು ' ಯೇತಿಯ ' 
ಗುರುತೆಂದರು. ಹಿಮಾಲಯದಲ್ಲಿ ಹೊಸಜೀವ ಜಾಲವನ್ನು ಪತ್ತೆ ಹಚ್ಚಲು 
ಜೀವ ವಿಜ್ಞಾನಿಗಳು ದೌಡಾಯಿಸಿ ಹಿಮಗಿರಿಗೆ ಬಂದರು. ಇಪ್ಪತ್ತು ಸಾವಿರ 

ಅಡಿಯ ಶೃಂಗಗಳನ್ನು ಹತ್ತಿದರು. ಕಣಿವೆ ಕಂದರಗಳಲ್ಲಿ ಇಳಿದರು. 
ಯೇತಿಯೆಂದರೆ ಕೆಲವರು ಬೂದು ಬಣ್ಣದತೋಳವೆಂದರು. ಯೇತಿಪ್ರಿಯರು 
ಅದನ್ನು ಒಪ್ಪಲಿಲ್ಲ . ಅಷ್ಟೇಕೆ ಎವರೆಸ್ಟ್ ಹತ್ತಿದ ತೇನ್ಸಿಂಗ್ ಕೂಡ ಯೇತಿಯ 
ಅಸ್ತಿತ್ವದ ಬಗ್ಗೆ ನಂಬಿದ್ದ . 

ಯೇತಿಯನ್ನು ಕಾಣದೆ ಜೀವ ವಿಜ್ಞಾನಿಗಳು ಆ ಪ್ರಾಣಿಯನ್ನು 'ಹೋಮೋ 
ಸೇಪಿಯನ್ಸ್ ಡಿಸ್‌ಗಾಸ್ಪಸ್' ಎಂಬ ಪ್ರಭೇದವನ್ನೇ ಅದಕ್ಕಾಗಿ ಹುಟ್ಟು 
ಹಾಕಿದರು. ಶ್ರೀಮಂತ ಅಮೇರಿಕನ್ ಸಂಜಾತರು ಯೇತಿಯನ್ನು ಹುಡುಕುವುದೇ 
ಪ್ರತಿಷ್ಠೆಯ ಸಂಕೇತವೆಂದು ಭಾವಿಸಿದರು. ಕ್ರಿ .ಶ . 1957 -59 ರ ನಡುವೆ 
ಮೂರು ಬಾರಿ ಯೇತಿಯನ್ನು ಹುಡುಕಲು ಶೋಧಕ ತಂಡವನ್ನೇ ಅಮೇರಿಕದ 
ಶ್ರೀಮಂತರು ಹಿಮಾಲಯಕ್ಕೆ ಕಳಿಸಿದರು. ಎಕ್ಸರೇ ಯಂತ್ರ , ಬಂದೂಕು ಸಮೇತ 
ಅವರು ಓಡಿಬಂದು ಹಿಮಾಲಯವನ್ನೆಲ್ಲ ಜಾಲಾಡಿದರು . ಕಲ್ಪನೆಯ ಕತೆಗಳು 
ಹುಟ್ಟಿದವು. ಯೇತಿ ಬಹು ದೈತ್ಯ, ಹದಿನೈದು ಅಡಿ ಎತ್ತರದ ಹಿಮ ಮಾನವ , 
ಮೈತುಂಬ ಕಂದುವರ್ಣದರೋಮ. ಇದು ಯೇತಿಯ ಬಗ್ಗೆ ಬೆಳೆಸಿಕೊಂಡಿದ್ದ 
ಕಲ್ಪನೆ. ಹಿಮಾಲಯ ಇಂದಿಗೂ ಯೇತಿಯ ವಾಸಸ್ಥಾನವೆಂದು ನಂಬಿರುವ 
ವಿಜ್ಞಾನಿಗಳು ಇದ್ದಾರೆ. ಮತ್ತೆ ಮತ್ತೆ ಸುದ್ದಿ ಮಾಡುವ ಯೇತಿಯನ್ನನುಸರಿಸಿ 
ಈಗಲೂ ತಂಡೋಪತಂಡಗಳು ಹಿಮಾಲಯಕ್ಕೆ ಬರುತ್ತಿವೆ. ಜಗತ್ತಿಗೆ ಹೊಸ 
ಮಾನವನನ್ನು ಪರಿಚಯಿಸಿ ದಿಢೀರ್‌ ಕೀರ್ತಿಯ ಬೆನ್ನ ಹತ್ತಿರುವ ಯೇತಿ 
ಪ್ರಿಯರನ್ನು ಹಿಮಾಲಯ ಕೈಬೀಸಿ ಕರೆಯುತ್ತಿದೆ. 

ಜಗತ್ತಿನ ಅತಿ ಎತ್ತರದ ಶೃಂಗಗಳಿರುವ ಹಿಮಾಲಯದಲ್ಲಿ ಎವರೆಸ್ಟ್ 
ಶಿಖರಕ್ಕೆ ಉನ್ನತ ಸ್ಥಾನ, ತೇನ್ಸಿಂಗ್ ಹಾಗೂ ಹಿಲೇರಿ 1953ರಲ್ಲಿ ಎವರೆಸ್ಟ್ 
ಶಿಖರವನ್ನು ಮೆಟ್ಟಿ ನಿಂತಾಗ ಮಾನವ ಸಾಹಸಗಳ ಸವಾಲೊಡ್ಡುವ 
ಹಿಮಾಲಯವನ್ನು ತನ್ನ ತೆಕ್ಕೆಗೆ ತಂದುಕೊಂಡ. ಆದರೆ ಪರ್ವತಾರೋಹಿಗಳಿಗೆ 
ಅಷ್ಟರಿಂದಲೇ ತೃಪ್ತಿಯಾಗಲಿಲ್ಲ . ಹಿಮಗಿರಿಯ ಕರೆಗೆ ಓಗೊಟ್ಟು ವರ್ಷದಲ್ಲಿ 
ಸರಿಸುಮಾರು ಇನ್ನೂರು ಪರ್ವತಾರೋಹಣ ತಂಡಗಳು ಹಿಮಾಲಯಕ್ಕೆ 
ಈಗಲೂ ಬರುತ್ತಿವೆ. ಪ್ರತಿಬಾರಿ ಹಿಮಾಲಯವನ್ನು ಹತ್ತುವಾಗಲೂ ಹೊಸ 
ತಂಡಗಳಿಗೆ ಹೊಸ ಅನುಭವ. ಹಿಮಾಲಯ ಕೈಬೀಸಿ ಕರೆಯುತ್ತಿದೆ. ಸಾಹಸಿಗಳು 
ಮೈಮರೆತು ಹಿಮಾಲಯವನ್ನು ಏರುತ್ತಾರೆ. 

ಹಿಮಾಚಲದ ಕುಲು ಕಣಿವೆ ಸಸ್ಯರಾಜಿಯಿಂದ ಸದಾ ಕಿಲಕಿಲನೆ ನಗುತ್ತದೆ. 

ಹಿಮಾಲಯದ ಬುಡದಲ್ಲಿ ಕೊನರಿರುವ ಸಸ್ಯದ ತಪಶೀಲಿಗೆಂದೇ ಸಸ್ಯ | 
ವಿಜ್ಞಾನಿಗಳು ನಿತ್ಯ ಜಾತ್ರೆ ಬರುತ್ತಾರೆ. ದೇವದಾರು, ಪೈನ್, ಒಂದೇ , ಎರಡೇ ! 
ಪಾಚಿಯಿಂದ ಹಿಡಿದು ಓಕ್ ಮರಗಳವರೆಗೆ ಹಿಮಾಲಯ ಸಸ್ಯಶ್ಯಾಮಲೆ. ಇಲ್ಲಿ 
ಒಂಬತ್ತು ಸಾವಿರ ಬಗೆಯ ಸಸ್ಯಗಳಿವೆಯೆಂದು ಸಸ್ಯ ವಿಜ್ಞಾನಿಗಳು 
ಪಟ್ಟಿ ಮಾಡಿದ್ದಾರೆ. ಈ ಸಸ್ಯರಾಜಿ ಹಿಮಾಲಯದ ಹದಿನಾಲ್ಕು ಸಾವಿರ ಅಡಿ 
ಎತ್ತರಕ್ಕೆ ಏರಿ ಇಡೀ ಪರ್ವತಕ್ಕೆ ಮಾಲೆ ಹಾಕಿದಂತೆ ಹಬ್ಬಿವೆ. ಅದರಿಂದ 
ಮುಂದಕ್ಕೆ ಬೋಳು ಪರ್ವತಗಳು ಎದ್ದು ನಿಂತಿವೆ. ಪೈನ್ ಮರಗಳ 
ಸಾಲುಗಳನ್ನು ನೋಡಿದರೆ ಆಗಸಕ್ಕೆ ಬಿಟ್ಟ ಬಾಣಗಳಂತೆ ಕಾಣುತ್ತದೆ.ಕೀಟಭಕ್ಷಕ 
ಸಸ್ಯಗಳನ್ನು ಹುಡುಕಿ ಜೀವವಿಜ್ಞಾನಿಗಳು ಕಣಿವೆ ಕಂದರಗಳಿಗೆ ಇಳಿಯುತ್ತಾರೆ. 
ಹಿಮಾಲಯದಲ್ಲಿ ಮರಗಳಿಗೆ ಅಂದ ನೀಡುವ ಬಗೆಬಗೆಯ ಬಣ್ಣದ ಆರ್ಕಿಡ್ 
ಸಸ್ಯಗಳ ಸೌಂದರ್ಯಕ್ಕೆ ಇಡೀ ಜಗತ್ತೇ ಮಾರುಹೋಗಿದೆ. ಅದರ ಹಿಂದೆಯೇ 
ಮತ್ತೊಂದು ತಂಡ ಬರುತ್ತದೆ. ಹಿಮಾಲಯದಲ್ಲಿ ಅಪರೂಪದ ಜೀವರಾಶಿಯ 
ತಪಶೀಲು ಪ್ರಾರಂಭಿಸುತ್ತದೆ. ಬೊಗಳುವ ಜಿಂಕೆಗಳನ್ನು ಎವೆಯಿಕ್ಕದೆ 
ನೋಡುತ್ತಾರೆ. ನಭದಲ್ಲಿ ಹಿಮಶೃಂಗಗಳ ಸುತ್ತ ಹತ್ತು ಸಾವಿರ ಅಡಿ ಎತ್ತರದಲ್ಲಿ 
ರೆಕ್ಕೆ ಬಡಿದು ವಿಹಂಗಮ ನೋಟನೋಡುವ ಹದ್ದುಗಳನ್ನು ಎಣಿಸುತ್ತಾರೆ. 
ಆ ಎತ್ತರದಲ್ಲಿ ಮರೆಯಾಗುತ್ತಲೇ ಓಡುವ ಕಸ್ತೂರಿ ಮೃಗಗಳ ತಂಡಗಳನ್ನು 
ಗುಟ್ಟಾಗಿ ನೋಡುತ್ತಾರೆ. ಪರ್ವತಗಳ ಆಡುಗಳನ್ನು ಬೆನ್ನು ಹತ್ತುತ್ತಾರೆ, 
ಹಿಮದ ಚಿರತೆಯ ಚಲನೆಯನ್ನು ಗಮನಿಸುತ್ತಾರೆ. ನೂರಾರು ಅಡಿ 
ಎತ್ತರದಿಂದ ಮೈಯನ್ನೇ ಚಂಡುಮಾಡಿ ಉರುಳುವ ದೈತ್ಯ ಕರಡಿಯನ್ನು 
ಕಂಡು ಬೆರಗಾಗುತ್ತಾರೆ. ಹಿಮಾಲಯದ ಒಡಲಲ್ಲಿ ಅಪರೂಪದ ಜೀವಸಂಕುಲ 
ಅರಳುತ್ತದೆ. ಜೀವ ವಿಜ್ಞಾನಿಗಳನ್ನು ಹಿಮಾಲಯ ಸದಾ ಸ್ವಾಗತಿಸುತ್ತದೆ. 
ಹಿಮಾಲಯದ ಪಾದದಲ್ಲಿಯೇ ಶಿವಾಲಿಕ್ ಬೆಟ್ಟ ಸಮೂಹವಿದೆ, ಅದನ್ನು 
ನಾವು ಭೂಮಿಯ ಹಳೆಯ ಸ್ಮಶಾನವೆಂದು ಕರೆದರೆ ಒಪ್ಪಿತು. ಹಿಂದೆ 
ಹಿಮಯುಗಕ್ಕೆ ಮೊದಲು ಅಲ್ಲಿ ಜೂಲಾನೆಗಳು ವಾಸಿಸುತ್ತಿದ್ದವು, ಜಿರಾಫೆಯ 
ಪೂರ್ವಜರು ಅತ್ತಿಂದಿತ್ತ ಅಡ್ಡಾಡಿದ್ದರು. ಹರಿದ್ವಾರಕ್ಕೆ ಗಂಗೆಯಲ್ಲಿ ಮಿಂದು 
ಪವಿತ್ರರಾಗಲು ಯಾತ್ರಾರ್ಥಿಗಳು ಹೋಗುವಂತೆ ಶಿವಾಲಿಕ್ ಬೆಟ್ಟಗಳಿಗೆ 
ಪ್ರಾಚೀನ ಜೀವಶಾಸ್ತ್ರಜ್ಞರ ಯಾತ್ರೆಯನ್ನು ಪ್ರತಿವರ್ಷವೂ ಕಾಣಬಹುದು. 
ಏಕೆಂದರೆ, ಈಜಿಪ್ಟ್ , ಅರೇಬಿಯ , ಮಧ್ಯಏಷ್ಯಾ, ಉತ್ತರ ಅಮೇರಿಕದಿಂದ 

ವಲಸೆ ಬಂದ ಪ್ರಾಚೀನ ಪ್ರಾಣಿಗಳು ಹಿಮ ಯುಗವನ್ನು ಎದುರಿಸಲಾಗದೆ 
ಸತ್ತು ಭೂಗತವಾಗಿ ಈಗ ಪಳೆಯುಳಿಕೆಗಳಾಗಿ ನಿಂತಿವೆ. ಸರೀಸೃಪಗಳು, ಅನೇಕ 
ಸಸ್ತನಿಗಳು, ಸಸ್ಯಹಾರಿಗಳು ಅಪರೂಪದ ಹಂದಿಗಳು, ಬಗೆಬಗೆಯ ವಾನರ 
ಶಿವಾಲಿಕ್ ಬೆಟ್ಟಗಳಲ್ಲಿ ಕಲ್ಲಾಗಿ ಬಿದ್ದಿವೆ. ಅವು ಯಾವೂ ಇಂದಿನ 
ಪ್ರಾಣಿಗಳಂತಿರಲಿಲ್ಲ . ಆನೆಗಳು ಮೈತುಂಬ ರೋಮ ಧರಿಸಿ ಜೂಲಾನೆಗಳು 
ಎನ್ನಿಸಿದ್ದುವು. ಆಗಿನ ಹಂದಿಗಳಿಗೆ ಆನೆಯಂತೆ ಸೊಂಡಿಲಿತ್ತು . ಮಾನವನ 
ಪೂರ್ವಜರಾದ ವಾನರರು ದಡೂತಿಯಾಗಿ ಇಡೀ ಹಿಮಾಲಯದ ತಪ್ಪಲಲ್ಲಿ 
ಅಂಡಲೆದು ತಿರುಗುತ್ತಿದ್ದರು. ಅಲ್ಲಿನ ಸ್ಮಶಾನ ಅಗೆದು ಹೊರಕ್ಕೆ ತೆಗೆದ 
ಜೂಲಾನೆಯ ಪಳೆಯುಳಿಕೆಗಳನ್ನು ಈಗಲೂ ಕಲ್ಕತ್ತಾದ ರಾಷ್ಟ್ರೀಯ ವಸ್ತು 
ಸಂಗ್ರಹಾಲಯದಲ್ಲಿ ಕಾಣಬಹುದು. ಶಿವಾಲಿಕ್ ಬೆಟ್ಟಗಳಲ್ಲಿ ಈ ಹಳೆಯ 
ಪ್ರಾಣಿಗಳು ಸತ್ತು ಪಳೆಯುಳಿಕೆಯಾಗಿದ್ದು ಈಗ್ಗೆ ಎರಡೂವರೆ ಕೋಟಿ 
ವರ್ಷಗಳ ಹಿಂದೆ . ಹಿಮಾಲಯದ ಈ ಪಳೆಯುಳಿಕೆಗಳಿಗಾಗಿ ದೇಶ ವಿದೇಶದ 
ವಿಜ್ಞಾನಿಗಳು ಸಾಲುಗಟ್ಟಿ ಇರುವೆಯಂತೆ ಬರುತ್ತಾರೆ. ಅದು 
ಅಡಗಿಸಿಕೊಂಡಿರುವುದು ಕೇವಲ ಒಂದು ಖಂಡದ ಅದ್ಭುತವಲ್ಲ , ಭೂಮಿಯ 
ಇತಿಹಾಸದಲ್ಲಿ ಶಿವಾಲಿಕ್ ಬೆಟ್ಟಗಳ ಬೆಳವಣಿಗೆ ಎಂದರೆ ಅದು ಮಾನವ 
ಇತಿಹಾಸದ ಬೆಳವಣಿಗೆಯೂ ಹೌದು. 

ಹಿಮಾಲಯದ ಶೃಂಗದಿಂದ ನೀರ್ಗಲ್ಲು ನದಿಯಾಗಿ ಹರಿಯುತ್ತದೆ. 
ಜೀವನದಿಗಳಿಗೆ ಜೀವ ಉಣಿಸುವ ಜೀವನಾಡಿಗಳು ಇವು. ಹಿಮಾಲಯದಲ್ಲಿ 
ನೀರ್ಗಲ್ಲು ನದಿಗಳು ಹೆಬ್ಬಾವಿನಂತೆ ಸರಿಯುತ್ತವೆ, ಹತ್ತಾರು ಕಿ. ಮೀ . 
ಉದ್ದಕ್ಕೂ ಮೆಲ್ಲನೆ ಮೈಚಾಚಿವೆ. ಕೆಲವುನೀರ್ಗಲ್ಲು ನದಿಗಳು ದಿನವೊಂದರಲ್ಲಿ 
ಕೇವಲ ಎರಡು ಸೆಂ . ಮೀ . ಸರಿಯುತ್ತವೆ. ಹಿಮಾಲಯವನ್ನು ಸಹಸ್ರಾರು 
ವರ್ಷಗಳಿಂದ ಮೆಲ್ಲ ಮೆಲ್ಲನೆ ಇವು ಕೊರೆಯುತ್ತಿವೆ, ಕಣಿವೆ ಕಂದರಗಳನ್ನು 
ಸದ್ದಿಲ್ಲದೆ ನಿರ್ಮಿಸುತ್ತಿವೆ. ಕುಂಬಾರ ಮಡಕೆಯನ್ನು ತಟ್ಟಿ ನಿರ್ದಿಷ್ಟ ರೂಪು 
ನೀಡುವಂತೆ ಹಿಮನದಿಗಳು ಹಿಮಾಲಯವನ್ನು ತಟ್ಟಿ ಪರ್ವತಮಾಲೆಗೆ ನಿರ್ದಿಷ್ಟ 
ಚಹರೆ ನೀಡುತ್ತಿವೆ, ಜೀವನದಿಗಳಿಗೆ ಜೀವಧಾರೆಯೆನಿಸಿವೆ. ಈಗ ಪಾಕಿಸ್ತಾನದ 
ವ್ಯಾಪ್ತಿಗೆ ಬರುವ ಕರಾಕುರಂ ಶ್ರೇಣಿಯಲ್ಲಿ ಎಪ್ಪತ್ತೆರಡು ಕಿ. ಮೀ . ಉದ್ದದ 
ಸಿಯಾಚಿನ್ ಹಿಮನದಿ ಹರಿಯುತ್ತದೆ. ನಮ್ಮ ಗಂಗಾನದಿಯ ಗಂಗೋತ್ರಿ 
ಕೂಡ ಇಪ್ಪತ್ತಾರು ಕಿ. ಮೀ . ಉದ್ದದ ಹಿಮನದಿ. 

ಪರಿಸರ ನಾಶ 


ಹಿಮಾಲಯದ ಮಹತ್ತನ್ನು ಸಾರಲು ನೂರಾರು ದಿವ್ಯ ಪುರಾಣಗಳಿಗೂ 
ಶಕ್ಯವಿಲ್ಲವೆಂಬ ಸಂಸ್ಕೃತದ ಉಕ್ತಿ ಇದೆ. ಆದರೆ ಹಿಮಾಲಯದ ಮಹತ್ತು 
ಸಾಧು ಸಂತರಿಗೆ, ಋಷಿಮುನಿಗಳಿಗೆ, ಪರ್ವತಾರೋಹಿಗಳಿಗೆ, ವಿಜ್ಞಾನಿಗಳಿಗೆ 
ಈಗಾಗಲೇ ಎಷ್ಟು ತಿಳಿದಿದೆಯೆಂದರೆ ಹಿಮಾಲಯವನ್ನು ಕುರಿತು ನೂರಾರು 
ಗ್ರಂಥಗಳ ಲಭ್ಯವಿದೆ. ಇಂದಿನ ಹಿಮಾಲಯ , ಹಿಂದಿನ ಹಿಮಾಲಯದಂತಿಲ್ಲ , 
ಪರಿಸ್ಥಿತಿ ಬದಲಾಗಿದೆ. ಸಾಧು ಸಂತರನ್ನು ಸೆಳೆದ ತಪೋಭೂಮಿ ಹಿಮಾಲಯಕ್ಕೆ 
ಈಗ ಯಾತ್ರಿಕರ ಪಿಡುಗು ಹೆಚ್ಚುತ್ತಿದೆ. ನೇಪಾಲದ ಭಾಗದಿಂದ ನೂರಿಪ್ಪತ್ತು 
ಹಿಮಶೃಂಗಗಳನ್ನು ನೋಡಬಹುದು, ಇದರಿಂದಾಗಿಯೇ ಸದಾ ನೇಪಾಲ 
ಯಾತ್ರಿಕರಿಂದ ಗುಜುಗುಟ್ಟುತ್ತಿರುತ್ತದೆ. ನೇಪಾಲ ಸರ್ಕಾರದ ಬೊಕ್ಕಸಕ್ಕೆ 
ಕೋಟಿ ಕೋಟಿ ರೂಪಾಯಿ ವಿದೇಶಿ ವಿನಿಮಯವನ್ನು ಹಿಮಾಲಯ 
ತಂದುಕೊಡುತ್ತಿದೆ. ಹಾಗೆಯೇ ಕೋಟಿಕೋಟಿ ವರ್ಷಗಳ ಹಿಮಾಲಯದ 
ಪರಿಸರಕ್ಕೆ ಯಾತ್ರಾರ್ಥಿಗಳು ಧಕ್ಕೆ ತಂದಿದ್ದಾರೆ. ಕಟ್ಟಂಡುವಿಗೆ ಹಿಮಾಲಯದ 
ದರ್ಶನಕ್ಕೆ ಬರುವ ಪ್ರವಾಸಿಗಳ ಸಂಖ್ಯೆ ವರ್ಷವೊಂದಕ್ಕೆ ಮೂರುಲಕ್ಷಕ್ಕೂ 
ಮಿಗಿಲು. ಎವರೆಸ್ಟ್ ಮಾರ್ಗದ ಉದ್ದಕ್ಕೂ ಯಾತ್ರಾರ್ಥಿಗಳು ಚೆಲ್ಲಿರುವ 
ಕಚಡಾ ರಾಶಿ ಪರಿಶುಭ್ರ ಹಿಮಾಲಯದ ಪರಿಸರವನ್ನು ಸಹಿಸಲಾಗದಷ್ಟು 
ಹೊಲಸು ಮಾಡಿದೆ. 

ಹಿಮಾಲಯದ ಕುಲು ಕಣಿವೆಯಲ್ಲಿ ನಿಸರ್ಗ ಸದಾ ಕಿಲಕಿಲನೆ ನಗುತ್ತದೆ. 
ಅದೊಂದು ನಂದನವನ, ಸಸ್ಯಕಾಶಿ, ಸೌಂದರ್ಯದ ಪ್ರತೀಕ. ಅಲ್ಲಿನ ಸುತ್ತಣ 
ದೇವದಾರು ಮರ ತೀವ್ರ ನಾಶಕ್ಕೆ ಗುರಿಯಾಗಿದೆ, ಉರುವಲಿಗಾಗಿ ಉರಿದು 
ಹೋಗುತ್ತಿದೆ. ಕಣಿವೆ ಬೋಳಾಗುತ್ತಿದೆ. ಸೇಬು ಪೆಟ್ಟಿಗೆಗೆಂದು ಪೈನ್ 
ಮರಗಳನ್ನೇ ಹೊಸಕಿ ಹಾಕುತ್ತಿದ್ದಾರೆ. ಅಷ್ಟೇ ಅಲ್ಲ ಪೈನ್ ಮರಗಳು ಒಸರುವ 
ಚೀಡ್ ರಸಕ್ಕೆ ಭಾರಿ ಬೇಡಿಕೆಯಿದೆ. ಸುಗಂಧದ್ರವ್ಯದ ಜೊತೆಗೆ ಟರ್ಪೆಂಟೈನ್ 
ತಯಾರಿಕೆಗೆ ಈ ರಸವೇ ಮೂಲ. ತ್ವರಿತವಾಗಿ ಕಾಡು ನಾಶವಾಗಲು ಇಂತಹ 
ಆಮಿಷಗಳು ಹಿಮಾಲಯದಲ್ಲಿ ನೂರಾರಿವೆ. ಕಳ್ಳಕಾಕರಿಗಂತೂ ಹಿಮಾಲಯವೇ 

ಸ್ವರ್ಗ . ಅಲ್ಲಿ ಕಣ್ಣು ತಪ್ಪಿಸಿ, ಕೋವಿ ಹಿಡಿದು ನಿರ್ದಯವಾಗಿ ದಶಕ 
ದಶಕಗಳಿಂದ ಕಸ್ತೂರಿ ಮೃಗಗಳ ಸಂತತಿಯನ್ನೇ ನಿರ್ವಂಶ ಮಾಡಿದ್ದಾರೆ. 
ಕಸ್ತೂರಿ ಒಸರುವುದೇ ಆ ಮೃಗಗಳಿಗೆ ಶಾಪ. ಆದರೆ ಒಂದು ಔನ್ಸ್ ಕಸ್ತೂರಿಗೆ 
ಐದು ಸಾವಿರ ರೂಪಾಯಿ ಬೆಲೆ ಈ ಮೃಗವನ್ನು ಕೊಲ್ಲಲು ಪ್ರೇರೇಪಿಸಿದೆ. 

ಹನ್ನೊಂದು ಸಾವಿರ ಅಡಿ ಎತ್ತರದಲ್ಲಿ ಅಡ್ಡಾದಿಡ್ಡಿಯಾಗಿ ಓಡಾಡುತ್ತಿದ್ದ 
ಯಾಕ್ ಪ್ರಾಣಿಯನ್ನು ಎಳೆದು ತಂದು ದುಡಿಸಿಕೊಳ್ಳುವುದನ್ನು 
ನವಶಿಲಾಯುಗದಲ್ಲೇ ಮನುಷ್ಯ ಪ್ರಾಣಿ ಕರತಲಾಮಲಕ ಮಾಡಿಕೊಂಡ. 
ಜೂಲಾನೆಗಳು ಹಿಂದೊಮ್ಮೆ ಇಪ್ಪತೈದು ವಂಶಗಳಾಗಿ ಕವಲೊಡೆದು 
ಬಾಳಿದ್ದವು. ಹಿಮಯುಗ ಎದುರಾದಾಗ ಹಿಮಾಲಯದಲ್ಲಿ ಉಳಿದಿದ್ದು ಕೇವಲ 
ಒಂದು ವಂಶ . ಆನೆಗಳ ಜೊತೆಗೆ ಹಿಮಾಲಯದ ತಪ್ಪಲಲ್ಲಿ ಫೇಂಡಾಮೃಗಗಳ 
ಬೇಟೆ ನಿರ್ದಯವಾಗಿ ನಡೆಯಿತು. ಅವುಗಳಿಗಾಗಿ ಅಸ್ಸಾಂನ ಕಾಜಿರಂಗದಲ್ಲಿ 
ನೇಪಾಲದ ಸಾಗರ್‌ ಮಾತಾ ಉದ್ಯಾನದಲ್ಲಿ , ಅಭಯಾರಣ್ಯ ಕಲ್ಪಿಸಿಕೊಡದಿದ್ದರೆ 
ಮತ್ತೊಂದು ವಂಶವನ್ನೂ ನಾವು ಹೊಸಕಿ ಹಾಕುತ್ತಿದ್ದೆವು. ಅವುಗಳ 
ಕೊಂಬಿನಲ್ಲಿರುವ ವೈದ್ಯಕೀಯವಾಗಿ ದೃಢಪಡದ ಯಾವುದೋ ಅದ್ಭುತ 
ಶಕ್ತಿಯಿದೆಯೆಂದು ಅರಸಿ ಫೇಂಡಾಮೃಗಗಳ ಕೊಂಬುಗಳನ್ನು ಬಯಸಿ 
ನಿರ್ದಯವಾಗಿ ಫೌಂಡಾಗಳನ್ನೇ ಕೊಂದದ್ದು ಒಂದು ದೊಡ್ಡ ದುರಂತ. 

ಮಾನವ ಮತ್ತು ಪರ್ವತ ಒಂದೇ ಭೂಮಿಯ ಮೇಲಿಂದ ಎದ್ದವರು. 
ಇವೆರಡರ ನಡುವೆ ಏನೋ ಒಂದು ಬಗೆಯ ಒಡಂಬಡಿಕೆ ಇದೆಯೆಂದು 
ಎವರೆಸ್ಟ್ ಹತ್ತಿದ ಪರ್ವತಾರೋಹಿ ಸರ್ ಫ್ರಾನ್ಸಿಸ್ ಯುಗಸ್‌ ವ್ಯಾಂಡ್ 
ಆತ್ಮೀಯವಾಗಿ ನುಡಿದ. ಆದರೆ ಈ ಬಾಂಧವ್ಯ ಹಗಲು ದರೋಡೆಗೆ ತಿರುಗಿದ್ದು 
ಅತ್ಯಂತ ದಾರುಣ ಪ್ರಸಂಗ, ಗುತ್ತಿಗೆದಾರರಿಗೆ ದೇವದಾರು ವೃಕ್ಷಗಳು 
ಕಲ್ಪವೃಕ್ಷವಾಗಿ ಕಂಡವು. ಗರಗಸ ತಂದು ಅವರು ಹಿಮಾಲಯದ ಬುಡಕ್ಕೆ 
ಹಚ್ಚಿದರು. 
- ಜಲವಿದ್ಯುತ್ ಯೋಜನೆಗಾಗಿ ಬದರಿನಾಥ್ ದೇಗುಲದ ಬಳಿಯಿಂದಲೇ 
ಇಪ್ಪತ್ತು ಕಿ. ಮೀ . ಸುರಂಗ ಕೊರೆಯುವ ಯೋಜನೆ ಸಿದ್ದವಾಗಿದೆ. ಮಿಲಿಟರಿ 
ಓಡಾಟಕ್ಕಾಗಿ ಚಾಮೋಲಿ ಜಿಲ್ಲೆಯ ಹಿಮಾಲಯ ಭಾಗದಲ್ಲಿ 1,100 ಕಿ. ಮೀ . 
ಉದ್ದದ ರಸ್ತೆಯನ್ನು ಹಿಮಾಲಯದಲ್ಲೇ ಕೊರೆಯಲಾಗಿದೆ. ಅಸ್ಸಾಂ, 
ಮಣಿಪುರ, ನಾಗಾಲ್ಯಾಂಡ್, ಮೇಘಾಲಯ ಮತ್ತು ಮಿಜೋರಂಗಳು ಹಳೆಯ 

ಬೇಸಾಯ ಪದ್ಧತಿಯಿಂದ ಹಿಮಾಲಯದ ಮೈಗೆ ಬೆಂಕಿ ಹಚ್ಚಿವೆ. ಹಿಮಾಲಯದ 
ತುಂಬ ಪರಿಸರ ನಾಶಕ್ಕೆ ಕಾರಣವಾದ ಇಂತಹ ದುರಂತಗಳು ನೂರಾರು . 

ಹಿಮಾಲಯವೆಂದರೆ ಸೆಳೆತ, ಭೌತಿಕವಾಗಿ, ಧಾರ್ಮಿಕವಾಗಿ, ಬೌದ್ಧಿಕವಾಗಿ 
ಹಿಮಗಿರಿಯ ಕರೆಗೆ ಶತಶತಮಾನದಿಂದ ಮಾನವ ಓಗೊಟ್ಟಿದ್ದಾನೆ. 


ಒಂದೇ ನೆಲ - ಒಂದೇ ಜಲ 


ಹಿರಿ, ತೇನ್ಸಿಂಗ್ ಎವರೆಸ್ಟ್ ಶಿಖರವನ್ನು ಮೆಟ್ಟಿನಿಂತ ಮೇಲೆ ಆ 
ಕಿರೀಟವನ್ನು ತಡವಿಬರಲು ಪರ್ವತಾರೋಹಿಗಳು ಸಾಲುಗಟ್ಟಿ ನಿಂತರು . ಈ 
ಉನ್ನತ ಶಿಖರವನ್ನು ಮತ್ತಷ್ಟು ಕಠಿಣ, ದುರ್ಗಮ ಭಾಗಗಳಿಂದ ಹತ್ತುವ 
ಸಾಹಸ ಮಾಡಿದರು. ಈ ಶತಮಾನದಲ್ಲೇ ಮಹಿಳೆಯೂ ಎವರೆಸ್ಟ್ ಶಿಖರದ 
ಮೇಲೆ ನಿಂತಳು . ಈಗ ಎವರೆಸ್ಟ್ ಏರುವ ಸರದಿ ಭೂವಿಜ್ಞಾನಿಗಳಿಗೆ ಬಂತು . 
ಮಾನವ ಎವರೆಸ್ಟ್ ಮೇಲೆ ನಿಂತಾಗ ಅದು ಅಸೀಮ ಸಾಹಸದ ಪ್ರತೀಕವಾಗಿ 
ಇಡೀ ಜಗತ್ತಿಗೆ ಹೊಸ ಸಂದೇಶ ನೀಡಿತು. ಭೂವಿಜ್ಞಾನಿಗಳು 
ಹಿಮಾಲಯವನ್ನೇರಿ ನಿಂತಾಗ ಜಗತ್ತೇ ಬೆರಗಾಗುವ ಹೊಸ ಸುದ್ದಿ ಮೂಡಿತು. 
ಹಿಮಾಲಯ ಪರ್ವತ ಉಳಿದ ಪರ್ವತಗಳಂತಲ್ಲ , ಇದು ಭೂಮಿಯ ಮೇಲಿನ 
ಅತ್ಯಂತ ಕಿರಿಯ ಪ್ರಾಯದ ಪರ್ವತ, ಆಲ್ಸ್ ಪರ್ವತಗಳ ಜೊತೆಗೂಡಿ 
ಬೆಳೆದ ಪರ್ವತ ಎಂದು ಭೂವಿಜ್ಞಾನಿಗಳು ಸಾರಿದಾಗ ಜಗತ್ತೇ ಬೆರಗಾಯಿತು. 
ಹಿಮಾಲಯ ಪರ್ವತಗಳು ಸಾಗರ ತಳದಿಂದ ಎದ್ದಿದ್ದವು ಎಂದು ಇವರು 
ಸಾರಿದರು. ಎವರೆಸ್ಟ್ ಶಿಖರವಾಗಿರುವುದೂ ಕೂಡ ಕೇವಲ ಸುಣ್ಣಕಲ್ಲಿನ 
ಶಿಲೆಯಲ್ಲಿ . ಇದು ಹೇಗೆ ಬಂತು ? ಅದರೊಡನಿರುವ ಜೇಡಿಮಣ್ಣು ಜೊತೆಗೆ 
ಸಾಗರ ಜೀವಿಗಳ ಪಳೆಯುಳಿಕೆ ಕಂಡಾಗ ಎವರೆಸ್ಟ್ ಶಿಖರ ಉಳಿದ 
ಪರ್ವತಗಳಂತಲ್ಲ ಎಂಬುದು ದೃಢವಾಯಿತು. ಸಾಗರವಲ್ಲಿ , ನಗಾಧಿರಾಜನ 
ಹಿಮಾಲಯವೆಲ್ಲಿ , ಎತ್ತಣಿಂದೆತ್ತಣ ಸಂಬಂಧ ? ಹಿಮಾಲಯ ಶಿಲೆಯೊಳಗೆ 
ಅಡಗಿಸಿಕೊಂಡಿರುವ ಚರಿತ್ರೆಯ ಪುಟಗಳನ್ನು ಹುಡುಕುತ್ತಾ ಹಿಮಾಲಯದ 
ಉದ್ದಗಲಕ್ಕೂ ವಿಜ್ಞಾನಿಗಳು ಅಡ್ಡಾಡಿದರು. ಕಲ್ಲಿನ ಬೆನ್ನೇರಿಕೋಟಿಕೋಟಿ 
ವರ್ಷಗಳ ಹಿಂದಕ್ಕೆ ಸರಿದರು. ಮನುಷ್ಯ ಭೂಮಿಯ ಮೇಲೆ ಅವತರಿಸಿದ 

ವಿಕಾಸದ ಆ ಬಾಲ ದಿನಗಳಿಗೆ ಗಡಿಯಾರದ ಮುಳ್ಳನ್ನು ಹಿಂದಕ್ಕೆ ಸರಿಸಿದರು. 
ಹಿಮಾಲಯವಷ್ಟೇ ಏಕೆ , ಇಡೀ ಜಗತ್ತು ಹಿಂದೊಮ್ಮೆ ಬೆಸೆದುಕೊಂಡಿದ್ದು 
ವಿಜ್ಞಾನಿಗಳ ಕಣ್ಣಿಗೆ ಕಾಣಿಸಿತು, ಆಗ ಇದ್ದದ್ದು ಒಂದೇ ನೆಲ, ಒಂದೇ 
ಜಲ, ಅದು ಕಲ್ಪನೆಗೂ ಮೀರಿದ ವಾಸ್ತವತೆ. ಆಗ ಖಂಡಗಳೆಂಬ ಭೇದವೇ 
ಇರಲಿಲ್ಲ . ನನ್ನ ನೆಲ, ನನ್ನ ಜಲ ಎಂದು ಎಣಿಸಿದ ಮಾನವನೇ ಇರಲಿಲ್ಲ . 
ಬಿರುಕು ಕಾಣದ ಸಮಸ್ತ ನೆಲ, ಅದೊಂದು ಅವಿಭಕ್ತ ಕುಟುಂಬ . ಅಮೇರಿಕ 
ಖಂಡಗಳು ಬೇರೆ ಬೇರೆಯಾಗಿರಲಿಲ್ಲ . ಭಾರತ ಆಸ್ಟ್ರೇಲಿಯ 
ಬೆಸೆದುಕೊಂಡಿದ್ದುವು, ಇವೆರಡೂ ಅಂಟಾರ್ಕ್‌ಟಿಕಾಕ್ಕೆ ಅಂಟಿಕೊಂಡಿದ್ದವು. 
ಅಮೇರಿಕ, ಆಫ್ರಿಕವನ್ನು ಅಪ್ಪಿಕೊಂಡಿತ್ತು . ನೆಲದಲ್ಲಿ ಭೇದವಿರಲಿಲ್ಲ . 
ಯುರೋಪಿನಲ್ಲಿ ಬೀಸಿದ ಗಾಳಿ ಅಲೆಅಲೆಯಾಗಿ ಬಂದು ಅಂಟಾರ್ಕ್‌ಟಿಕಾಕ್ಕೆ 
ಬಡಿಯುತ್ತಿತ್ತು. ಇಡೀ ಭೂಮಿ ಸುಖಿರಾಜ್ಯ , ಅಲ್ಲಿ ಕಪ್ಪು ಬಿಳುಪು, ಬಡವ 
ಬಲ್ಲಿದ ಎಂದು ಭೇದವೆಣಿಸುವ ಮಾನವ ಸಂಕುಲ ಅಂಕುರಕಾರ್ಪಣೆಯನ್ನೂ 
ಮಾಡಿರಲಿಲ್ಲ . ಆ ಸಮಸ್ತ ಭೂಮಿಯ ಹೆಸರು ಪ್ಯಾಂಜಿಯ . ಇದರ ಸುತ್ತ 
ಒಂದೇ ನೀರಿನ ಸಾಗರ , ಅದರ ಹೆಸರು ಪ್ಯಾಂಥೆಲಿಸ್ಸಾ , ಸಮಸ್ತ ನೆಲಕ್ಕೆ 
ಇದು ಸಮಸ್ತ ಜಲ, ನೆಲ ನೀರಿನ ನಡುವೆ ಮಧುರ ಬಾಂಧವ್ಯವಿದ್ದ ಕಾಲ. 
ಅದು ಅಖಂಡ ಭೂಮಿಯ ಮೊದಲ ದಿನಗಳ ಚರಿತ್ರೆ . 

ವಿಶ್ವಸಾಗರದಲ್ಲಿ ದೊಡ್ಡ ದೊಡ್ಡ ಜೀವಿಗಳು ಈಜಿರಲಿಲ್ಲ . ಸಮುದ್ರದ 
ತುಂಬ ಪಾಚಿ ಕಟ್ಟಿತ್ತು , ಅಲ್ಲಲ್ಲೇ ಹವಳದ ಹುಳುಗಳು ಸರಿದಾಡುತ್ತಿದ್ದವು. 
ಚೇಳಿನ ಪೂರ್ವಜರು ಹುಟ್ಟಿ ಕುಟುಕುತ್ತಲೇ ವಂಶಗಳನ್ನು ಬೆಳೆಸಿ ಭೂಮಿಗೆ 
ಹಳೆಯ ಜೀವಿಗಳಾಗಿ ಇತಿಹಾಸ ನಿರ್ಮಿಸಿದ್ದುವು. ಸಣ್ಣ ಪುಟ್ಟ ಮೀನುಗಳು 
ಸಾಗರದಲ್ಲಿ ಈಜಿ ಆ ಹೊತ್ತಿಗೆ ಇಪ್ಪತ್ತೊಂದು ಕೋಟಿವರ್ಷಗಳಾಗಿದ್ದವು. 
ಈಗಿನ ಹಲ್ಲಿ , ಹಾವು, ಉಡ, ಓತಿಕೇತಗಳ ಪೂರ್ವಜರು ಅಖಂಡ ನೆಲವನ್ನು 
ಕಂಡಿದ್ದರು. 

ಸಾಗರ ಭೂಮಿಯ ಮೇಲೆ ಆಕ್ರಮಣ ಮಾಡಿತ್ತು . ಸಸ್ಯಗಳು ಆಗತಾನೇ 
ಹೂ ಬಿಡುವುದನ್ನು ಕಲಿಯುತ್ತಿದ್ದುವು. ಆದರೆ ಸಸ್ತನಿಗಳಿಗೆ ಈ ಮಹಾಖಂಡ 
ಜೀವ ಕೊಟ್ಟಿರಲಿಲ್ಲ . ಭೂಮಿಯ ಮೇಲೆ ಹಿಮ ಮೂಡಿರಲಿಲ್ಲ . ಆದರೆ 
ಈ ಧರೆಯ ಒಳಗೆ ನಡೆಯುತ್ತಿದ್ದ ಅದ್ಭುತ ಘಟನೆಗಳು ಹೊರಜಗತ್ತಿಗೆ 
ಕಾಣುತ್ತಿರಲಿಲ್ಲ . ಒಳಗೆ ಒತ್ತಡ ಏರುತ್ತಿತ್ತು , ಮೊತ್ತ ಮೊದಲ ಬಾರಿಗೆ ಅವಿಭಕ್ತ 

ಕುಟುಂಬದಲ್ಲಿ ಅಸಹನೆ ಕಾಣಿಸಿಕೊಳ್ಳಲು ಪ್ರಾರಂಭವಾಯಿತು. ಮನೆಯ 
ಹಿರಿಯ ಅಸಹಾಯನಾಗಿದ್ದ , ಪ್ಯಾಂಜಿಯಾ ಮಹಾಖಂಡದಲ್ಲಿ ಬಿರುಕುಗಳು 
ಮೂಡಿದವು, ಭೂಚರಿತ್ರೆಯಲ್ಲಿ ಇದೊಂದು ದುರಂತ ಅಧ್ಯಾಯ . ಕುಟುಂಬದ 
ಸದಸ್ಯರು ತಮ್ಮ ಬದುಕು ರೂಪಿಸಿಕೊಳ್ಳಲು ಪಿತ್ರಾರ್ಜಿತ ಆಸ್ತಿಯನ್ನು ಭಾಗ 
ಮಾಡುವಂತೆ ಪ್ಯಾಂಜಿಯಾದ ಸಮಸ್ತ ನೆಲ ತನ್ನನ್ನು ತಾನೇ ಹಂಚಿಕೊಡಲು 
ನಿರ್ಧರಿಸಿತು. ಒಬ್ಬೊಬ್ಬರಿಗೆ ಒಂದೊಂದು ಪಾಲು, ಇದು ಅವರ ಶಕ್ತಿ 
ಸಾಮರ್ಥ್ಯಕ್ಕೆ ತಕ್ಕಂತೆ , ಒಂದೇ ನೆಲ, ಒಂದೇ ಜಲ ಇದ್ದದ್ದು ಈಗ್ಗೆ ಇಪ್ಪತ್ತು 
ಕೋಟಿ ವರ್ಷಗಳ ಹಿಂದೆ ಜಗತ್ತಿನ ಮೂರನೇ ಧ್ರುವವೆಂದು ಹೆಸರು 
ಪಡೆದಿರುವ ಎವರೆಸ್ಟ್ ಶಿಖರವನ್ನು ಹೊತ್ತ ಹಿಮಾಲಯ ಅಂಕುರಿಸುವುದೆಂಬ 
ಸೂಚನೆಯೇ ಆಗ ಇರಲಿಲ್ಲ . 

ಕಣ್ಣಿಗೆ ಕಂಡದ್ದನ್ನು ಯಥಾವತ್ತಾಗಿ ಬಣ್ಣಿಸಬಹುದು. ಮಾನವ ತನ್ನ 
ಸುತ್ತಣ ಘಟನೆಗಳನ್ನು ದಾಖಲೆ ಮಾಡಲು ಪ್ರಾರಂಭಿಸಿ ಎಂಟು ಸಾವಿರ 
ವರ್ಷಗಳಾಗಿರಬಹುದು ಅಷ್ಟೆ , ಅದರ ಹಿಂದಿನ ಘಟನೆಗಳು ? ಘಟನೆಗಳು 
ನಡೆದಿಲ್ಲವೆಂದು ಇದರ ಅರ್ಥವಲ್ಲ . ಆದರೆ ಅವುಗಳನ್ನು ದಾಖಲಿಸಲು 
ಮಾನವನಿಗೆ ವಿಕಾಸಗೊಂಡ ಮಿದುಳಿರಲಿಲ್ಲ . ಒಮ್ಮೆ ನೆಲ ಸಾಗರಕ್ಕೆ 
ಬಲಿಯಾದರೆ ಮತ್ತೊಮ್ಮೆ ಸಾಗರ ಹಿಂಜರಿಯುತ್ತಿತ್ತು . ಅದೊಂದು ಯುದ್ದ 
ಪರ್ವ . ಸಾಗರದ ತುಂಬ ಶೀರ್ಷ ಪಾಡಿಗಳ ಓಡಾಟ , ಬಂಡಿಯ ಚಕ್ರದ 
ಗಾತ್ರದ ಶೀರ್ಷಪಾದಿಗಳು ಸಾಗರದ ತುಂಬ ಉರುಳಾಡುತ್ತಿದ್ದವು. ಈಗಿನ 
ತಿರುಚನಾಪಳ್ಳಿಯನ್ನು ಆಗ ಸಾಗರ ನುಂಗಿಹಾಕಿತ್ತು . ಭಾರತದ ಪಶ್ಚಿಮ ಹಾಗೂ 
ಪೂರ್ವ ಘಟ್ಟಗಳು ಮಹಾಖಂಡ ಬಿರಿಯುವ ಮೊದಲೇ ಎದ್ದು ನಿಂತಿದ್ದವು. 
ರಾಜಸ್ತಾನದ ಆರಾವಳಿ ಪರ್ವತ ಶ್ರೇಣಿ ಅಖಂಡ ಭೂಮಿಯನ್ನು ಕಂಡಿತ್ತು . 
ಕರ್ನಾಟಕ ಆಗಲೂ ಅಷ್ಟೇ ಇಡೀ ಭಾರತಕ್ಕೆ ಪೀಠದಂತೆ ಭದ್ರವಾದ ನೆಲೆ. 
ಲಾಲ್ ಬಾಗಿನ ಕೆಂಪೇಗೌಡ ಗೋಪುರವಿರುವ ಶಿಲೆ ಹುಟ್ಟಿ ಈ ಹೊತ್ತಿಗೆ 
ಇನ್ನೂರೈವತ್ತು ಕೋಟಿ ವರ್ಷಗಳು ಸಂದಿದ್ದವು. ಕರ್ನಾಟಕದ ಪೀಠ 
ಭೂಮಿಯ ಮಧ್ಯ ದೊಡ್ಡ ದೊಡ್ಡ ಭೂಮಿಯ ಸೀಳುಗಳು ಬಿಟ್ಟು ಅಲ್ಲಿ 
ಜ್ವಾಲಾಮುಖಿ ಕೆರಳಿದ್ದುವು. ಲಾವಾರಸ ನೀರಿನೊಳಗೆ ಹರಿಯುತ್ತಿತ್ತು . ಈಗ 
ಚಿತ್ರದುರ್ಗವಿರುವ ಜಾಗವೂ ಸಹ ಕಂದರದ ಪಾಲಾಗಿತ್ತು . ಆ ತಗ್ಗಿನಲ್ಲಿ 
ಬಿದ್ದ ಕಲ್ಲಿನ ರಾಶಿ ಬೆಟ್ಟಗಳಾಗಿ ಮೇಲೆದ್ದಿದ್ದವು. ಭೂಮಿಯ ಬಹುಭಾಗದಲ್ಲಿ 

ಗೊಂಡಾರಣ್ಯ ತಲೆಯೆತ್ತಿ ಹೆಮ್ಮರಗಳು ಬೆಳೆದು ನಿಂತಿದ್ದವು. ಎಲ್ಲೆಲ್ಲೂ ಭೂಮಿ 
ಚೌಗಿಗೆ ಬಲಿಯಾಗಿತ್ತು . ಮೆಲ್ಲನೆ ಹೆಮ್ಮರಗಳು ಚೌಗಿನಲ್ಲಿ ಕುಸಿದು 
ಭೂಮಿಯ ಒಡಲನ್ನು ಸೇರುತ್ತಿದ್ದವು. ಸಹಸ್ರಾರು ಕಿ. ಮೀ . ವಿಸ್ತೀರ್ಣದ 
ಕಾಡುಕಾಡೇ ನೆಲದೊಳಕ್ಕೆ ಕುಸಿಯುತ್ತಿತ್ತು . ಕುಸಿದ ಸಸ್ಯರಾಶಿ ಕಲ್ಲಿದ್ದಲನ್ನು 
ರೂಪಿಸುತ್ತಿತ್ತು . ಅವುಗಳನ್ನೇ ಆಹಾರವಾಗಿ ಬಳಸಿದ ಪೆಡಂಭೂತಗಳನ್ನು ನೆಲ 
ಸೃಷ್ಟಿಸಿತು. ನೆಲ , ನೀರು, ಗಾಳಿ ಎಲ್ಲೆಡೆಯಲ್ಲಿಯೂ ಪೆಡಂಭೂತಗಳು 
ಓಡಾಡಿದವು, ಈಜಿದವು, ಹಾರಿದವು. ಆನೆಗಿಂತಲೂ ಹತ್ತುಪಟ್ಟು ದೊಡ್ಡ 
ದೇಹ ಹೊತ್ತು ನೆಲದ ತುಂಬ ಓಡಾಡಿದವು. ಅವುಗಳಿಗೆ ಖಂಡವೆಂಬ 
ಭೇದವಿರಲಿಲ್ಲ . ನಡೆದದ್ದೆಲ್ಲ ಪೆಡಂಭೂತಗಳ ನೆಲ, ಸಾಗಿದ್ದೇ ದಾರಿ. 
ಪೆಡಂಭೂತಗಳು ಭೂಮಿಯನ್ನು ಹತ್ತುಕೋಟಿ ವರ್ಷಗಳ ಕಾಲ ಆಳಿದವು. 
ಭೂಮಿಯ ಚರಿತ್ರೆಯನ್ನು ಹೀಗೆ ಬರೆಯುತ್ತಾ ಹೋದರೆ ಹಲವು 
ಯುಗಗಳನ್ನೇ ಕಾಣುತ್ತೇವೆ. ಅಲ್ಲಿ ಮೀನುಗಳೇ ಒಂದು ಯುಗವನ್ನು ಆಳಿವೆ. 
ಪೆಡಂಭೂತಗಳೇ ಮತ್ತೊಂದು ಯುಗವನ್ನು ಬರೆದಿವೆ. 
ಶೀರ್ಷಪಾದಿಗಳಿಗಾಗಿಯೇ ಭೂಚರಿತ್ರೆಯಲ್ಲಿ ಒಂದು ಯುಗ ಮೀಸಲಾಗಿದೆ . 
ಸಸ್ತನಿಗಳು ಭೂಮಿಯ ಚರಿತ್ರೆಯಲ್ಲಿ ತಾವೂ ಒಂದು ಅಧ್ಯಾಯ ಬರೆದಿವೆ. 
ಇವೆಲ್ಲವನ್ನೂ ಬಗೆದು ನೋಡಲು ನಮ್ಮ ಹಿಂದಿನ ಭೂಮಿಯ ಚರಿತ್ರೆಯ 
ಪುಟಪುಟಗಳನ್ನೂ ಜೋಡಿಸಬೇಕು. ಹೀಗೆ ಜೋಡಿಸಿದವರಲ್ಲಿ ಪ್ರಸಿದ್ದ 
ವಿಜ್ಞಾನಿ ಜರ್ಮನಿಯ ಆಲ್ಫ್ರೆಡ್ ವೆಗೆನರ್ ಅತ್ಯಂತ ಪ್ರಮುಖ . 
- ಆಲ್ಫ್ರೆಡ್ ವೆಗೆನರ್ ಜರ್ಮನಿಯ ಕೈಸ್ತಪಾದ್ರಿಯೊಬ್ಬನ ಮಗನಾಗಿ ಕ್ರಿ .ಶ. 
1880ರಲ್ಲಿ ಜನಿಸಿದ. ಪರ್ವತಾರೋಹಣ ಅವನಿಗೆ ತಂಬ ಪ್ರಿಯವಾದ ಹವ್ಯಾಸ. 
ಗ್ರೀನ್ಲೆಂಡಿನ ಶೋಧನೆ ಎಂದರೆ ಅದು ಅವನ ಜೀವಮಾನದ ಬಹುದೊಡ್ಡ 
ಆಸೆ. ಅವನು ಅಧ್ಯಯನ ಮಾಡಿದ್ದು ಖಗೋಳಶಾಸ್ತ್ರವನ್ನು ಕ್ರಿ . ಶ.1912ರಲ್ಲಿ 
ಗ್ರೀನ್ಲೆಂಡ್ ಪರಿಶೋಧನೆಗೆ ತೊಡಗಿ ಅಲ್ಲಿ ಹಿಮದ ಮರಳು 
ಕಲ್ಲಾಗುವುದನ್ನು ಕಂಡ, ಬರ್ಫಗಳು ಸಾಗರದಲ್ಲಿ ಅಂಡಲೆಯುತ್ತಿದ್ದುದು 
ಇವನ ದೃಷ್ಟಿಗೆ ಬಿತ್ತು . ಥಟ್ಟನೆ ಅವನ ನೆನಪಿಗೆ ಒಂದು ಯೋಚನೆ ಮೂಡಿತು. 
ಅವನು ಭೂಮಿಯ ಹಳೆಯ ನಕ್ಷೆ ಹೇಗಿರಬಹುದೆಂದು ನೆನಪಿಸಿಕೊಂಡ. 
ಸುಮಾರು ಮುನ್ನೂರಿಪ್ಪತ್ತು ವರ್ಷಗಳ ಹಿಂದೆ ಫ್ರಾನ್ಸಿಸ್ ಬೇಕನ್ ಎಂಬ 
ವಿಜ್ಞಾನಿ ಭೂಮಿಯ ನಕ್ಷೆಗಳ ವಿಲಕ್ಷಣ ರೂಪ ಹೇಗೆ ಮೂಡಿತೆಂದು ತುಂಬ 

ಯೋಚಿಸಿದ್ದ . ಭೂಖಂಡಗಳ ಅಂಚನ್ನು ಅವನು ಗಮನಿಸಿದಾಗ ಅವುಗಳು 
ಒಂದಕ್ಕೊಂದು ಹೊಂದಿಕೊಂಡಂತೆ ಕಂಡುಬಂದವು. ಅದರ ಅರ್ಥವೇನು 
ಎಂದು ತನಗೆ ತಾನೇ ಪ್ರಶ್ನಿಸಿಕೊಂಡ. ಹೊಸ ಅಭಿಪ್ರಾಯ ಮೂಡಿತು. 
ಈ ಖಂಡಗಳೆಲ್ಲ ಒಮ್ಮೆ ಒಂದುಗೂಡಿದ್ದವೇ ಎಂದು ತರ್ಕ ಮಾಡಿದ. ಅನಂತರ 
ಖಂಡಗಳ ಅಂಚಿನ ಹೊಂದಾಣಿಕೆಯ ಬಗ್ಗೆ ಯಾರೂ ಅಷ್ಟಾಗಿ ಗಂಭೀರವಾಗಿ 
ಪರಿಗಣಿಸಿರಲಿಲ್ಲ . ಆಲ್‌ಫ್ರೆಡ್ ವೆಗೆನರ್‌ಗೆ ಭೂಮಿಯ ಅಗೋಚರ ಚರಿತ್ರೆಯ 
ಗೋಚರ ಪುಟಗಳು ಕಣ್ಣೆದುರಿಗೆ ಬಂದು ನಿಂತವು. ನ್ಯೂಟನ್‌ಗೆ ತೊಟ್ಟು 
ಕಳಚಿಕೊಂಡು ಬಿದ್ದ ಸೇಬು ಭೂಮಿಯ ಗುರುತ್ವಾಕರ್ಷಣೆಯ ಸಿದ್ದಾಂತ 
ರೂಪಿಸಲು ಕಾರಣವಾಯಿತು. ವೆಗೆನರ್‌ಗೆ ಆಗಿದ್ದು ಹೀಗೆಯೇ , ಖಂಡಗಳ 
ಅಂಚು ಬೆಸೆದಂತೆ ಕಂಡು ಬಂತು. ಅವು ಒಂದುಗೂಡಿದ್ದವು ಎಂಬುದಕ್ಕೆ 
ಪುರಾವೆಗಳನ್ನರಸುತ್ತಾ ಸತ್ಯ ಶೋಧಕನಾದ. ಭೂಮಿಯ ಇತಿಹಾಸ 
ಬಗೆಯುವುದೆಂದರೆ ಅದು ಸಾಧಾರಣವಾದ ಸಂಗತಿಯಲ್ಲ . ತಮ್ಮ ಕಣ್ಣ 
ಮುಂದೆ ಬೆಟ್ಟ ಗುಡ್ಡಗಳಾಗಿರುವುದನ್ನು ಯಾರೂ ಕಂಡಿಲ್ಲ . ಸಾಗರ 
ಬಿರಿಯುವುದನ್ನು ಕಲ್ಪಿಸುವುದಾದರೂ ಹೇಗೆ? ನೆಲಜಲಗಳ ಸಹಬಾಳ್ವೆ 
ನಡೆಸುತ್ತಿರುವುದನ್ನು ನಾವು ಕಾಣುತ್ತೇವೆ. ಅವುಗಳುಕೋಟಿಕೋಟಿವರ್ಷಗಳ 
ಹಿಂದೆ ಪರಸ್ಪರ ಯುದ್ಧ ಸಾರಿದ್ದವು ಎಂದು ಹೇಳಲು ಯಾವ ಆಧಾರವಿದೆ? 
ಏಕೆಂದರೆ ಮನುಷ್ಯನ ಜೀವಿತದ ಅವಧಿಯೇ ಸುಮಾರು ನೂರು ವರ್ಷ . 
ಈ ಅವಧಿಯಲ್ಲಿ ಅವನು ಕಾಣಬಹುದಾದ ಘಟನೆಗಳು ತುಂಬ 
ಅಲ್ಪಾಯುಷ್ಯದ ಘಟನೆಗಳು, ಪ್ರಾಣಿಗಳು ಹುಟ್ಟುವುದನ್ನು ಕಾಣಬಹುದು, 
ಮೊಟ್ಟೆಯೊಡೆದು ಹಕ್ಕಿಗಳು ಹೊರಬರುವುದನ್ನು ಕಾಣಬಹುದು, ನೂರು 
ವರ್ಷಕ್ಕೂ ಮೀರಿದ ಘಟನೆಗಳಿಗೆ ತಲೆತಲೆಮಾರುಗಳ ಪುರಾವೆಗಳನ್ನು ಆಧರಿಸಿ 
ನಂಬಬೇಕು. ಭೂಮಿಯ ಚರಿತ್ರೆ ಕೋಟಿಕೋಟಿ ವರ್ಷಗಳ ಹಿಂದಿನ 
ಪುಟಗಳನ್ನು ಜೋಡಿಸಿದರೆ ಮಾತ್ರ ಲಭ್ಯವಾಗುತ್ತದೆ. .. 

ಇದು ರಾಷ್ಟ್ರಕೂಟರ ಕಾಲ, ಇದು ಗಂಗರ ಕಾಲ, ಇದು ಯದುವಂಶ 
ಕರ್ನಾಟಕವನ್ನು ಆಳಿದ ಕಾಲ ಎಂದು ನಾವು ಚರಿತ್ರೆಯಲ್ಲಿ ಕಾಲ ನಿರ್ಣಯ 
ಮಾಡುವಂತೆ ಭೂಮಿಯ ಮೇಲೆ ನಡೆದಿರುವ ಘಟನೆಗಳು, ಆ ಘಟನೆಯ 
ಅಚ್ಚು ಮೂಡಿರುವ ಶಿಲೆಯ ಪದರುಗಳನ್ನು ಮಾನವ ಯಥಾವತ್ತಾಗಿಜೋಡಿಸಿ 
ಇಡೀ ಭೂಮಿಯ ಚರಿತ್ರೆಯನ್ನೇ ಪುನರ್ ನಿರ್ಮಿಸಿದ್ದಾನೆ. 
ಬೆಳೆಯುತ್ತಿರುವ ಹಿಮಾಲಯ / 28 


ಅಲೆಮಾರಿಗಳು 


ಭೂಮಿಯ ಮೇಲೆ ಮಾನವ ನೆಟ್ಟಗೆ ನಿಲ್ಲುವುದನ್ನು ಕಲಿತು ಐದು ಲಕ್ಷ 
ವರ್ಷಗಳಾಗಿರಬಹುದು. ನೆಟ್ಟಗೆ ನಿಂತ ಮೇಲೆ ಅವನಿಗೆ ಆಕಾಶವನ್ನು 
ದಿಟ್ಟಿಸುವುದು ಸಾಧ್ಯವಾಯಿತು. ತನ್ನ ದೈನಂದಿನ ಬದುಕಿಗೆ ಕಲ್ಲನ್ನೇ ಆಯುಧ 
ಮಾಡಿ ಬೇಟೆಯನ್ನರಸುತ್ತ ಅಲೆಮಾರಿಯಾದ. ಕೊನೆಗೆ ಕಲ್ಲನ್ನು ಬಿಟ್ಟು 
ಶಿಲಾಯುಗದಿಂದ ಲೋಹ ಯುಗವನ್ನು ಕಂಡ. ಇದು ಸುಮಾರು ಎಂಟುಸಾವಿರ 
ವರ್ಷಗಳ ಹಿಂದಿನ ಕತೆ, ಕಬ್ಬಿಣವನ್ನು ಬಳಸಲು ಅವನು ಕಲಿತದ್ದು ಕೇವಲ 
ನಾಲ್ಕು ಸಾವಿರ ವರ್ಷಗಳ ಹಿಂದೆ. ದನ ಸಾಕಲು ಕಲಿತ ಈ ಅಲೆಮಾರಿ 
ನೆಲ ಉತ್ತು ಫಸಲು ಬೆಳೆಯಲು ತೊಡಗಿದ್ದು ಈಗ್ಗೆ ಹತ್ತು ಸಾವಿರ ವರ್ಷಗಳ 
ಹಿಂದೆ. ಅಂದಿನಿಂದ ವಿಶೇಷವಾಗಿ ಅಲೆಯದೆ ಫಲವತ್ತಾದ ಭೂಮಿಯಲ್ಲಿ 
ಒಂದೆಡೆ ನಿಂತು ಬಾಳಲು ತೊಡಗಿದ. ಮಾನವ ಕುಲ ನೆಲೆ ಕಲ್ಪಿಸಿಕೊಂಡು 
ಒಂದೆಡೆ ನಿಂತರೂ ಅವನ ಅಲೆಮಾರಿತನ ಸಂಪೂರ್ಣವಾಗಿ ತೊಡೆದು 
| ಹೋಗಿಲ್ಲ . ಅಲೆಮಾರಿ ಜನ ಈಗಲೂ ಇದ್ದಾರೆ. ಬುಡುಬುಡಿಕೆಯವರು, 

ಹಕ್ಕಿಪಿಕ್ಕರು, ಲಂಬಾಣಿಗಳು, ಕೊರಚರು , ಕೊರಮರು ಹೀಗೆ ಪಟ್ಟಿ ಮಾಡುತ್ತಾ 
ಹೋದರೆ ಅದು ಬೆಳೆಯುತ್ತಲೇ ಹೋಗುತ್ತದೆ. ಆಹಾರ ಹುಡುಕಲು ಮೊದಲು 
ಅಲೆಮಾರಿಯಾದ ಮಾನವ ಮುಂದೆ ಕಾಲ ಕಳೆದಂತೆ ಅಲೆಯುವುದೇ 
ಗುರಿಯಾಗಿ ಈಗಲೂ ಅಲೆಯುವ ಮಂದಿಯೂ ಉಂಟು . ತನ್ನೊಂದಿಗೆ ತನ್ನ 
ಕುಟುಂಬವನ್ನೂ ಅಲೆಸುತ್ತಲೇ ಒಂದೆಡೆಯಿಂದ ಮತ್ತೊಂದೆಡೆಗೆ ಸಾಗುವ 
ಅಲೆಮಾರಿ ಜನಾಂಗ ವಿಶೇಷ ಅಧ್ಯಯನವನ್ನೇ ಬಯಸುತ್ತದೆ. 

ನೀವು ಜಿಪ್ಪಿಗಳ ಹೆಸರನ್ನು ಕೇಳಿರಬಹುದು. ಅಲೆಮಾರಿಗಳೆಂದೊಡನೆ 
ಮೊದಲು ನೆನಪಿಗೆ ಬರುವುದೇ ಜಿಪ್ಪಿಗಳ ಹೆಸರು. ಯುರೋಪು, 
ಅಮೇರಿಕಗಳಲ್ಲಿ ಜಿಪ್ಪಿಗಳ ಸಂತಾನ ಬೃಹದಾಕಾರವಾಗಿ ಬೆಳೆದು ನಿಂತಿವೆ. 
ಫ್ರಾನ್ಸ್ , ಜರ್ಮನಿ, ಸ್ವೀಡನ್ , ರಷ್ಯಾ, ಬರಿಯ , ಹಂಗೇರಿ ಎಲ್ಲ 
ಜಾಗಗಳಲ್ಲೂ ಇಂದು ಜಿಪ್ಪಿಗಳನ್ನು ಕಾಣಬಹುದು. ಅವರ ಮೂಲ 
ಯಾವುದು? ಇದು ಬಹು ಜನರಿಗೆ ತಿಳಿಯದು. ವಾಸ್ತವವಾಗಿ ಅವರು ಭಾರತದ 

ಮೂಲದವರು ಎಂದರೆ ನಿಮಗೆ ಆಶ್ಚರ್ಯವಾಗಬಹುದು. ಇವರು ಮೂಲತಃ | 
ಪಂಜಾಬ್, ಸಿಂದ್, ಸೌರಾಷ್ಟ್ರ , ರಾಜಸ್ತಾನದವರೆಂದು ಇವರ ಮೂಲವನ್ನು 
ವಿದ್ವಾಂಸರು ಪತ್ತೆಹಚ್ಚಿದ್ದಾರೆ. ಅವರಾಡುವುದು ರೋಮನಿ ಭಾಷೆ. 
ಅಲೆಕ್ಸಾಂಡರ್ ಭಾರತದ ಮೇಲೆ ಆಕ್ರಮಣ ಮಾಡಿದಾಗ ಕೆಲವು ಜಿಪ್ಪಿಗಳು 
ಕೈಸರೆಯಾದರೂ ಉಳಿದವರು ವಲಸೆ ಹೋಗಬೇಕಾಯಿತಂತೆ. ಅವರಿಗೆ ಆಗ 
ಬೇರೆ ಉಪಾಯವೇ ಇರಲಿಲ್ಲ . ಅಲೆಕ್ಸಾಂಡರ್‌ನಿಗೆ ಶರಣಾಗುವುದು, ಅವನ 
ಪಾಳೆಯ ಸೇರುವುದು ಅಥವಾ ಗುಳೆ ಹೊರಡುವುದು. ಮಹಮದ್ ಘಜಿ 
ಹದಿನೇಳು ಬಾರಿ ದಂಡಯಾತ್ರೆ ಬಂದು ಭಾರತವನ್ನು ದೋಚಿದ್ದು ಪರಿಚಿತ 
ಸಂಗತಿ. ಅವನು ಒಮ್ಮೆ ಹೀಗೆ ದಂಡೆತ್ತಿ ಬಂದಾಗ ಸಹಸ್ರಾರು ಜಾಟರನ್ನು , 
ರಜಪೂತರನ್ನು ಸೆರೆಹಿಡಿದನಂತೆ. ಸ್ಪುರದ್ರೂಪಿ ಇರಾನಿಯರನ್ನು ಬಲವಂತವಾಗಿ 
ಎಳೆದುಕೊಂಡು ಹೋದನಂತೆ. ಅಳಿದುಳಿದವರು ಇರಾಕ್ , ಸಿರಿಯಾ 
ಮಾರ್ಗದಲ್ಲಿ ತಲೆಮರೆಸಿಕೊಂಡು ಓಡಿದರು. ಮತ್ತೆ ಕೆಲವರು ಉತ್ತರ ಆಫ್ರಿಕಾ, 
ಸ್ಪೇನ್ ಮೂಲಕ ಈಜಿಪ್ಟ್ ಮತ್ತು ಗ್ರೀಸ್‌ಗಳಿಗೆ ಕಾಲ್ಗೆಗೆದರು. ಜಿಪ್ಪಿಗಳು 
ವಲಸೆ ಹೋದುದ್ದನ್ನು ಚರಿತ್ರೆ ಹೀಗೆ ತಿಳಿಸುತ್ತದೆ. 

ಯುರೋಪ್, ಅಮೇರಿಕದ ಜಿಪ್ಪಿಗಳು ಆಚಾರ ವಿಚಾರಗಳಲ್ಲಿ ಹಿಂದೂ 
ಸಂಪ್ರದಾಯ ಉಳಿಸಿಕೊಂಡಿದ್ದಾರೆ. ಆದ್ಯರಂತೆ ಗಾಂಧರ್ವ ವಿವಾಹ ಈಗಲೂ 
ಅನುಸರಿಸುತ್ತಾರೆ. ಸ್ವಯಂವರಕ್ಕೆ ಈಗಲೂ ಅವರ ಬೆಂಬಲವಿದೆ. ಆದರೆ 
ಜಿಪ್ಪಿಗಳು ಹೋದಲ್ಲೆಲ್ಲ ಅವರಿಗೆ ಸ್ವಾಗತ ಕಾದಿರಲಿಲ್ಲ . ಅವರು 
ವಿದೇಶಿಯರೆಂದೂ , ಅಲೆಮಾರಿಗಳೆಂಬ ಹಣೆಪಟ್ಟಿ ಧರಿಸಿ ನೂರಾರು ವರ್ಷಗಳ 
ಕಾಲ ದಾರುಣ ಪ್ರಸಂಗಗಳನ್ನು ಎದುರಿಸಬೇಕಾಯಿತು. ಅದರಲ್ಲೂ 
ಜರ್ಮನಿಯಲ್ಲಿ ಹಿಟ್ಲರನ ಕ್ರೌರ್ಯಕ್ಕೆ ಯಹೂದ್ಯರು ಒಳಗಾದಂತೆ, ಜಿಪ್ಪಿಗಳು 
ಚಿತ್ರವಿಚಿತ್ರ ಹಿಂಸೆ ಅನುಭವಿಸಿದರು . ಎರಡನೇ ಮಹಾಯುದ್ಧದ ಸಮಯದಲ್ಲಿ 
ಹಿಟ್ಲರ್ ಜಿಪ್ಪಿ ಗಳನ್ನು ಆರ್ಯ ಮೂಲದವರೆಂಬ ಅಂಶವನ್ನೂ ಮರೆತು 
ವಿಚಿತ್ರವಾಗಿ ಹಿಂಸಿಸಿದ. ಒಂದೇ ಬಾರಿಗೆ ಇಪ್ಪತ್ತೆಂಟು ಸಾವಿರ ಜಿಪ್ಪಿಗಳನ್ನು 
ಗ್ಯಾಸ್ ಚೇಂಬರ್‌ಗೆ ತಳ್ಳಿದ. ಹತ್ತೊಂಬತ್ತನೆಯ ಶತಮಾನದ ಮೊದಲ 
ಭಾಗದಲ್ಲಿ ಜಿಪ್ಪಿಗಳನ್ನು ಕಂಡೊಡನೆ ನಿರ್ದಯವಾಗಿ ಅವರ ತಲೆಯನ್ನು 
ಕೊಚ್ಚುತ್ತಿದ್ದರು. ಹದಿನೆಂಟನೆ ಶತಮಾನದ ಪ್ರಾರಂಭದಲ್ಲಿ ಜಿಪ್ಪಿಗಳು 
ಆಸ್ಪಿಯಾದಲ್ಲಿ ಸಮೂಹ ಹತ್ಯೆಗೊಳಗಾದರು. ಅಲ್ಲಿ ಜಿಪ್ಪಿ ಮಹಿಳೆಯರ 

ಕಿವಿ ಕೊಯ್ದರು. ದೇಶ ಭ್ರಷ್ಟರನ್ನಾಗಿ ಅಲ್ಲಿಂದ ಹೊರ ತಳ್ಳಿದರು. ಹದಿನೆಂಟನೆ 
ಶತಮಾನದಲ್ಲಿ ಸ್ಪೇನ್ ಇವರ ಹತ್ಯೆಗಾಗಿಯೇ ಪ್ರತ್ಯೇಕ ಕಾನೂನು ರಚಿಸಿತು. 
ಉತ್ತರ ಆಫ್ರಿಕಾದಿಂದ ಅವರನ್ನು ಉಚ್ಛಾಟಿಸಿದ ಮೇಲೆ ಅವರು ಗುಹೆಗಳನ್ನು 
ಹೊಕ್ಕು ಬಾಳುವೆ ಮಾಡಿದರು ಈಗಲೂ ಸೋನಿನಲ್ಲಿ ಜಿಪ್ಪಿಗಳು ತಮ್ಮ ರೋಮನಿ 
ಮಾತೃಭಾಷೆಯನ್ನು ಬಳಸುವಂತಿಲ್ಲ . ಫ್ರಾನ್ಸ್‌ನ ಲೂಯಿಸ್ ಜಿಪ್ಪಿಗಳ ಬಗ್ಗೆ 
ಕ್ರೌರ್ಯ ತಳೆದು ಅವರ ಸಂತತಿಯನ್ನೇ ನಾಶಮಾಡಲು ಆಣತಿ ಇತ್ತಿದ್ದ. 
ಅಲ್ಲಿಂದ ಹಲವರನ್ನು ಹಡಗಿನಲ್ಲಿ ಕಳಿಸಿ ಉತ್ತರ ಆಫ್ರಿಕಾಕ್ಕೆ ರವಾನೆ 
ಮಾಡಿದರು. ಇಗ್ಲೆಂಡ್ ಮೊದಮೊದಲು ಜಿಪ್ಪಿಗಳ ಬಗ್ಗೆ ಕರುಣೆ ತೋರಿದರೂ , 
ಮುಂದೆ ತುಂಬ ಕಠಿಣವಾಗಿ ವರ್ತಿಸಿತು. ಸ್ಕಾಟ್ಲೆಂಡ್ ಜಿಪ್ಪಿಗಳನ್ನು ಕಳ್ಳರೆಂದು 
ಕರೆಯಿತು. ಎಲಿಜೆಬತ್ ರಾಣಿ ಕ್ರಿ .ಶ. 1562 ರಲ್ಲಿ ವಿಶೇಷ ಕಾಯ್ದೆ ರಚಿಸಿ 
ಜಿಪ್ಪಿಗಳೊಂದಿಗೆ ಗೆಳೆತನ ಮಾಡಿದವರನ್ನೂ ನಿರ್ದಯವಾಗಿ ಕೊಲ್ಲುವಂತೆ 
ಸೂಚನೆ ನೀಡಿದ್ದಳು. ಅಮೇರಿಕದ ಬಹುಪಾಲು ಜಿಪ್ಪಿಗಳು ಇಂಗ್ಲೆಂಡಿನಿಂದ 
ಉಚ್ಚಾಟನೆಯಾಗಿ ಬಂದವರು. ಇಂಗ್ಲೆಂಡ್ ಹದಿನೆಂಟನೆಯ ಶತಮಾನದಲ್ಲೇ 
ಜಿಪ್ಪಿಗಳ ಮೇಲೆ ಅನೇಕ ಆಪಾದನೆಗಳನ್ನು ಹೊರೆಸಿ ಅವರನ್ನು 
ಕಾಲೆಗೆಯುವಂತೆ ಮಾಡಿದರೂ ಈಗಲೂ ಅಲ್ಲಿ ಸರಿಸುಮಾರು ಮೂವತ್ತು 
ಸಾವಿರ ಜಿಪ್ಪಿಗಳಿದ್ದಾರೆ. ಯುರೋಪ್ ದೇಶದಲ್ಲಿ ಜಿಪ್ಪಿಗಳ ಸಂಖ್ಯೆ ಒಂದು 
ಕೋಟಿಗೂ ಮಿಗಿಲು. ಬಹುಪಾಲು ಅವರ ಅಲೆಮಾರಿ ಜೀವನ ಮುಗಿದಿದ್ದರೂ 
ಈಗಲೂ ಹಳೆಯ ಗುಣ ಕೆಲವರಲ್ಲಿ ಅಂಟಿಕೊಂಡಿದೆ. ಸೋವಿಯತ್ ರಷ್ಯ 
ಮಾತ್ರ ಜಿಪ್ಪಿಗಳ ಬಗ್ಗೆ ಮಾನವೀಯ ಕರುಣೆ ತೋರಿ ಅವರನ್ನು ಕಪ್ಪು 
ಸಹೋದರರೆಂದು ಕರೆದು ತನ್ನ ಮಡಿಲಿಗೆ ಹಾಕಿಕೊಂಡಿದೆ. ಜಿಪ್ಪಿಗಳಲ್ಲಿ 
ಹೆಸರಾಂತ ಸಂಗೀತಗಾರರಿದ್ದಾರೆ, ಕಲಾವಿದರಿದ್ದಾರೆ. ಅದೇ ಎತ್ತರದ ಪಂಜಾಬಿ 
ನಿಲುವು, ಕಪ್ಪು ಕಣ್ಣು , ಬಹುಪಾಲು ಕೃಷ್ಣ ವರ್ಣ, ಜಿಪ್ಪಿಗಳು 
ಅಲೆಮಾರಿಗಳಾಗಿಯೂ ಸಾಧಿಸಿರುವುದು ಬೆರಗು ಹುಟ್ಟಿಸುತ್ತದೆ. ಅವರು ಎಲ್ಲೇ 
ನೆಲೆಸಿರಲಿ, ಹೇಗೆ ಇರಲಿ, ಅವರ ಭಾರತದ ಹಳೆಯ ನಂಟು ಅವರ ಭಾಷೆಯಲ್ಲಿ 
ಉಳಿದಿದೆ. ನಡೆಯಲ್ಲಿ, ನುಡಿಯಲ್ಲಿ , ಅದು ಪಡಿಯಚ್ಚಾಗಿದೆ. ಸಂಸ್ಕೃತ, 
ಹಿಂದಿ ಪದಗಳೇ ಬಹುಪಾಲು ಇರುವ , ಅವರಾಡುವ ರೋಮನಿ ಭಾಷೆ , 
ಭಾಷಾ ಶಾಸ್ತ್ರಜ್ಞರನ್ನು ಸೆಳೆದಿದೆ. ಒಂದು, ಎರಡು, ಮೂರು ರೋಮನಿ 
ಭಾಷೆಯಲ್ಲೂ ಎಕ್ , ದುಯ , ತ್ರಿನ್, ಹನ್ನೊಂದು ರೋಮನಿ ಭಾಷೆಯಲ್ಲಿ 

ದಸ್ ತೋ ಎಕ್ ( ಹತ್ತರ ಮೇಲೊಂದು) ವಾರದ ಮೊದಲ ದಿನ ಪ್ರಥಮ 
ದಿವಸ್‌ . ಇವರು ಎಲ್ಲಿಂದ ಬಂದವರೆನ್ನುವುದನ್ನು ಅವರ ಭಾಷೆಯೇ 
ಹೇಳುತ್ತದೆ. ಜಿಪ್ಪಿಗಳ ವಲಸೆ ಎರಡು ಸಾವಿರ ವರ್ಷಗಳಷ್ಟು ಹಳೆಯದು. 
ಅವರ ಬದುಕಿನಲ್ಲಿ ಈ ಅವಧಿಯಲ್ಲಿ ಏನೆಲ್ಲ ಬದಲಾವಣೆಗಳಾಗಿವೆ, ಭಾರತದ 
ಸಮಶೀತೋಷ್ಣ ವಲಯದಿಂದ ಅವರು ಕಡು ಶೀತಲ ಖಂಡಗಳಿಗೆ 
ಹೋಗಿದ್ದಾರೆ, ಆ ನೆಲದಲ್ಲಿ ಒಂದಾಗಿದ್ದಾರೆ. ತಾವಿರುವ ದೇಶದವರೊಂದಿಗೆ 
ತಮ್ಮನ್ನು ಗುರ್ತಿಸಿಕೊಂಡಿದ್ದಾರೆ, ಈಗ ಸಂಘರ್ಷದಿಂದ ಮುಕ್ತರಾಗಿ ಸಹಬಾಳ್ವೆ 
ನಡೆಸಿದ್ದಾರೆ. ಅವರ ರೋಮನಿ ಭಾಷೆ ಅವರ ಮೂಲವನ್ನು ಹೇಳುತ್ತದೆ, 
ಅವರ ನಡೆನುಡಿಗಳು ಭಾರತದ ಮೂಲವನ್ನು ಸಾರಿ ಸಾರಿ ಹೇಳುತ್ತವೆ. 
ಅಲೆಮಾರಿಗಳ ಮೂಲ ಹುಡುಕಲು ಇಂತಹ ಹಲವು ಬೇರುಗಳನ್ನು 
ಬಗೆಯಬೇಕು. ಎರಡು ಸಾವಿರ ವರ್ಷಗಳ ಮಾನವ ಚರಿತ್ರೆಯಲ್ಲಿ ಸಾಕಷ್ಟು 
ಪ್ರಬಲ ಬದಲಾವಣೆಗಳಾಗಿದ್ದರೂ ಮೂಲನಾಡಿ ಮಾತ್ರ ಹಾಗೆಯೇ ಉಳಿದಿದೆ. 
ಖಂಡಖಂಡಗಳಲ್ಲಿ ಹಂಚಿ ಹೋದ ಮಾನವ ಸಂಘರ್ಷಗಳ ಪ್ರತೀಕವಾಗಿ 
ನಿಂತಿದ್ದಾನೆ. ಅವನು ವರ್ಣಭೇದಗಳ ಪಿತಾಮಹನೂ ಹೌದು. ಒಂದೇ ನೆಲ, 
ಒಂದೇ ಜಲ ಹಂಚಿಕೊಂಡ ಭೂಖಂಡಗಳ ಇತಿಹಾಸ ಒಂದು 
ರೋಮಾಂಚನಕಾರಿ ಅಧ್ಯಾಯ. ಗತಕಾಲದಲ್ಲಿ ಅವಿಭಕ್ತ ಖಂಡಗಳು ಬೇರೆಯ 
ಜಾಡು ಹಿಡಿದು ವಲಸೆ ಹೋದದ್ದು ಸಾಹಸಗಾಥೆ, ಜಿಪ್ಪಿ ಪ್ರಪಂಚ ಮಾನವನ 
ಮೂಲಭೂತ ಅಲೆಯುವ ಗುಣಗಳ ಪ್ರತೀಕ. ಅವರು ಖಂಡಖಂಡಗಳಲ್ಲಿ 
ಅನುಭವಿಸಿದ ಕರ್ಮಕಾಂಡ ಸಂಘರ್ಷದ ಜೀವಂತ ಮುಖ . ಜಿಪ್ಪಿಗಳ 
ಬದುಕನ್ನೇ ಖಂಡಗಳಿಗೂ ಅನ್ವಯಿಸಿದರೆ, ಭೂ ಚರಿತ್ರೆಯ ಹಲವು 
ಅಧ್ಯಾಯಗಳು ಬೆಳಕಿಗೆ ಬರುತ್ತವೆ. ಭೂ ಖಂಡಗಳೂ ಜಿಪ್ಪಿಗಳಂತೆ 
ಅಲೆಮಾರಿಯಾಗಿದ್ದವು. 


ಎರಡು ಘಟನೆಗಳ ನಡುವಿನ ಅಂತರವನ್ನು ಕಾಲ ಎಂದು ಕರೆಯಬಹುದು. 
ಘಟನೆಗಳೆಂದರೆ ಮಾನವನ ಕಾಲಾವಧಿಯಲ್ಲಿ ಅವು ಘಟಿಸಬೇಕಾದುದಿಲ್ಲ . 

ಉದಾಹರಣೆಗೆ ಸೂರ್ಯ ಪೂರ್ವದಲ್ಲಿ ಹುಟ್ಟುವುದು, ಪಶ್ಚಿಮದಲ್ಲಿ 
ಮುಳುಗುವುದು ಒಂದು ದಿನದಲ್ಲಿ ಘಟಿಸಬಹುದಾದ ಪ್ರಮುಖ ಘಟನೆ. 
ಇದು ಭೂಮಿ ಹುಟ್ಟಿದಂದಿನಿಂದಲೂ ಚಾಚೂ ತಪ್ಪದೆ ಅವಿರತವಾಗಿ 
ನಡೆಯುತ್ತಿರುವ ಘಟನೆ. ಪ್ರಾಚೀನ ಭಾರತೀಯರು ಸರಿಯುತ್ತಿರುವ ಕಾಲವನ್ನು 
ಯುಗ, ಮನ್ವಂತರ, ಕಲ್ಪ , ಎಂಬ ಹೆಸರಿನಿಂದ ವಿಂಗಡಿಸಿದ್ದಾರೆ. ಯುಗಗಳು 
ನಾಲ್ಕು : ಕೃತ, ಪ್ರೇತ, ದ್ವಾಪರ, ಮತ್ತು ಕಲಿಯುಗ. ಒಂದೊಂದು ಯುಗಕ್ಕೂ 
ಕಾಲದ ವ್ಯಾಪ್ತಿಯಲ್ಲಿ ವ್ಯತ್ಯಾಸ ಕಲ್ಪಿಸಿದ್ದಾರೆ. ಕೃತಯುಗಕ್ಕೆ 4800 ದೇವಕಾಲ, 
ತ್ರೇತಾಯುಗ 3600 , ದ್ವಾಪರ 2400 ಮತ್ತು ಕಲಿಯುಗ 1200 ; ಮಾನವರ 
ಬದುಕಿನ ಒಂದು ವರ್ಷ ದೇವತೆಗಳಿಗೆ ಒಂದು ದಿನಕ್ಕೆ ಸಮ ಎಂದು 
ಪ್ರಾಚೀನರು ಲೆಕ್ಕ ಹಾಕಿದರು. ಕಾಲದ ಈ ಅಳತೆಯಲ್ಲಿ ಕೃತಯುಗ 1,782 ,000 
ಮಾನವ ವರ್ಷಗಳಷ್ಟು ವ್ಯಾಪಿಸಿತ್ತು . ಅದರ ಮುಕ್ಕಾಲು ಪಾಲು ತ್ರೇತಾಯುಗ, 
ಅರ್ಧಪಾಲು ದ್ವಾಪರ ಯುಗ, ಕಾಲುಪಾಲು ಕಲಿಯುಗ, ಈ ನಾಲ್ಕು 
ಯುಗಗಳನ್ನು ಸೇರಿಸಿ ಮಹಾಯುಗವೆಂದು ಕರೆದರು. ಅಂದರೆ, 
ಮಹಾಯುಗದಲ್ಲಿ ಒಟ್ಟಾರೆ ಹನ್ನೆರಡು ಸಾವಿರ ದೇವ ವರ್ಷ ಅಥವಾ 
4 ,320 , 000 ಮಾನವ ವರ್ಷ ಸೇರಿದಂತಾಯಿತು. ಇಂಥ ಒಂದು ಸಾವಿರ 
ಮಹಾಯುಗಗಳು ಬ್ರಹ್ಮನ ಒಂದು ದಿನಕ್ಕೆ ಸಮ ಎಂದು ಲೆಕ್ಕ ಹಾಕಿದರು. 
ಒಂದು ಕಲ್ಪವೆಂದರೆ ಬ್ರಹ್ಮನ ಒಂದು ದಿನ, ಅದು ನಮಗೆ 4, 320 , 000, 000 
ವರ್ಷಗಳಾಗುತ್ತವೆ. ಒಂದು ಕಲ್ಪದಲ್ಲಿ ಹದಿನಾಲ್ಕು ಮನ್ವಂತರಗಳನ್ನು 
ಗುರುತಿಸಿದರು. ಎಂದರೆ, ಬ್ರಹ್ಮನ ದಿನದ ಹದಿನಾಲ್ಕನೇ ಒಂದು ಭಾಗ. 
ಈ ಹದಿನಾಲ್ಕು ಮನ್ವಂತರಗಳು ಮನುವಿಗೆ ಸಂಬಂಧಿಸಿದ್ದು . ಅದಕ್ಕಾಗಿ ಇದನ್ನು 
ಮನ್ವಂತರ ಎಂದರು. 
- ಯುಗಗಳಿಗೂ ಅವತಾರಗಳಿಗೂ ಬಾಂಧವ್ಯ ಕಲ್ಪಿಸಿದರು. ಕೃತಯುಗದಲ್ಲಿ 
ಪರಶುರಾಮ , ತ್ರೇತಾಯುಗದಲ್ಲಿ ಶ್ರೀರಾಮ , ದ್ವಾಪರದಲ್ಲಿ ಕೃಷ್ಣ , 
ಕಲಿಯುಗದಲ್ಲಿ ಕಲ್ಕಿ ಅವತರಿಸಿರುವರೆಂದು ಪುರಾಣಗಳು ಪ್ರಚಾರ ಮಾಡಿದವು. 
ಭೂಮಿಯ ಚರಿತ್ರೆಯೆಂದರೆ ಕೇವಲ ಮಾನವನ ಚರಿತ್ರೆಯಲ್ಲ . ನಮ್ಮ 
ಸುತ್ತಲಿನ ನೆಲ, ಜಲ, ಜೀವಜಂತು, ಸಸ್ಯ ಅಷ್ಟೇಕೆ, ಪರಸ್ಪರ ನೆಲ ಬಾನು 
ಇವುಗಳ ವಿಕಾಸದ ಕತೆಯೇ ಭೂಮಿಯ ಚರಿತ್ರೆ . ಆದ್ದರಿಂದ ಇಡೀ ಜೀವ 
ರಾಶಿಗೆ ಅನ್ವಯಿಸುವ ನಿಖರವಾದ ಯುಗಗಳನ್ನು ವಿಜ್ಞಾನಿಗಳು ಗುರುತಿಸ 

ಬೇಕಾಯಿತು. ಭೂಮಿಯ ಈ ಪಂಚಾಂಗ ಅಂಕಿಸಂಖ್ಯೆಗಳ ಗುಣಕಾರ, 
ಭಾಗಕಾರವಲ್ಲ . ಜೀವ ಬೆಳೆದು ವಿಕಾಸಗೊಂಡು ಒಂದು ಸಂತತಿ ಕಣ್ಮರೆಯಾಗಿ, 
ಆ ಜಾಗದಲ್ಲಿ ಮತ್ತೊಂದು ಸಂತತಿ ಭೂ ಪರದೆಯ ಮೇಲೆ ಮುಂದುವರಿದ 
ದಾಖಲೆಯ ವೈಜ್ಞಾನಿಕ ಪಂಚಾಂಗ ಪತ್ತೆ ಹಚ್ಚಬೇಕಾಯಿತು. ಧರ್ಮ 
ಪುರಾಣಗಳು ಮಾನವ ಸೃಷ್ಟಿ , ಅವು ಒಪ್ಪಲಿ, ಬಿಡಲಿ ವಾಸ್ತವತೆಯ ಆಧಾರದ 
ಮೇಲೆ ರೂಪಿಸಿದ ಈ ಕಾಲಕೋಶ ಜೀವಿಗಳ ವಿಕಾಸವನ್ನಾಧರಿಸಿದೆ. ಇದು 
ವಾಸ್ತವತೆಗೆ ಸಂಬಂಧಿಸಿದ್ದು , ಒಪ್ಪುವಂತಹುದು. 

ಭೂಮಿ ಬಿಸಿಬಿಸಿ ಮುದ್ದೆಯಾಗಿ ಅನಿಲದಂತೆ ದ್ರವರೂಪಕ್ಕೆ , ದ್ರವದಿಂದ 
ಘನ ರೂಪಕ್ಕೆ ಬದಲಾವಣೆ ಹೊಂದುತ್ತಲೇ ಸೂರ್ಯನನ್ನು ಸುತ್ತುತ್ತ 
ಸೌರಮಂಡಲದಲ್ಲಿ ಗ್ರಹವಾಗಿ ಹೊರಬಿದ್ದಿದೆ. ಈ ಬಿಸಿಬಿಸಿ ಭೂಮಿಯ 
ಮೇಲೆ ಮೊದಲ ಮಳೆಯ ಹನಿ ಬಿದ್ದಾಗ ಅದರ ಚರಿತ್ರೆ ಪ್ರಾರಂಭವಾಯಿತು. 
ಅಂದಿನಿಂದ ಈವರೆಗೆ ಭೂಮಿಯಲ್ಲಾಗಿರುವ ಎಲ್ಲ ಘಟನೆಗಳನ್ನು ಜೋಡಿಸಿ, 
ಪುಟವಾಗಿ ಮುದ್ರಿಸಿದರೆ? ವರ್ಷಕ್ಕೊಂದು ಪುಟದಂತೆ ಬರೆದರೆ ಭೂಮಿಯ 
ಆ ಪುಸ್ತಕ 4600 ,000 ,000 ಪುಟಗಳನ್ನು ಹೊಂದಿರುತ್ತದೆ. ಆಶ್ಚರ್ಯ ವೆಂದರೆ 
ಪುಸ್ತಕದ ಮೊದಲ 2100 ,000 , 000 ಪುಟಗಳಲ್ಲಿ ಹೇಳಿಕೊಳ್ಳುವಂತಹ ಸ್ಪಷ್ಟ 
ಘಟನೆಗಳೇ ಕಣ್ಣಿಗೆ ಬೀಳುವುದಿಲ್ಲ . ಸದ್ಯದಲ್ಲಿ ಹೆಚ್ಚು ಕಡಿಮೆ ಇಷ್ಟು ಪುಟಗಳು 
ಖಾಲಿಯೆಂದೇ ಭಾವಿಸೋಣ. ಹಾಗಾದರೆ, ಭೂಮಿಯ ಅರ್ಧ ಆಯುಷ್ಯದ 
ಪರಿಚಯವೇ ನಮಗಿಲ್ಲ . ಭೂಮಿ ಪ್ರಬುದ್ಧಾವಸ್ಥೆ ತಾಳಿ ಬದಲಾವಣೆ 
ತೋರಿದ್ದು ತನ್ನ ನಡು ವಯಸ್ಸಿನಲ್ಲಿ , ನಾವು ಅಖಂಡ ಭೂಮಿ, ಸಮಸ್ತ 
ಜಲ ಕಾಣಬೇಕೆಂದರೆ ಕ್ರಿ . ಪೂ . 200 , 000, 000 , ವರ್ಷಗಳಷ್ಟು ಹಿಂದೆ 
ಸರಿಯಬೇಕು. ಅಥವಾ ಭೂಮಿಯ ಪುಸ್ತಕದಲ್ಲಿ 440 ಕೋಟಿ ಪುಟಗಳನ್ನು 
ತಿರುವಿ ಹಾಕಬೇಕು. 


ಒಡೆದ ಕುಟುಂಬ 


ಇಪ್ಪತ್ತು ಕೋಟಿ ವರ್ಷಗಳ ಹಿಂದೆ ಒಂದಾಗಿದ್ದ ಭೂಮಿ ತನ್ನ ನೆಲ 
ಹಂಚಿಕೊಳ್ಳಲು ಒಳಗೊಳಗೇ ಪ್ರಯತ್ನ ಮಾಡಿತು. ಅವಿಭಕ್ತ ಕುಟುಂಬದಲ್ಲಿ 

ಬಿರುಕು ಕಾಣಿಸಿತು , ನೆಲದಾಳದಲ್ಲಿ ಸಂಚು ನಡೆದಿತ್ತು . ನೂರು ಕೋಟಿ 
ವರ್ಷಗಳ ಹಿಂದೆಯೇ ಭೂಮಿ ಎಲ್ಲ ಖಂಡಗಳನ್ನು ಅಪ್ಪಿಕೊಂಡು 
ಬೆಸೆದುಕೊಂಡಿತ್ತು . ಸುಮಾರು 80 ಕೋಟಿ ವರ್ಷಗಳ ಕಾಲ ಇವು ಇಂಥ 
ಖಂಡ ಎಂದು ಗೊತ್ತು ಮಾಡಿ ತೋರಿಸಲು ಆಗುತ್ತಿರಲಿಲ್ಲ . ಖಂಡಗಳು 
ತಮ್ಮ ದೇಹವನ್ನು ಎಷ್ಟರಮಟ್ಟಿಗೆ ಹೊಂದಿಸಿಕೊಂಡಿದ್ದೆವೆಂದರೆ, ಇವು 
ಸಹಬಾಳ್ವೆ ನಡೆಸಿಕೊಂಡಂತೆ ಕಾಣುತ್ತಿದ್ದುವು. ಮೈಗೆ ಮೈ ಅಂಟಿಸಿಕೊಂಡಂತೆ 
ತೋರುತ್ತಿದ್ದುವು. ಸಣ್ಣಪುಟ್ಟ ಖಂಡಗಳೆಲ್ಲವೂ ಈಗಿನ ಅಂಟಾರ್ಕ್‌ಟಿಕಾದ 
ಸುತ್ತ ತಾಯ ಮಡಿಲಲ್ಲಿ ಮಕ್ಕಳು ಅವಿತಂತೆ ಅವಿತುಕೊಂಡಿದ್ದುವು. ಸುತ್ತ 
ಸಮಸ್ತ ಸಾಗರ ಪ್ಯಾಂಥೆಲೆನ್ಸಾ ಪ್ರಶಾಂತವಾಗಿ ಮೈ ಚೆಲ್ಲಿ ನಿಂತಿತ್ತು . ಮೊದಲು 
ತೋರಿದ ಭೂಮಿಯ ಅವಿಶ್ರಾಂತ ಬದುಕು ತೆಥಿಸ್ ಸಾಗರವನ್ನು ಸೃಷ್ಟಿಸಿತು. 
ತೆಥಿಸ್ ಭೂಮಿಯ ದೊಡ್ಡ ಆಕಳಿಕೆಯೆಂದರೂ ಒಪ್ಪಿತು. ಇದು ಉತ್ತರ 
ಅಮೇರಿಕ ಮತ್ತು ಆಫ್ರಿಕದ ಮಧ್ಯದ ಸಮುದ್ರದ ಬಾಯಿ . ಆಗ ಈಗಿನಂತೆ 
ಪೆಸಿಫಿಕ್ ಸಾಗರವಿರಲಿಲ್ಲ . ಅಟ್ಲಾಂಟಿಕ್ ಸಾಗರ ಅಂಕುರಿಸಿರಲಿಲ್ಲ , ಹಿಂದೂ 
ಮಹಾಸಾಗರದ ಹೆಸರೇ ಇರಲಿಲ್ಲ . ಮೆಡಿಟರೇನಿಯನ್ ಸಮುದ್ರದ ಚಹರೆಯೇ 
ಕಂಡಿರಲಿಲ್ಲ . ಕೆಂಪು ಸಮುದ್ರ , ಕಪ್ಪು ಸಮುದ್ರಗಳು ಹುಟ್ಟುವ ಸೂಚನೆಯೇ 
ಇರಲಿಲ್ಲ . ಪ್ಯಾಂಥೆಲೆಸ್ಸಾ ಸಂಪೂರ್ಣವಾಗಿ ಪೆಸಿಫಿಕ್ ಸಾಗರವನ್ನು 
ಮರೆಮಾಡಿತ್ತು . ಈಗಿನ ಮೆಡಿಟರೇನಿಯನ್ ಸಮುದ್ರದ ಮುತ್ತಜ್ಜಿಯೇ ತೆಥಿಸ್ 
ಸಾಗರ, ನಮ್ಮ ಹಿಮಾಲಯ ಪರ್ವತದ ಮಾತೆ. 

ಮುಂದಿನ ಎರಡುಕೋಟಿ ವರ್ಷ ಕಳೆಯುವ ಹೊತ್ತಿಗೆ ಅಖಂಡ ನೆಲದಲ್ಲಿ 
ಮಹಾ ಬಿರುಕು ಸ್ಪಷ್ಟವಾಗಿ ಕಾಣಿಸಿತು. ಈ ಬಿರುಕು ಕೇವಲ ಭೂಖಂಡದ 
ಇತಿಹಾಸವನ್ನಷ್ಟೇ ಬದಲಾಯಿಸಲಿಲ್ಲ . ಜೀವ ಸಂಕುಲದ ವಿಕಾಸದ ದಿಕ್ಕನ್ನೇ 
ಬೇರೆಯ ಪಥದಲ್ಲಿ ಕೊಂಡೊಯ್ದಿತು. ಖಂಡಗಳು ಮೆಲ್ಲ ಮೆಲ್ಲನೆ ತಮ್ಮ 
ಅಸ್ತಿತ್ವ ತೋರಲು ಮುಂದಾದವು. ಉತ್ತರದಲ್ಲಿ ಉತ್ತರ ಅಮೇರಿಕ, ಏಷ್ಯಾ , 
ಯೂರೋಪು ಪರಸ್ಪರ ಬೆಸೆದುಕೊಂಡಿದ್ದುವು. ಆದರೆ ತೆಥಿಸ್ ಸಾಗರ ತನ್ನ 
ಆಕಳಿಕೆಯನ್ನು ಮುಂದುವರಿಸಿತು. ಜಾವ, ಬೋರ್ನಿಯೋದಿಂದ ಹಿಡಿದು, 
ಜಿಬ್ರಾಲ್ಟರ್ ಜಲಸಂಧಿಯವರೆಗೆ ತನ್ನ ಕಬಂಧ ಬಾಹುಗಳನ್ನು ವಿಸ್ತರಿಸಿತು. 
ಅದೊಂದು ಮಹಾ ಕಮರಿ, ಭೂಗೋಳದ ಅರ್ಧಭಾಗದ ತುಂಬ ಬಾಯಿ 

ಇಂಡಿಯ 


* ಲಾರೇಷ್ಠ 


ಯೂರೋಪ್ 


ಇಂಡಿಯ 


A. ಆರೂವರೆಕೋಟಿ ವರ್ಷಗಳ ಹಿಂದಿನ ಭೂಮಿ 
_ B, ಖಂಡಗಳಾಗಿ ಬಿರಿದ ಭೂಮಿ 
C 20ಕೋಟಿ ವರ್ಷಗಳ ಹಿಂದೆ ಒಂದಾಗಿದ್ದ ಭೂಮಿ 

ವಿಸ್ತರಿಸಿತು. ಇದರ ಮೇಲೆ ಅಂಟಿಕೊಂಡಿದ್ದ ಉತ್ತರ ಖಂಡಗಳು ಲಾ ರಷ್ಯಾ 
ಎಂಬ ಹೆಸರು ಪಡೆದಿವೆ. ತೆಥಿಸ್ ಸಾಗರದ ದಕ್ಷಿಣದಲ್ಲಿ ಅಂಟಾರ್ಕ್‌ಟಿಕಾದ 
ಸುತ್ತ ಕಚ್ಚಿಕೊಂಡಿದ್ದ ಆಫ್ರಿಕಾ, ದಕ್ಷಿಣ ಅಮೇರಿಕ, ಆಸ್ಟ್ರೇಲಿಯ , ಇಂಡಿಯಾ 
ಇವೆಲ್ಲವೂ ಗೊಂಡ್ವಾನ ನೆಲ ಎಂಬ ಹೆಸರು ಪಡೆದವು. ಇವುಗಳ ಶಿಲೆಯನ್ನು 
ಭಾರತದ ಮಧ್ಯ ಪ್ರದೇಶದಲ್ಲಿ ಮೊದಲು ಅಧ್ಯಯನ ಮಾಡಿದ್ದರಿಂದ ಅಲ್ಲಿನ 
ಬುಡಕಟ್ಟಾದ ಗೊಂಡರ ಹೆಸರಿನಲ್ಲಿ ಇಡೀ ದಕ್ಷಿಣ ಗೋಳಾರ್ಧದ 
ಖಂಡಗಳನ್ನು ಹೆಸರಿಸಿದರು. ಆದರೆ ದಕ್ಷಿಣದ ಗೊಂಡ್ವಾನ ಖಂಡಗಳಲ್ಲಿ 
ಹೊಂದಾಣಿಕೆ ಇರಲಿಲ್ಲ . ಆಗ್ಗೆ ಅತ್ಯಂತ ಕಿರಿಯ ಭೂಮಿಯಾಗಿದ್ದ ಇಂಡಿಯಾ 
ಅಂಟಾರ್ಕ್‌ಟಿಕಾದಿಂದ ಕಳಚಿಕೊಳ್ಳಲು ಮೊದಲು ಹೊರಟು ಆಮೆಯ ಹೆಜ್ಜೆ 
ಹಾಕಿತು. ಅದರ ಪಯಣ ಉತ್ತರದತ್ತ . ಈ ಹೊತ್ತಿಗೆ ಆಫ್ರಿಕ ಖಂಡಕ್ಕೂ 
ಸ್ಫೂರ್ತಿ ದೊರೆತು ತಾನೂ ಗುಳೆ ಹೊರಟಿತು. ಇದನ್ನೇ ಕಾಯುತ್ತಿದ್ದ 
ಆಸ್ಟ್ರೇಲಿಯಾ ಮೆಲ್ಲನೆ ಅಂಟಾರ್ಕ್‌ಟಿಕಾದ ಸಂಘ ತೊರೆಯಿತು. 
ಅಂಟಾರ್ಕ್‌ಟಿಕಾದ ಸಂಬಂಧವನ್ನು ಇಂಡಿಯಾ ಕಳಚಿಕೊಂಡು ಹದಿನೆಂಟು 
ಕೋಟಿ ವರ್ಷಗಳ ಹಿಂದೆ ಸ್ವಾತಂತ್ರ್ಯ ಘೋಷಿಸಿಕೊಂಡಿತ್ತು. ಇಂಡಿಯಾ 
ಸ್ವತಂತ್ರವಾಗಿ ಹದಿನೆಂಟು ಕೋಟಿ ವರ್ಷಗಳೇ ಕಳೆದಿವೆ! ಆಗಿನ ಇಂಡಿಯಾಕ್ಕೆ 
ಕಿರೀಟವೇ ಇರಲಿಲ್ಲ . ಆದರೂ ಅದೊಂದು ಸ್ವತಂತ್ರ ರಾಜ. ಗೋಡೆಯಂತೆ 
ಪೂರ್ವ ಪಶ್ಚಿಮಘಟ್ಟಗಳು ಎದ್ದಿದ್ದವು. ಆರಾವಳಿ ಪರ್ವತಗಳು ಮಾತ್ರ ಆ 
ಹೊತ್ತಿಗೆ ಧೀರ ತಲೆಯೆತ್ತಿ ನಿಂತಿದ್ದುವು. ದಕ್ಷಿಣ ಭಾರತದ ಪೀಠ 
ಭೂಮಿಯಲ್ಲೂ ಮರಿ ಹಿಮಾಲಯವೇ ಗಂಭೀರವಾಗಿ ತಲೆಯೆತ್ತಿತ್ತು . 
ಗದಗಿನಿಂದ ಶ್ರೀರಂಗಪಟ್ಟಣದವರೆಗೂ ಒಂದೇ ಬೆಟ್ಟ ಸಾಲು, ಅದರ 
ಎತ್ತರವನ್ನು ಆಗ ಅಳೆದವರೇ ಇಲ್ಲ . ಧಾರವಾಡದಿಂದ ಶಿವಮೊಗ್ಗೆಯವರೆಗೆ 
ಮತ್ತೊಂದು ಮರಿ ಹಿಮಾಲಯ ಸಾಲು. ಇವೆಲ್ಲವೂ ಬಿಸಿಲು ಮಳೆ ಗಾಳಿ 
ನದಿಗಳ ಹೊಡೆತಕ್ಕೆ ಸಿಕ್ಕು ತಮ್ಮ ತಲೆಯನ್ನು ತಗ್ಗಿಸಲು ಪ್ರಾರಂಭಿಸಿದ್ದವು. 
ಉತ್ತರದಲ್ಲಿ ಹಿಮಾಲಯವಿಲ್ಲದೆ ಭಾರತ ಬೋಳುಬೋಳಾಗಿ ಮಹಾಸಮುದ್ರ 
ತೆಥಿಸ್ ಕಡೆಗೆ ತೆವಳಿ ತೆವಳಿ ಆಹುತಿಯಾಗಲು ಬರುತ್ತಿತ್ತು . ಅವಿಭಕ್ತ ಕುಟುಂಬ 
ಒಡೆದಾಗ ಆಸ್ತಿಯಲ್ಲೂ ಸಮಾನ ಹಕ್ಕು ಚಲಾಯಿಸುವಂತೆ ಖಂಡಗಳೂ ತಮ್ಮ 
ಸಾಮರ್ಥ್ಯಕ್ಕೆ ತಕ್ಕಂತೆ ನೆಲವನ್ನು ಹಂಚಿಕೊಂಡವು. ಹೆಮ್ಮರಗಳ ಗೊಂಡಾರಣ್ಯ 
ಫರ್ನ್ ಕೇವಲ ಸಸ್ಯಗಳಾಗದೆ ವಟವೃಕ್ಷಗಳಾಗಿ ಬೆಳೆದಿದ್ದುವು. ಹೂ ಬಿಡುವಷ್ಟು 

ಪ್ರಬುದ್ಧತೆಯನ್ನು ಸಸ್ಯಗಳು ಪಡೆದಿರಲಿಲ್ಲ . ಸಹಸ್ರ ಸಹಸ್ರ ಚದರ ಕಿ. ಮೀ . 
ನೆಲದ ತುಂಬ ಫರ್ನ್ ಕಾಡು, ದಕ್ಷಿಣ ಅಮೇರಿಕ, ಭಾರತ, ಆಸ್ಟ್ರೇಲಿಯ 
ಈ ಕಾಡಲ್ಲೂ ಪಾಲು ಬೇಡಿದವು. ಈಗ ಶೀತಲ ನಾಡೆನಿಸಿರುವ ಅಂಟಾರ್ಕ್‌ಟಿಕಾ 
ಭಾರತ ಈಗ ಅನುಭವಿಸುತ್ತಿರುವಂತೆ ಆಗ ಅತಿ ಉಷ್ಣದ ನೆಲವಾಗಿತ್ತು . 
ನೆಲದೊಳಗೆ ಚೌಗು ಕಾಣಿಸಿಕೊಂಡು ಕಾಡಿಗೆ ಕಾಡೇ ಮೆಲ್ಲನೆಭೂಮಿಯೊಳಕ್ಕೆ 
ಇಳಿದು, ತಲೆಮರೆಸಿಕೊಂಡು ಭೂಮಿಯ ಶಾಖಕ್ಕೆ ಹದವಾಗಿ ಬೆಂದು 
ಕಲ್ಲಿದ್ದಲನ್ನು ರೂಪಿಸುತ್ತಿತ್ತು. ಖಂಡಗಳಿಗೆ ಕಲ್ಲಿದ್ದಲ ಸಂಪನ್ಮೂಲಗಳ ಮೇಲೆ 
ಕಣ್ಣು , ಗೊಂಡ್ವಾನ ಖಂಡಗಳು ಈ ಸಂಪನ್ಮೂಲವನ್ನು ಹಂಚಿಕೊಂಡೇ 
ಹೊರಬಿದ್ದುವು. ಇತ್ತ ಮೆಲ್ಲನೆ ಆಮೆಯಂತೆ ಬರುತ್ತಿದ್ದ ಇಂಡಿಯಾ ತನ್ನ 
ಹೊಟ್ಟೆಯಲ್ಲಿ ಕಲ್ಲಿದ್ದಲ ಗಂಟುಮೂಟೆಕಟ್ಟಿ ಕೊಂಡೇ ಬರುತ್ತಿತ್ತು . ನಾವೀಗ 
ನೂರಾರು ವರ್ಷಗಳಿಂದ ಸತತವಾಗಿ ಮಧ್ಯಪ್ರದೇಶ, ಬಿಹಾರ, ಪಶ್ಚಿಮ 
ಬಂಗಾಳ, ಆಂಧ್ರಪ್ರದೇಶಗಳಿಂದ ಸೂರೆಮಾಡುತ್ತಿರುವ ಕಲ್ಲಿದ್ದಲ ನಿಕ್ಷೇಪ 
ಇಪ್ಪತ್ತು ಕೋಟಿ ವರ್ಷಗಳಷ್ಟು ಹಳೆಯ ಪಿತ್ರಾರ್ಜಿತ ಆಸ್ತಿ . ಇಂಡಿಯಾಕ್ಕೆ 
ದೊರೆತ ಈ ಆಸ್ತಿ 800 ಕೋಟಿಟನ್ನು ಕಲ್ಲಿದ್ದಲು, ಅರ್ಜೆಂಟೈನ ಬ್ರೆಜಿಲ್‌ಗಳಲ್ಲಿ 
ಎರಡು ಕಾಲಲ್ಲಿ ಓಡಾಡುತ್ತಿದ್ದ ಸರಿಸೃಪಗಳು ಹುಟ್ಟಿ ಒಂದು ವಂಶ 
ಕೊನೆಯಾಗಿ ಮತ್ತೊಂದು ವಂಶ ತಲೆಯೆತ್ತುತ್ತಿದ್ದ ಕಾಲ. ಹಳೆಯ 
ವಂಶಜರನ್ನೆಲ್ಲ ತಬ್ಬಿಕೊಂಡು ಸ್ಮಶಾನ ಮಾಡಿತ್ತು . ಖಂಡಗಳು 
ಬೇರೆಯಾಗುವಾಗ ಈ ಸ್ಮಶಾನವನ್ನೂ ಬಿಡಲಿಲ್ಲ . ಸರಿಯುತ್ತಿದ್ದ ಖಂಡಗಳಲ್ಲಿ 
ಕುಳಿತು ಸ್ಮಶಾನಗಳು ದಿಬ್ಬಣ ಹೊರಟವು. ಈ ಸ್ಮಶಾನಗಳ ಇತಿಹಾಸ 
ಬಗೆಯಲು ಪ್ರಾಚೀನ ಜೀವ ಶಾಸ್ತ್ರಜ್ಞರು ಉತ್ಸಾಹದಿಂದ ಯಾತ್ರೆ ಬರುತ್ತಾರೆ. 
ಕೋಟಿ ಕೋಟಿ ವರ್ಷಗಳ ಇತಿಹಾಸವನ್ನು ತೇಪೆ ಹಾಕಿ ಕಣ್ಣ ಮುಂದೆ 
ಚಿತ್ರಿಸುತ್ತಾರೆ. 
- ಅಂಟಾರ್ಕ್‌ಟಿಕಾ ಅನಾಥ ಮೌನದಲ್ಲಿ ನಿಶ್ಚಲವಾಗಿ ತಾನಿದ್ದ ಕಡೆಯೇ 
ನೆಲೆಯೂರಿ ನಿಂತಿತ್ತು . ಇದೇ ಸಮಯದಲ್ಲಿ ಆಫ್ರಿಕಾ, ದಕ್ಷಿಣ ಅಮೇರಿಕ 
ಅಂಟಾರ್ಕ್‌ಟಿಕಾದಿಂದ ತೊಟ್ಟು ಕಳಚಿಕೊಂಡು, ಯಾತ್ರೆ ಆರಂಭಿಸಿ ಕೋಟಿ 
ವರ್ಷಗಳು ಕಳೆಯುತ್ತಾ ಬಂದಿತ್ತು . ಆರೂವರೆ ಕೋಟಿ ವರ್ಷ ಈ ಖಂಡ 
ಸದ್ದಿಲ್ಲದೆ ಆಮೆಯಂತೆ ಸಾಗಿ ಸರಿಯುತ್ತಿರುವ ವೇಳೆಗೆ ಅಟ್ಲಾಂಟಿಕ್ ಸಾಗರ 
ಸ್ವಾತಂತ್ರ್ಯ ಘೋಷಿಸುವ ಹವಣಿಕೆ ತೋರಿತು. ಪ್ಯಾಂಥೆಲೆಸ್ತಾದ ಒಡಲಿನಿಂದ 

ಅಟ್ಲಾಂಟಿಕ್ ಸಾಗರ ಮೆಲ್ಲನೆ ಇಣುಕಿ ತಲೆ ಹೊರಗೆ ಹಾಕಿತು. ಉತ್ತರ 
ಅಮೇರಿಕ ಮತ್ತಷ್ಟು ಉತ್ತರಕ್ಕೆ ಸರಿಯಲು ಪ್ರಾರಂಭಿಸಿದಾಗ ಅಟ್ಲಾಂಟಿಕ್ 
ಸಾಗರಕ್ಕೆ ಎಲ್ಲೆಯರಿಯದ ಆನಂದ. ಈ ಸದಾವಕಾಶವನ್ನು 
ಉಪಯೋಗಿಸಿಕೊಂಡು ಅಟ್ಲಾಂಟಿಕ್ ಸಾಗರ ಸಾವಿರ ಕಿ. ಮೀ . ಅಗಲ ತನ್ನ 
ಸಾಮ್ರಾಜ್ಯವನ್ನು ವಿಸ್ತರಿಸಿತು. ಈಗ ಖಂಡ ಖಂಡಗಳ ನಡುವೆ ಸಣ್ಣಪುಟ್ಟ 
ನೀರಿನ ತಾಣಗಳು ಸಮುದ್ರಗಳಾಗಿ ವಿಶಾಲವಾಗಲು ಹುರುಪುತೋರಿಸಿದುವು. 
ಗ್ರೀನ್ ಲ್ಯಾಂಡ್ ಉತ್ತರ ಅಮೇರಿಕದ ನಡುವೆ ಲ್ಯಾಬ್ರಡಾರ್ ಸಮುದ್ರ 
ಅಂಕುರಿಸಿತು. ಆಫ್ರಿಕಾ, ಯುರೇಷಿಯ ಖಂಡಗಳು ಗುದ್ದಾಡಿ ಈಗಿರುವ 
ಸ್ಪೇನ್ ನೆಲವನ್ನು ತಲೆ ಸುತ್ತುವಂತೆ ಮಾಡಿ ಗಿರಕಿ ಹೊಡೆಸಿದುವು. ಖಂಡಗಳು 
ಯಾದವೀ ಕಲಹಕ್ಕಿಳಿದು ಮೊದಲು ಘರ್ಷಿಸಿದಾಗ ಬಿಸ್ಕೊ ಕೊಲ್ಲಿ ಬಾಯಿ 
ತೆರೆಯಿತು. ಈ ಯುದ್ಧದ ಅಂಟುಜಾಡ್ಯ ಮಹಾ ಸಾಗರವಾದ ತೆಥಿಸ್‌ಗೂ 
ಹಬ್ಬಿತು. ಅಲ್ಲಿ ಖಂಡಗಳ ಅಂಚೇ ಬರಸೆಳೆದು ಭೂಮಿಯ ಪಾಲಾಗುತ್ತಿದ್ದರೆ 
ಜ್ವಾಲಾಮುಖಿಗಳ ಸಾಲು ದೀಪಗಳ ಬೆಳಗುತ್ತಿದ್ದವು. ಪೂರ್ವದಲ್ಲಿ 
ಎತ್ತರವಾದ ನೆಲದಿಂದ ಕೋಟಿಕೋಟಿ ಟನ್ನು ಕಲ್ಲು ಮಣ್ಣು ಕೊಚ್ಚಿ ತೆಥಿಸ್ 
ಸಾಗರದ ಪಾಲಾಗುತ್ತಿತ್ತು . ಇದಕ್ಕೆ ಪೋಷಕವಾಗಿ ಭೂಮಿ ನಡುಗಿ ಮತ್ತಷ್ಟು 
ನೆಲವನ್ನು ತೆಥಿಸ್ ಬಾಯಿಗೆ ಬಲಿ ಕೊಡುತ್ತಿತ್ತು . ಖಂಡಗಳ ಅಂಚಿನಿಂದ 
ಕೊಚ್ಚಿ ಬರುತ್ತಿದ್ದ ಮರಳು ಮಣ್ಣು ಜಾವ ದ್ವೀಪದಿಂದ ಜಿಬ್ರಾಲ್ಟರ್‌ವರೆಗೆ 
ಸಾವಧಾನವಾಗಿ ತೆಥಿಸ್ ಸಾಗರದ ತಳದಲ್ಲಿ ಸಂಚಯನವಾಗುತ್ತಿತ್ತು . ಈ 
ಸಂಚಯನವೇ ಮಹಾ ಪರ್ವತಮಾಲೆ ಹಿಮಾಲಯದ ಭೂಣ, ಹಿಮಾಲಯ 
ಹುಟ್ಟುವಾಗ ಅದು ಹಿಮವನ್ನು ತಲೆಯ ಮೇಲೆ ಹೊತ್ತು ಬೆಳೆಯಲಿಲ್ಲ ; 
ಹಿಮಾಲಯ ಹುಟ್ಟಿದ್ದು ಒಂದು ಭಯಂಕರ ಘರ್ಷಣೆಯಲ್ಲಿ , 

ತೆಥಿಸ್ ಸಾಗರದ ತುಂಬ ಪ್ರಕ್ಷುಬ್ಧ ಪರಿಸ್ಥಿತಿಯಿದ್ದಾಗ ಶಂಖದ ಹುಳುಗಳು, 
ಕವಾಟ ಹೊತ್ತ ಮೃದಂಗಿಗಳು ಸಾಗರದ ತುಂಬ ಈಜಾಡುತ್ತಿದ್ದುವು. 
ಆಕಾಶದಲ್ಲಿ ಪಕ್ಷಿಯೂ ಅಲ್ಲದ ಸರೀಸೃಪವೂ ಅಲ್ಲದ ವಿಚಿತ್ರ ಜೀವಿಗಳು 
ಹಾರಾಡುತ್ತಿದ್ದುವು. ಕಾಗೆ ಗಾತ್ರದ ರೆಕ್ಕೆಯುಳ್ಳ ಅದು ಪಕ್ಷಿರೂಪ ತಳೆದಿದ್ದರೂ 
ಕೊಕ್ಕಿನ ಒಳಗೆ ದಂತಪಂಕ್ತಿಯಿತ್ತು . ಇದು ಪಕ್ಷಿಗಳ ಪಿತಾಮಹ 
ಆರ್ಕಿಯಾಪ್ಟೆರಿಕ್ಸ್ , ಸಾಗರದಲ್ಲಿ ಸರೀಸೃಪಗಳು ಮೀನು ಹಿಡಿಯುತ್ತ 
ಇದ್ದುದನ್ನು ರೆಕ್ಕೆ ಬಡಿದು ಗಗನವೇರಿ ಆರ್ಕಿಯಾಪ್ಟೆರಿಕ್ಸ್ ನೋಡುತ್ತಿತ್ತು . 

ಕಡಲಾಮೆಗಳು ಆಗಲೂ ಅಷ್ಟೇ , ದಡದ ಮೇಲೆ ನಿರ್ಭಯವಾಗಿ ಸೂರ್ಯನ | 
ಬಿಸಿಲಿಗೆ ಮೈಯೊಡ್ಡಿ ಹಾಯಾಗಿ ಮೈಮರೆಯುತ್ತಿದ್ದುವು. ತೆಥಿಸ್ ಸಾಗರದಲ್ಲಿ 
ಹಿಮಾಲಯದ ಭೂಣ ಬೆಳೆಯುತ್ತಿತ್ತು . ಸುಣ್ಣದ ಕಲ್ಲು ಸಾಗರ ತಳದಲ್ಲಿ 
ಸಂಚಯವಾಗುತ್ತಿತ್ತು . ಖಂಡಗಳ ಅಂಚು ತೆಥಿಸ್ ಸಾಗರಕ್ಕೆ ನಿರಂತರವಾಗಿ 
ಆಹುತಿಯಾಗುತ್ತಿತ್ತು . ಬಲಿಪಶು ಮೆಲ್ಲ ಮೆಲ್ಲನೆ ಬಲಿಪೀಠದತ್ತ ಹೆಜ್ಜೆ 
ಹಾಕುವಂತೆ ಇಂಡಿಯಾವನ್ನು ಹೊತ್ತ ಖಂಡ ತೆಥಿಸ್ ಸಾಗರದತ್ತ ತೆವಳುತ್ತಿತ್ತು. 
ಆಸ್ಟ್ರೇಲಿಯಾ ಖಂಡ ಪೂರ್ವಕ್ಕೆ ವಾಲುತ್ತಾ ತೆವಳಿದರೆ ಅಂಟಾರ್ಕ್‌ಟಿಕಾ 
ಪಶ್ಚಿಮಕ್ಕೆ ಮುಖ ತಿರುಗಿಸಿಕೊಂಡು ಕುಟುಂಬದ ಸದಸ್ಯರ ಯಾತ್ರೆಯನ್ನು 
ನೋಡುತ್ತ ನಿಂತಲ್ಲೇ ನಿಂತಿತು. ಉತ್ತರ ಅಮೇರಿಕದ ಪಶ್ಚಿಮ ಅಂಚಿನಲ್ಲಿ 
ಭೂಮಿ ಮತ್ತೊಮ್ಮೆ ಬಾಯಿ ತೆರೆಯಿತು. ಅಲ್ಲಿ ತುಂಬಿದ್ದ ಹೂಳುಮೇಲೇಳಲು 
ತವಕಿಸುತ್ತಿತ್ತು . ಈಗ ದಕ್ಷಿಣ ಅಮೇರಿಕ ಆಫ್ರಿಕಾಗಳ ಸರದಿ. ಈಗಿನ ಆಫ್ರಿಕ 
ಪಶ್ಚಿಮದ ಅಂಚು ದಕ್ಷಿಣ ಅಮೇರಿಕದ ಪೂರ್ವದ ಅಂಚಿಗೆ ಹೊಲಿಗೆ ಹಾಕಿದಂತೆ 
ಕೂಡಿಕೊಂಡಿದ್ದು ಈಗ ಪ್ರತ್ಯೇಕವಾಗಲು ಹವಣಿಸಿದವು. ಖಂಡಗಳು ಪಯಣ 
ಬೆಳೆಸಲು ಪ್ರಾರಂಭಿಸಿ ಈ ಹೊತ್ತಿಗೆ ಆರೂವರೆ ಕೋಟಿ ವರ್ಷಗಳಾಗಿದ್ದುವು. 
ಜೀವ ಸಂಕುಲ ಹೊಸ ಪ್ರಭೇದಗಳಿಗೆ ಜನ್ಮವಿತ್ತಿತ್ತು . ನೆಲ ಹೊಸ ನೆಲವನ್ನು 
ಆಹ್ವಾನಿಸಿತ್ತು . ಇಡೀ ಭೂಗೋಳವೇ ಈ ಬದಲಾವಣೆಗೆ ಸಿದ್ಧವಾಗಿ ನಿಂತಿತ್ತು . 
ಕಾಲ ಉರುಳಿ ಮೆಲ್ಲಗೆ ಮತ್ತೊಂದು ಯುಗ ಆರಂಭವಾಯಿತು. ಬರುತ್ತಿದ್ದ 
ಯುಗ ಮಧ್ಯ ಜೀವಕಲ್ಪದ ಅಂತಿಮ ಯುಗ, ಆ ಯುಗ ಧರ್ಮವೇ ಬೇರೆ. 
ಇಂಡಿಯ , ಆಫ್ರಿಕ, ಯುರೇಷ್ಯ , ಅಮೇರಿಕ ಎಲ್ಲೆಲ್ಲೂ ನೆಲದ ಮೇಲೆಕಡಲ 
ಆಕ್ರಮಣ ನಡೆಯಿತು. ಜಲಪ್ರಳಯದ ಪರಾಕಾಷ್ಠೆ ಖಂಡಗಳ ಅಂಚನ್ನೆಲ್ಲ 
ಕಬಳಿಸಿ ಸಾಗರದ ಪಾಲು ಮಾಡಲು ಪ್ರಾರಂಭಿಸಿತು. ಜಲಚರಗಳಿಗೆ ಈಜಲು 
ಸಾಗರ ವಿಶಾಲವಾಯಿತು. ಈ ಯುಗದಲ್ಲಿ ಈಗಿನ ತಿರುಚಿನಾಪಳ್ಳಿ ಕೂಡ 
ಸಮುದ್ರಕ್ಕೆ ಬಲಿಯಾಗಿ ಅಲ್ಲಿ ಬಂಡಿಯ ಚಕ್ರದ ಗಾತ್ರದ ಶೀರ್ಷಪಾದಿಗಳು 
ಲೀಲಾಜಾಲವಾಗಿ ಈಜಾಡಿದವು. ಆ ಯುಗವನ್ನು ಈಗಲೂ ಶೀರ್ಷಪಾದಿಗಳ 
ಯುಗವೆಂದೇ ಸಂಬೋಧಿಸುತ್ತಾರೆ. ತಿರುಚಿನಾಪಳ್ಳಿಯ ಸುತ್ತ ಮುತ್ತಲ 
ಸೀಮೆಸುಣ್ಣದ ನಿಕ್ಷೇಪದಲ್ಲಿ ಈಗಲೂ ಶೀರ್ಷಪಾದಿಗಳ ಸಹಸ್ರ ಸಹಸ್ರ 
ಪಳೆಯುಳಿಕೆಗಳನ್ನು ಕಾಣಬಹುದು. ನೆಲಜಲಗಳ ಸ್ಪರ್ಧೆ, ಕಚ್ಚಾಟ, ಘರ್ಷಣೆ, 
ರಣರಂಗ ಇಂದು ನಿನ್ನೆಯದಲ್ಲ ,ಕೋಟಿಕೋಟಿವರ್ಷಗಳಿಂದ ನೆಲ ಜಲಗಳ 

ಮಧ್ಯ ಘೋರ ಯುದ್ದ ನಡೆದಿದೆ. ಒಮ್ಮೆ ನೆಲ ಗೆದ್ದರೆ ಮತ್ತೊಮ್ಮೆ ಸಾಗರ 
ಗೆಲ್ಲುತ್ತದೆ. ಅಂಟಾರ್ಕ್‌ಟಿಕಾ ಖಂಡವನ್ನು ಗೊಂಡ್ವಾನ ಖಂಡಗಳು ತೊರೆದು 
ಆರೂವರೆಕೋಟಿವರ್ಷಗಳು ಕಳೆದಾಗ ಅಮೇರಿಕ ಮತ್ತು ಆಫ್ರಿಕಾ ಖಂಡಗಳು 
ಸಂಪೂರ್ಣವಾಗಿ ಸ್ವತಂತ್ರ ಖಂಡಗಳಾಗಿ ಬೆಳೆದವು. ಅವುಗಳಿಗೆ ತಮ್ಮದೇ 
ನೆಲ, ತಮ್ಮ ದೇ ಜಲ, ಅಟ್ಲಾಂಟಿಕ್ ಸಾಗರ 3000 ಕಿ. ಮೀ . ಅಗಲ 
ವಿಶಾಲವಾಯಿತು. ಈಗ ಅದಕ್ಕೂ ಪ್ಯಾಂಥೆಲೆಸ್ಸಾ ಮಹಾಸಾಗರಕ್ಕೂ 
ಸಂಬಂಧವಿಲ್ಲದಷ್ಟು ಬೆಳೆಯಿತು. ಇದೇ ವೇಳೆಗೆ ಖಂಡಗಳ ಅಂಡಲೆತ ವಿಚಿತ್ರ 
ಸ್ಥಿತಿಯನ್ನು ನಿರ್ಮಿಸಿತು. ಅಟ್ಲಾಂಟಿಕ್ ಸಾಗರ ತಳದಲ್ಲಿ ಬಿರುಕು ಮೊದಲು 
ಗ್ರೀನ್ಲ್ಯಾಂಡಿನ ಪಶ್ಚಿಮಕ್ಕಿದ್ದದ್ದು ಈಗ ಉತ್ತರ ಧ್ರುವದ ಮೂಲಕ ಪೂರ್ವಕ್ಕೆ 
ತಿರುಗಿ ಬಿರಿಯಲು ಪ್ರಾರಂಭಿಸಿತು. ಆಫ್ರಿಕಾ ಖಂಡ ತನ್ನ ಉತ್ತರ ಪಯಣವನ್ನು 
ಮುಂದುವರೆಸಿತು. ಈಗ ಅದು ಅಪ್ರದಕ್ಷಿಣೆ ಹಾಕಲು ತೊಡಗಿತು. ಇದರ 
ಮೇಲಿದ್ದ ಯುರೇಷ್ಯ ಖಂಡ ಪ್ರದಕ್ಷಿಣೆ ಹಾಕಿ ಬಲಕ್ಕೆ ತಿರುಗಿತು. ಇದರ 
ಪರಿಣಾಮ ಬಲುಘೋರ, ಮಹಾಸಾಗರ ತೆಥಿಸ್ ಪೂರ್ವದ ಅಂಚು ಹಿಸುಕಿತು. 
ಕತ್ತರಿಗೆ ಸಿಕ್ಕಿದ ಅಡಕೆಯಂತೆ ಅದರ ಪರಿಸ್ಥಿತಿ. ಅತ್ತ ಅಂಟಾರ್ಕ್‌ಟಿಕಾ ಖಂಡ 
ನಿಂತ ಜಾಗದಿಂದಲೇ ಪಶ್ಚಿಮಕ್ಕೆ ಮತ್ತಷ್ಟು ತಿರುಚಿಕೊಂಡಿತು. ದಕ್ಷಿಣ 
ಅಮೇರಿಕದ ಸರಿತ ಅದರ ಅಂಚಿನಲ್ಲಿದ್ದ ತಗ್ಗಿನಿಂದ ಶಿಲೆಗಳನ್ನು ಒತ್ತಿ 
ಮೇಲೇಳುವಂತೆ ಮಾಡಿತು. ಅದರ ಪರಿಣಾಮವಾಗಿ ಯುಗದ ಅಂತ್ಯದ ವೇಳೆಗೆ 
ದೊಡ್ಡ ಯುದ್ದವೊಂದು ಮುಗಿದು ತೀರದುದ್ದಕ್ಕೂ ಆ್ಯಂಡಿಸ್ ಪರ್ವತ ಶ್ರೇಣಿ 
ತಲೆಯೆತ್ತಿತು. ಸಾಗರ ಮಧ್ಯದಲ್ಲಿ ಜ್ವಾಲಾಮುಖಿ ಸುರಿಸಿದ ಲಾವಾರಸ 
ಮಧ್ಯಸಾಗರ ಪರ್ವತವನ್ನು ನಿರ್ಮಿಸಿತು. ಅಟ್ಲಾಂಟಿಕ್ ಸಾಗರ ತಳದಲ್ಲಿ 
ಇವು ಗ್ರೀನ್ಲ್ಯಾಂಡಿನ ಅಂಚನ್ನು ಮುಟ್ಟಿದುವು. ಈಗ ಗ್ರೀನ್ಲ್ಯಾಂಡ್ 
-ಯೂರೋಪ್‌ನಿಂದ ಬೇರ್ಪಟ್ಟಿತು. ಬೋಳುಬೋಳಾಗಿದ್ದ ಇಂಡಿಯ ಅತ್ಯಂತ 
ದೂರ ಪ್ರಯಾಣ ಮಾಡಿ ತಾನೂ ಯುದ್ದದ ಸಿದ್ಧತೆಗೆ ತೊಡಗಿತು. 
ಉತ್ತರದಿಂದ ಯುರೇಷ್ಯ ಖಂಡ ದಕ್ಷಿಣಕ್ಕೆ ಒತ್ತಿ ಬಂದು ತೆಥಿಸ್ ಸಾಗರವನ್ನು 
ಬಲಿ ತೆಗೆದುಕೊಂಡರೆ ದಕ್ಷಿಣದಲ್ಲಿ ಉತ್ತರದ ಕಡೆಗೆ ನುಗ್ಗಿ ಬರುತ್ತಿದ್ದ ಪುಟಾಣಿ 
ಇಂಡಿಯ ತಾನೂ ಮಲ್ಲ ಯುದ್ದಕ್ಕೆ ನಿಂತಿತು. ತೆಥಿಸ್ ಸಾಗರವನ್ನು ಮುಚ್ಚುತ್ತ 
ಯುರೇಷ್ಯ ಖಂಡದೊಡನೆ ರಣರಂಗಕ್ಕೆ ಇಳಿಯಿತು. ಈ ಯುದ್ದ ಕೆಲವು 
ದಿನಗಳಿಗೆ, ತಿಂಗಳಿಗೆ , ವರ್ಷಗಳಿಗೆ ಕೊನೆಗೊಳ್ಳಲಿಲ್ಲ. ಸಹಸ್ರ ಸಹಸ್ರ ವರ್ಷಗಳ 

ಘೋರ ಘರ್ಷಣೆ ತೆಥಿಸ್ ಸಾಗರದ ರಣರಂಗದಲ್ಲಿ ನಡೆದಿದೆ. ಆಸ್ಟ್ರೇಲಿಯ 
ಸರಿಯುತ್ತಿದ್ದ ಖಂಡಗಳಲ್ಲಿ ಕಟ್ಟ ಕಡೆಯದು. ಅದರ ಅಂಟಾರ್ಕ್‌ಟಿಕಾ ನಂಟು 
ತುಂಬ ಹಳೆಯದು. ಕೊನೆಗೆ ಆ ಖಂಡವೂ ಅಂಟಾರ್ಕ್‌ಟಿಕಾ ತೊರೆದು ಅದನ್ನು 
ಏಕಾಂಗಿಯಾಗಿ ಮಾಡಿ ಪಯಣ ಬೆಳೆಸಿ ತೆವಳುತ್ತ ಈಗಿರುವ ಜಾಗಕ್ಕೆ ಬಂದು 
ನಿಂತಿದೆ. 

ಭೂಚರಿತ್ರೆಯಲ್ಲಿ ಹಿಮಾಲಯದ ಹುಟ್ಟು ಪ್ರಳಯವನ್ನೇ ಆಹ್ವಾನಿಸಿದೆ. 
ಇಲ್ಲಿ ಖಂಡ ಖಂಡಗಳು ಘರ್ಷಣೆಗೆ ತೊಡಗಿದಾಗ ಸಾಗರ ಜೀವಿಗಳು 
ನೆಲಕಚ್ಚಿದವು. ಕೆಲವು ಹೊರ ಓಡಿದವು. ಈ ಯುದ್ಧದಲ್ಲಿ ಸತ್ತ ಮೊದಲ 
ಕಾಲಾಳುಗಳೇ ಈ ಸಾಗರ ಜೀವಿಗಳು. 

ಇದೇ ವೇಳೆಗೆ ಮಧ್ಯ ಭಾರತದಲ್ಲಿ ಮತ್ತೊಂದು ರಣರಂಗ ಏರ್ಪಟ್ಟಿತು. 
ಭೂಮಿ ಲಕ್ಕೋಪಲಕ್ಷ ಜಾಗಗಳಲ್ಲಿ ಬಾಯಿಬಿಟ್ಟಿತು. ಬಿರಿದ ಬಾಯಿ 
ಸಾವಿರಾರು ಮೀಟರ್ ಆಳದಿಂದ ಶಿಲಾರಸ ಸುರಿಸಿ ಇಡೀ ಮಧ್ಯ ಭಾರತವನ್ನು 
ಜ್ವಾಲಾಮುಖಿಯ ತಾಣವಾಗಿ ಪರಿವರ್ತಿಸಿತು. ನೆಲದಿಂದ ಉಕ್ಕಿದ ಲಾವರಸ 
ಸಹಸ್ರ ಸಹಸ್ರ ಕಿ. ಮೀ . ನೆಲದ ಮೇಲೆ ಹಾಸಿಗೆಯಂತೆ ಹಾಸಿ ಪಶ್ಚಿಮದಲ್ಲಿ 
ಕಚ್ ನಿಂದ ಪ್ರಾರಂಭಿಸಿ ಆಂಧ್ರದ ಅಂಚನ್ನೂ ಮುಟ್ಟಿ ದಕ್ಷಿಣದಲ್ಲಿ ಬೆಳಗಾಂ, 
ರಾಯಚೂರ್‌, ಬಿಜಾಪುರದವರೆಗೆ ನುಗ್ಗಿ ಶಿಲಾರಸ ಬೆಟ್ಟಗಳನ್ನೇ ಸೃಷ್ಟಿ ಮಾಡಿ 
ಸಾಗಿತು. ಆ ಬೆಟ್ಟವೇ ಇಂದು ಮೂರುವರೆ ಲಕ್ಷ ಚದರ ಕಿ. ಮಿ . ಜಾಗ 
ಆಕ್ರಮಿಸಿ ದಖನ್ ಪ್ರಸ್ಥಭೂಮಿ ಎನ್ನಿಸಿದೆ. ಈಗಿನ ಮಧ್ಯಪ್ರದೇಶದ 
ಗೊಂಡಾರಣ್ಯದಲ್ಲಿ ಅಂಡಲೆಯುತ್ತಿದ್ದ ಪೆಡಂಭೂತಗಳನ್ನೆಲ್ಲ ಬಲಿ 
ತೆಗೆದುಕೊಂಡಿತು. ಅವುಗಳ ಪಳೆಯುಳಿಕೆಗಳು ಈಗಲೂ ಲಾವಾರಸದ 
ಮಧ್ಯದಲ್ಲಿ ದೊರೆಯುತ್ತವೆ, ಹಲವುಕೋಟಿವರ್ಷಗಳ ಹಿಂದಿನ ಘಟನೆಗಳನ್ನು 
ಅವು ನೆನಪಿಗೆ ತರುತ್ತವೆ. ಮಧ್ಯ ಜೀವ ಕಲ್ಪ ಮುಗಿದು ನವಜೀವ ಕಲ್ಪ 
ಕಾಲಿಡುವ ಹೊತ್ತಿಗೆ ಖಂಡಗಳೆಲ್ಲ ಸರಿದು ಅವು ಈಗಿರುವ ಜಾಗವನ್ನು 
ಸೇರಿದ್ದುವು. ಸಾಗರಗಳು ಅಂಕುರಿಸಿ ವಿಶ್ವ ಸಾಗರ ಶಾಶ್ವತವಾಗಿ 
ಕಣ್ಮರೆಯಾಗಿತ್ತು . ಹಿಮಾಲಯ ತೆಥಿಸ್ ಸಾಗರದಲ್ಲಿ ತಲೆಯೆತ್ತಲು ಮೊದಲ 
ಸುತ್ತಿನ ಯುದ್ದಕ್ಕೆ ಖಂಡಗಳು ಸಿದ್ಧತೆ ಮಾಡಿಕೊಂಡಿದ್ದುವು. ಲಕ್ಷದ್ವೀಪದಲ್ಲಿ 
ಇನ್ನೂ ಬೆಂಕಿಯಾಡುತ್ತಿತ್ತು . ಸಾಗರ ತಳದಲ್ಲಿ ಜ್ವಾಲಾಮುಖಿಗಳು ಎದ್ದು 
ದ್ವೀಪವಾಗುವ ಹಂತದಲ್ಲಿ ಹವಳಗಳು ಮುತ್ತಿ ಲಕ್ಷದ್ವೀಪವನ್ನು ಹವಳದ 

ದ್ವೀಪವನ್ನಾಗಿ ಮಾರ್ಪಡಿಸಿದ್ದವು. ಹಿಂದೂ ಮಹಾಸಾಗರ ತಳದಲ್ಲಿ ಬಿರಿದ 
ಬಾಯಿ ಅರೇಬಿಯವನ್ನು ಆಫ್ರಿಕಾದಿಂದ ಬೇರ್ಪಡಿಸಿತ್ತು . ಅಲ್ಲಿ ಅಡನ್ 
ಖಾರಿ ಹಾಗೂ ಕೆಂಪು ಸಮುದ್ರ ಉದಯಿಸಿದವು. ಇಂಡಿಯ , ಯುರೇಷ್ಯ 
ಖಂಡಗಳೊಡನೆ ಗುದ್ದಾಡುವುದಕ್ಕೆ ಮೊದಲು ಅಂಟಾರ್ಕ್‌ಟಿಕಾ ಖಂಡದಿಂದ 
ಒಂಬತ್ತು ಸಾವಿರ ಕಿ. ಮೀ . ಪಯಣ ಬೆಳೆಸಿ ಅತಿ ದೂರ ಸಾಗಿದ ದಾಖಲೆಯನ್ನು 
ತನ್ನ ದಾಗಿ ಮಾಡಿಕೊಂಡಿತು. ಈ ದೂರವನ್ನು ಕ್ರಮಿಸಲು ಇಂಡಿಯಾ 
ತೆಗೆದುಕೊಂಡ ಕಾಲ ಇಪ್ಪತ್ತು ಕೋಟಿ ವರ್ಷಗಳು! 


ಸ್ಮಶಾನ ಹೇಳಿದ ಸಾಕ್ಷಿ 


ಬೆಳೆದ ಆನೆಯೊಂದು ನಿಧಾನವಾಗಿ ಹೆಜ್ಜೆ ಹಾಕುತ್ತಾ ಸಾಗುತ್ತಿದ್ದರೆ ಥಟ್ಟನೆ 
ಅದರ ಬೃಹತ್ ಗಾತ್ರ ಕಣ್ಣಿಗೆ ಬೀಳುತ್ತದೆ. ತನ್ನ ದೊಡ್ಡ ದೇಹವನ್ನು 
ಕಂಬದಂತಹ ಕಾಲುಗಳ ಮೇಲೆಹೊತ್ತು ಅದು ಸಾಗುತ್ತಿದ್ದರೆ ಪುಟ್ಟ ಬೆಟ್ಟವೇ 
ಚಲಿಸುತ್ತಿರುವಂತೆ ಭಾಸವಾಗುತ್ತದೆ. ಬೆಟ್ಟ ಗುಡ್ಡಗಳ ಬಳಿ ಹೆದ್ದಾರಿಯಲ್ಲಿ 
ಹಾದು ಹೋಗುವಾಗ ಬೆಟ್ಟದ ತುದಿಯಿಂದ ಇನ್ನೇನು ಉರುಳಿ ಬೀಳುತ್ತದೆಂಬ 
ಭಂಗಿಯಲ್ಲಿ ನಿಂತ ಹೆಬ್ಬಂಡೆಗಳನ್ನು ನೋಡಿದರೆ ಆಶ್ಚರ್ಯವಾಗಿ ಎದೆ 
ನಡುಗುತ್ತದೆ. ಕಿಲೋಮೀಟರ್‌ಗಟ್ಟಳೆ ಸಾಗುವ ಬೆಟ್ಟ ಗುಡ್ಡಗಳ ಶಿಲಾ 
ರಾಶಿಯನ್ನು ನೋಡಿದರೆ ಭೂಮಿ ಈ ಭಾರವನ್ನು ಹೇಗೆ ಹೊತ್ತಿದೆಯೆಂದು 
ದಿಗ್ಧಮೆಯಾಗುತ್ತದೆ. ಇಂಥ ಬೃಹತ್ ಗಾತ್ರದ ಮುಂದೆ ಮಾನವರಾದ 
ನಾವು ತುಂಬ ವಾಮನರಾಗಿ ಕಾಣುತ್ತೇವೆ. ಸಹಜವಾಗಿಯೇ ಸೃಷ್ಟಿಯ ಬಗ್ಗೆ 
ನಮಗರಿವಿಲ್ಲದೆ ತಲೆದೂಗುತ್ತೇವೆ. ಪರಿಸ್ಥಿತಿ ಹೀಗಿರುವಾಗ ನಾವು ನಿಂತಿರುವ 
ನೆಲ, ಪರ್ವತ, ಬೆಟ್ಟ , ಗುಡ್ಡ, ಕಾಡು, ಮೇಡು, ನದಿ, ಸಾಗರ ಎಲ್ಲವನ್ನೂ 
ಹೊತ್ತು ಭೂಖಂಡ ಹಡಗಿನಂತೆ ಯಾತ್ರೆ ಮಾಡಿ ಇಪ್ಪತ್ತುಕೋಟಿವರ್ಷಗಳಲ್ಲಿ 
ಸಾವಿರಾರು ಕಿ. ಮೀ . ದೂರ ಪಯಣ ಮಾಡಿದೆಯೆಂದರೆ ಯಾರು 
ನಂಬುತ್ತಾರೆ? ಏಕೆಂದರೆ ಇದನ್ನು ಪರೀಕ್ಷಿಸಲು ಆಗ ಈ ಮಾನವ ಪ್ರಾಣಿಯೇ 
ಇರಲಿಲ್ಲ . ಹಾಗಾದರೆ ಇದು ಕಟ್ಟು ಕತೆಯೇ ? ಯಾವುದು ಆ ದೈತ್ಯ ಶಕ್ತಿ 
ಇಡೀ ಖಂಡವನ್ನು ತೆವಳುವಂತೆ ಮಾಡಿದ್ದು ? ಮಾನವ ಸಾಹಸಕ್ಕೆ 

ಸಾಮಾನ್ಯವಾಗಿ ಯೂರೋಪಿಯನ್ನರಾದರೆ ಹರ್ಕ್ಕುಲಸ್‌ನ ಹೆಸರು 
ಹೇಳುತ್ತಾರೆ. ನಾವು ಇದೇ ಸಾಹಸಕ್ಕಾಗಿ ಮಹಾಭಾರತದ ಭೀಮನ ಹೆಸರು 
ಹೇಳುತ್ತೇವೆ. ಅವನು ಮಗುವಾಗಿದ್ದಾಗ ಕಲ್ಲು ಬಂಡೆಯ ಮೇಲೆ ಬಿದ್ದು 
ಬಂಡೆಯೇ ಚೂರಾಯಿತಂತೆ. ಮೂರ್ಛಾವಸ್ಥೆಯಲ್ಲಿದ್ದ ಲಕ್ಷ್ಮಣನನ್ನು 
ಎಚ್ಚರಿಸಲು ರಾಮಾಯಣದಲ್ಲಿ ಹನುಮಂತ ಸಂಜೀವಿನಿ ಪರ್ವತವನ್ನೇ ಕಿತ್ತು 
ತಂದನಂತೆ. ಕೃಷ್ಣ ಗೋವರ್ಧನ ಗಿರಿಯನ್ನೇ ಎತ್ತಿ ಹಿಡಿದ ವರ್ಣನೆ ಯಾರಿಗೆ 
ತಾನೇ ಪ್ರಿಯವಾಗಲಾರದು. 


ಆಫ್ರಿಕ ಮತ್ತು ದಕ್ಷಿಣ ಅಮೆರಿಕದ ಅಂಚು ಹೊಂದಾಣಿಕೆ , ಪೀಠಭೂಮಿಯ ಹಂಚಿಕೆಯಲ್ಲಿ ಏಕತೆ 

ಕಾಣಬಹುದು 
ಜಗತ್ತಿಗೆ ಕಣ್ಣು ತೆರೆಸಿದ ವೆಗೆನರ್ ಬಾಳಿ ಬದುಕಿದ್ದು ವಿಜ್ಞಾನದ 
ಯುಗದಲ್ಲಿ ಅವನು ಖಂಡಗಳು ಅಲೆದಿವೆಯೆಂದು ಆತ್ಮ ವಿಶ್ವಾಸವಾಗಿ 
ಹೇಳಿದರೂ ಸುಲಭವಾಗಿ ಯಾರೂ ಒಪ್ಪಲಿಲ್ಲ . ಭೂಮಿಯ ಬಗ್ಗೆ ಇಪ್ಪತ್ತನೆಯ 
ಶತಮಾನದ ಆದಿಯಲ್ಲಿ ಇದ್ದ ಕಲ್ಪನೆಗಳೇ ಬೇರೆ, ಆಗ ಭೂಮಿ ಗಾತ್ರದಲ್ಲಿ 
ಕುಗ್ಗುತ್ತಿದೆಯೆಂದು ಬಗೆದಿದ್ದರು. ತಿರುಳಿನಿಂದ ಭೂ ಹೊರಚಿಪ್ಪಿನವರೆಗೆ 
ಭೂಮಿ ವಿಕಾಸವಾಗುತ್ತಿದೆಯೆಂದು ವಿಜ್ಞಾನಿಗಳು ವಾದಿಸುತ್ತಿದ್ದರು. ಒಣಗಿದ 
ಸೇಬಿನ ಮೇಲೆ ಗೆರೆಗಳು ಮೂಡಿದಂತೆ ಕುಗ್ಗುತ್ತಿರುವ ಭೂಮಿಯ ಮೇಲೆ 

ಪರ್ವತಗಳು ಎದ್ದಿವೆ ಎಂದು ಉದಾಹರಣೆಗಳನ್ನು ಕೊಡುತ್ತಿದ್ದರು. ಒತ್ತಡ 
ಸಹಿಸದೆ ಭೂಮಿ ಆಳಕ್ಕೆ ಕುಸಿದು ಆ ಭಾಗಗಳಲ್ಲಿ ಸಾಗರಗಳಾಗಿವೆ . ಒತ್ತಡ 
ತಟ್ಟಿ ಕೊಂಡ ಭೂಭಾಗ ಖಂಡಗಳಾಗಿವೆ ಎಂದು ಸಮರ್ಥನೆ ನೀಡುತ್ತಿದ್ದರು. 
ಇಂಥ ವಿಜ್ಞಾನಿಗಳ ಸಮ್ಮುಖದಲ್ಲಿ ಭೂಖಂಡಗಳು ಅಲೆದಿವೆ ಎಂಬ 
ಅಸಾಧಾರಣ ಅಂಶವನ್ನು ತೆಗೆನರ್ ಆಧಾರ ಸಹಿತ ವಿವರಿಸಬೇಕಾಗಿತ್ತು . 
ಅದು ಸುಲಭದ ಕೆಲಸವಾಗಿರಲಿಲ್ಲ . ಭೂಗೋಳವನ್ನೇ ಅವರ ಕಣ್ಣೆದುರು 
ಕಿತ್ತಲೆಯ ತೊಳೆಯಂತೆ ಬಿಡಿಸಿ ಬಿಡಿಸಿ ತೋರಿಸಬೇಕಾಗಿತ್ತು . ವೆಗೆನರ್ 
ಧೃತಿಗೆಡಲಿಲ್ಲ . ದೊಡ್ಡ ದೊಡ್ಡ ಪ್ರಯೋಗ ಮಾಡಿ ತೋರಿಸಲು ಅವನು 
ಪ್ರಯೋಗಾಲಯಕ್ಕೆ ಶರಣಾದವನಲ್ಲ . ಭೂಮಿಯೇ ಅವನಿಗೆ ಆಲಯ ಜೊತೆಗೆ 
ಪ್ರಯೋಗಾಲಯ , ಅವನ ಗಮನವೆಲ್ಲ ಆಫ್ರಿಕ ಖಂಡದ ಪಶ್ಚಿಮ ತೀರ 
ಮತ್ತು ದಕ್ಷಿಣ ಅಮೇರಿಕದ ಪೂರ್ವ ತೀರದತ್ತ ಕೇಂದ್ರವಾಗಿತ್ತು . ಇವೆರಡನ್ನೂ 
ಪಕ್ಕಪಕ್ಕದಲ್ಲಿ ತಂದು ಜೋಡಿಸಿದರೆ ಸೊಗಸಾಗಿ ಅವುಗಳ ಅಂಚು 
ಕೂಡಿಕೊಂಡು ಇವೆರಡೂ ಒಂದೇ ಖಂಡವೆನ್ನುವ ಮಟ್ಟಿಗೆ 
ಬೆಸುಗೆಯಾಗುತ್ತಿತ್ತು . ಇದನ್ನೇ ಮುಂದೆ ತುಂಡು ಚಿತ್ರದ ತೊಡಕು ( ಜಿಗ್ 
ಸಾ ಪಸಲ್) ಎಂದು ವಿಜ್ಞಾನಿಗಳು ಹೆಸರಿತ್ತರು. ಗರಗಸದಲ್ಲಿ ಕೊಯ್ದು 
ಹೊಂದಿಸಿದ ಮರದ ಚಿತ್ರಪಟದಂತೆ ಈ ಎರಡು ಖಂಡಗಳ ಅಂಚುಗಳು 
ಹೊಂದಿಕೊಳ್ಳುತ್ತಿದ್ದವು. ಅದನ್ನೇ ಬೊಟ್ಟು ಮಾಡಿ ತೋರಿಸಿದ ವೆಗೆನರ್ ಈ 
ಹೊಂದಾಣಿಕೆಯನ್ನು ವಿವರಿಸಿದ್ದು ಹೀಗೆ: 

' ಇದು ಹರಿದು ಚೂರಾದ ವೃತ್ತಪತ್ರಿಕೆಯ ಅಂಚನ್ನು ಕೂಡಿಸಿ ಸಮಾಚಾರದ 
ಮುದ್ರಿತ ಪಂಕ್ತಿಗಳನ್ನು ಅವುಗಳ ಸಾಲಿನಲ್ಲೇ ಬರುವಂತೆ ಕೂಡಿಸುವ ಹಾಗೆ. 
ಹಾಗೇನಾದರೂ ಸಾಲುಗಳು ಕೂಡಿದರೆ ಬರುವ ಅರ್ಥ ಇವು ಮೂಲದಲ್ಲಿ 
ಇದ್ದದ್ದೇ ಹೀಗೆ ಎಂದು. ಒಂದು ವೇಳೆ ಒಂದು ಸಾಲು ಕೂಡಿಬಂದರೆ ಆಗ 
ಸಾಲಿನ ನಿರಂತರತೆಯ ಬಗ್ಗೆ ಸ್ವಲ್ಪ ಯೋಚಿಸಬೇಕಾಗುತ್ತದೆ. ಇದಕ್ಕೆ ಬದಲು 
ಅನೇಕ ಸಾಲುಗಳು ಕೂಡಿಬಂದರೆ ಅವು ಒಂದಾಗಿರುವ ಸಾಧ್ಯತೆ ತೀರ ಹೆಚ್ಚು '. 
- ಕೇವಲ ಅಂಚಷ್ಟೇ ಅಲ್ಲ , ಈ ಎರಡೂ ಖಂಡಗಳಲ್ಲಿ ಹಂಚಿಹೋಗಿದ್ದ 
ಪೀಠ ಭೂಮಿ ಎಂದರೆ ಕರ್ನಾಟಕದಂತಹ ಗಟ್ಟಿ ಕಲ್ಲಿನ ನೆಲ ಕೂಡ ಬಹು 
ಚೊಕ್ಕವಾಗಿ ಹೊಂದಾಣಿಕೆ ತೋರಿಸಿತು. ಈಗ ಮೊಂಡು ವಾದ ಹಿಡಿದಿದ್ದ 
ವಿಜ್ಞಾನಿಗಳು ಕಣ್ಣು ತೆರೆದರು. ಆದರೂ ಇದಿಷ್ಟೇ ಪುರಾವೆ ಸಾಕೇ ಎಂದು 

ಕೇಳಿದರು. ಭೂಮಿ ಅಖಂಡವಾಗಿಯೇ ಇದ್ದ ಇಪ್ಪತ್ತು ಕೋಟಿ ವರ್ಷಗಳ 
ಹಿಂದೆ ಈ ಎರಡೂ ಖಂಡಗಳಲ್ಲಿ ಮೀಸೋಸಾರಸ್ ಎಂಬ ಸರಿಸೃಪಗಳು 
ಧಾರಾಳವಾಗಿ ವಾಸಿಸುತ್ತಿದ್ದವು. ವಿಶೇಷವೆಂದರೆ ಈ ಉಡದಂತಹ ಸರೀಸೃಪ 
ಬೇರೆಲ್ಲೂ ಕಾಣಿಸಿಕೊಂಡ ದಾಖಲೆಗಳಿಲ್ಲ . ಅವು ಈ ಎರಡು ಖಂಡಗಳಿಗಷ್ಟೇ 
ಸೀಮಿತವಾಗಿದ್ದುವು. ಆ ಎರಡೂ ನೆಲೆಗಳ ನೈಸರ್ಗಿಕ ಸಮಾಧಿಯಲ್ಲಿ ಈ 


ದಕ್ಷಿಣ 
ಅಮೇರಿಕ 


ಮೀಸೋಸಾರಸ್ ಸರೀಸೃಪದ ಹಂಚಿಕೆ ಈ ಎರಡು ಖಂಡಗಳಲ್ಲಿ ಮಾತ್ರ ಕಂಡು ಬರುತ್ತದೆ 
ಸರೀಸೃಪಗಳ ಪಳೆಯುಳಿಕೆಗಳು ದೊರೆತು ಹಿಂದೆ ಒಂದೇ ನೆಲದಲ್ಲಿ 
ವಾಸಿಸುತ್ತಿದ್ದುವೆಂದು ಸಾಕ್ಷಿ ನುಡಿದವು. ಮೊಂಡು ವಾದದ ವಿಜ್ಞಾನಿಗಳು 
ಇದನ್ನೂ ಒಪ್ಪಲಿಲ್ಲ . ರುಂಡವನ್ನು ಕಡಿದು ತಂದರೂ ಇದು ಕುಂಬಳ ಕಾಯಿ 
ಎನ್ನುತ್ತಿದ್ದ ಕಾಲ. ಈ ಸರೀಸೃಪಗಳು ದೊರೆತ ಮಾತ್ರಕ್ಕೆ ಖಂಡ 
ಅಲೆದಿವೆಯೆಂದು ಒಪ್ಪಬೇಕೆ? ಅವರು ಇಂತಹ ಪ್ರಶ್ನೆಗಳನ್ನೇ ಕೇಳುತ್ತಿದ್ದರು. 
ಈ ಪ್ರಾಣಿಗಳು ಭೂ ಸೇತುವೆಯ ಮೇಲೆ ಹಾಯ್ದು ಆ ಖಂಡದಿಂದ ಈ 
ಖಂಡಕ್ಕೆ ಇಲ್ಲಿಂದ ಅಲ್ಲಿಗೆ ಧಾರಾಳವಾಗಿ ಸರಿದಾಡಿದರೂ ಕೂಡ ಅವುಗಳ 
ಪಳೆಯುಳಿಕೆ ಎರಡೂ ಖಂಡಗಳಲ್ಲಿ ಸಿಕ್ಕಬಹುದಲ್ಲ ಎಂದು ತಮ್ಮ ನಿಲುವನ್ನು 
ಸಮರ್ಥಿಸಿಕೊಂಡರು. ವಾಸ್ತವವಾಗಿ ಈ ಭೂ ಸೇತುವೆಗಳ ಕಲ್ಪನೆ ಜಗತ್ತನ್ನು 
ಎಷ್ಟು ಬೇಗ ಸೆರೆಹಿಡಿಯಿತೆಂದರೆ ಯಾವುದೇ ಪ್ರಾಣಿಗಳು ಖಂಡದಿಂದ ಖಂಡಕ್ಕೆ 
ವಲಸೆಯನ್ನು ಈ ಸೇತುವೆಗಳು ಉತ್ತರಿಸುತ್ತಿದ್ದುವು. ಹತ್ತೊಂಬತ್ತನೆಯ 
ಶತಮಾನದ ಕೊನೆಯ ವೇಳೆಗೆ ಭೂ ಸೇತುವೆಯ ಬಗ್ಗೆ ಮಾತನಾಡುವುದೇ 
ವಿಜ್ಞಾನ ಕ್ಷೇತ್ರಗಳಲ್ಲಿ ಹೆಮ್ಮೆಯ ವಿಚಾರವಾಗಿತ್ತು , ಪ್ರತಿಷ್ಠೆಯ 
ಸಂಕೇತವಾಗಿತ್ತು . ದಕ್ಷಿಣ ಅಮೆರಿಕ ಮತ್ತು ಆಫ್ರಿಕಾ ಖಂಡಗಳ ನಡುವೆ 

ವಿಜ್ಞಾನಿಗಳು ಊಹಿಸಿದ ಸೇತುವೆ ಎಷ್ಟು ದೊಡ್ಡದಾಗಿತ್ತೆಂದರೆ ಅದರ ಒಟ್ಟಾರೆ 
ಗಾತ್ರ ಈ ಎರಡೂ ಖಂಡಗಳ ಗಾತ್ರವನ್ನು ಮೀರಿಸಿತ್ತು . ಪ್ರಾಚೀನ ಜೀವಿಗಳು 
ಸೇತುವೆಯ ಮೇಲೆ ಸಾಗಿ ಬೇರೆ ಬೇರೆ ಖಂಡಗಳಲ್ಲಿ ಹಂಚಿ ವಿಕಾಸದ ಬೇರೆ 
ಬೇರೆ ದಾರಿಗಳನ್ನು ಅನುಸರಿಸಿದವು ಎಂದು ವಿಜ್ಞಾನಿಗಳು ಊಹಿಸಿದರು. 
ಆರೂವರೆ ಕೋಟಿ ವರ್ಷಗಳ ಹಿಂದೆ ಇಂತಹ ಸೇತುವೆಗಳು ಸಮುದ್ರದ 
ಪಾಲಾಗಿರಬಹುದೆಂದು ವಿಜ್ಞಾನಿಗಳು ಶಂಕಿಸಿದರು. ಇಪ್ಪತ್ತನೆಯ 


ಭೂ ಸೇತುವೆಗಳ ಮೂಲಕ ಪ್ರಾಣಿಗಳು ಖಂಡಗಳನ್ನು ದಾಟಿವೆ ಎಂಬ ಕಲ್ಪನೆ 


ಬ್ರೆಜಿಲ್ ಇನಿಶಿದು , ಬಡ 


ಭೂ ಸೇತುವೆ 


ಮದಗ 


19ನೇ ಶತಮಾನದ ಕಲ್ಪನೆ 

" " शप्ट उ 


ಇಂಡಿರು 


ಗೋಂಡ್ವಾನ ಭೂ ಸೇತುವೆ 


20ನೇ ಶತಮಾನದ ಕಲ್ಪನೆ 

ಶತಮಾನದಲ್ಲಿ ಅಂತಹ ದೊಡ್ಡ ಗಾತ್ರದ ಸೇತುವೆಗಳ ಬಗ್ಗೆ ನಂಬಿಕೆ 
ಇರದಿದ್ದರೂ ವಿಜ್ಞಾನಿಗಳು ಸಾಧಾರಣ ಗಾತ್ರದ ಸೇತುವೆಗಳ ಬಗ್ಗೆ ತಮ್ಮ 
ಊಹೆಯನ್ನು ವಿಸ್ತರಿಸಿದರು. ಬ್ರೆಜಿಲ್ ಮತ್ತು ಪಶ್ಚಿಮ ಆಫ್ರಿಕ ಖಂಡಗಳನ್ನು 
ಸಂಪರ್ಕಿಸುವ ಒಂದು ಸೇತುವೆ, ಭಾರತ ಮಡಗಾಸ್ಕರ್‌ಗಳನ್ನು ಕೂಡಿಸುವ 
ಸಹಸ್ರಾರು ಕಿ. ಮೀ . ಉದ್ದದ ಮತ್ತೊಂದು ಸೇತುವೆಯನ್ನು ಕಲ್ಪಿಸಿದರು. 
ಅದರಲ್ಲೂ ಭಾರತ ಮಡಗಾಸ್ಕರ್ ನಡುವೆ ಕಲ್ಪಿಸಿದ ಸೇತುವೆಯನ್ನು 
ಗೊಂಡ್ವಾನ ಸೇತುವೆ ಎಂದು ಕರೆದರು. ಇದರ ಮೇಲೆ ಪೆಡಂಭೂತಗಳು 
ಸಾಲುಗಟ್ಟಿ ಅಲ್ಲಿಂದ ಇಲ್ಲಿಗೆ ಓಡಾಡಿವೆ ಎಂದರು. ಇನ್ನೂ ಮುಂದುವರಿದು 
ನರಿಮುಖದ ಲೆಮೂರ್ ಎಂಬ ಮಂಗನ ಉದಾಹರಣೆ ನೀಡುತ್ತ ಅವುಗಳ 
ಭೌಗೋಳಿಕ ಹಂಚಿಕೆಯತ್ತ ಬೊಟ್ಟು ಮಾಡಿ ತೋರಿಸಿದರು. ಈ ಮಂಗಗಳು 
ಇಂದಿಗೂ ಭಾರತ, ಸಿಲೋನ್, ಆಸ್ಟ್ರೇಯ ಏಷ್ಯಾ ಮತ್ತು ಮಡಗಾಸ್ಕರ್‌ಗಳಲ್ಲಿ 
ಕಂಡುಬರುತ್ತವೆ. ಈ ಮಂಗಗಳು ಈ ಸೇತುವೆಯನ್ನು ಬಳಸಿರಬಾರದೇಕೆ 
ಎಂದು ತರ್ಕ ಮುಂದೊಡ್ಡಿದರು. ಅಷ್ಟೇ ಅಲ್ಲ , ಊಹೆಯನ್ನು ಬೆಳೆಯಬಿಟ್ಟು 
ಲಮೂರಿಯ ಎನ್ನುವ ದ್ವೀಪವೇ ಮಧ್ಯ ಭಾಗದಲ್ಲಿತ್ತು. ಅದು ಮುಳುಗಿ 
ಸಾಗರದ ಪಾಲಾಗಿರಬೇಕೆಂದು ಶಂಕಿಸಿದರು. 

ಸಾಗರಜೀವಿಗಳಾದರೆ ಅವು ಈಜಿ ಖಂಡದಿಂದ ಖಂಡಕ್ಕೆ ಸಾಗಬಲ್ಲವು. 
ಇಂದಿಗೂ ತಿಮಿಂಗಿಲಗಳು ಉತ್ತರ ಧ್ರುವದಿಂದ ದಕ್ಷಿಣ ಧ್ರುವದವರೆಗೆ 
ಧಾರಾಳವಾಗಿ ವಲಸೆ ಹೋಗುತ್ತದೆ. ಆಹಾರವನ್ನರಸಿ ಸೀಲ್ ಪ್ರಾಣಿಗಳು 
ಸಾವಿರಾರು ಕಿ. ಮೀ . ಪ್ರಯಾಣ ಮಾಡುವುದು ಸಾಧಾರಣ ಸಂಗತಿ . ಸಾಗರ 
ಜೀವಿಗಳಿಗೆ ಮಾತ್ರ ಇಂತಹ ಸವಲತ್ತು ಪ್ರಕೃತಿದತ್ತವಾಗಿ ಬಂದಿವೆ . ನೆಲದ 
ಮೇಲಿನ ಮಂಗಗಳಿಗೆ ಮಂಗಗಳು ಮರದಿಂದ ಮರಕ್ಕೆ ಜಿಗಿಯಬಹುದು, 
ಖಂಡದಿಂದ ಖಂಡಕ್ಕೆ ಜಿಗಿಯಬಲ್ಲವೆ? ಅದು ಸಾಧ್ಯವಾಗಿರುವುದು ರಾಮಾಯಣದ 
ಹನುಮಂತನಿಗೆ ಮಾತ್ರ ಭೂಮಿಯ ಜೀವಿಗಳಿಗೆ ಚಲನೆಗೆ ನೆಲದ ಆಧಾರವೇ 
ಬೇಕು. ಸೇತುವೆಗಳನ್ನೇನೋ ಊಹಿಸಿದ್ದು ಸುಲಭ . ಆದರೆ ಅವುಗಳಿದ್ದವೆಂದು 
ಸಮರ್ಥನೆ ಮಾಡಿಕೊಳ್ಳುವುದು ತುಂಬ ಕ್ಲಿಷ್ಟವಾದ ಸಂಗತಿಯಾಗಿತ್ತು . 
ಸಾಗರವನ್ನು ಹಾಯಲು ಸೇತುವೆ ನಿರ್ಮಿಸುತ್ತಿದ್ದುದನ್ನು ರಾಮಾಯಣವೇ 
ಉಲ್ಲೇಖಿಸುತ್ತದೆ. ಲಂಕೆಗೆ ಸೇತುವೆ ಕಟ್ಟಿದ ವಾನರ ಸೈನ್ಯದ ವರ್ಣನೆ ನಮ್ಮನ್ನು 
ಚಕಿತಗೊಳಿಸುತ್ತದೆ. ಅಂತಹ ಸೇತುವೆಗಳ ಕಲ್ಪನೆ ವಿಜ್ಞಾನ ಕ್ಷೇತ್ರಕ್ಕೂ 

ನುಸುಳಿದ್ದು ಆಶ್ಚರ್ಯವಲ್ಲ . ಆದರೆ ಆ ಸೇತುವೆಗಳಿದ್ದ ಜಾಗದಲ್ಲಿ ಯಾವ 
ಗುರುತೂ ಕಾಣದೇ ಇದ್ದದ್ದು ಅತ್ಯಂತ ಸೋಜಿಗ. ಅವು ಕುಸಿದುಬಿದ್ದು 
ಸಾಗರ ತಳವನ್ನು ಸೇರಿವೆ ಎಂಬ ಸಂಗತಿ ಅಪಹಾಸ್ಯಕ್ಕೀಡಾಯಿತು. ಅಲ್ಲದೆ 
ಇಪ್ಪತ್ತನೆಯ ಶತಮಾನದ ಪ್ರಾರಂಭದಲ್ಲೇ ಭೂಮಿಯ ರಚನೆಯ ಬಗ್ಗೆ 
ಸಾಮಾನ್ಯ ಅರಿವು ವಿಜ್ಞಾನಿಗಳಿಗಿತ್ತು . ಭೂ ಹೊರಚಿಪ್ಪು ಸಿಲಿಕಾ 
ಸಂಯೋಜನೆಯಿಂದ ಕೂಡಿದ ಭೂಗೋಳದ ಹೊರಭಾಗ ಎಂಬುದನ್ನು 
ವಗೆನರ್ ಕೂಡ ತೋರಿಸಿದ್ದ . ಇದು ಹಗುರ ಕಲ್ಲಿನಿಂದಾದ ಭೂಮಿಯ 
ಚಿಪ್ಪು. ಆದರೆ ಸಾಗರ ತಳ ಲಾವಾರಸದಿಂದ ಆರಿದ ಬಸಾಲ್ಟ್ ಎನ್ನುವ 
ಸಾಂದ್ರವಾದ ಶಿಲೆಯಿಂದ ರೂಪಿತವಾಗಿದೆ. ಇವೆರಡರಲ್ಲಿ 
ಸಂಯೋಜನೆಯಲ್ಲಾಗಲಿ, ಸಾಂದ್ರತೆಯಲ್ಲಾಗಲಿ ಅಥವಾ ಅವುಗಳ 
ರಚನೆಯಿಂದಾಗಲಿ ಸಾಮ್ಯವೇ ಇಲ್ಲ . ಒಂದು ವೇಳೆ ಸೇತುವೆ ಕುಸಿದು ಸಾಗರ 
ತಳದ ಪಾಲಾಗಿದ್ದರೆ ಅದರ ಅವಶೇಷಗಳು ಸಾಗರ ತಳದಲ್ಲಿ 
ದೊರೆಯಬೇಕಾಗಿತ್ತು . ಇದು ಎಲ್ಲೂ ದೊರೆಯದ ಪುರಾವೆ, ಸೇತುವೆಗಳನ್ನು 
ನಂಬಿದ್ದ ವಿಜ್ಞಾನಿಗಳ ಕಲ್ಪನೆಯ ಸೇತುವೆ ಇದರೊಂದಿಗೆ ಮುರಿದು ಬಿತ್ತು . 
ಖಂಡಗಳು ಅಲೆದಾಡಿರುವ ಸಂಗತಿಯನ್ನು ಪಳೆಯುಳಿಕೆಗಳ ಏಕಪ್ರಕಾರವಾದ 
ಹಂಚಿಕೆ ತೋರಿಸಿತು. 
- ಒಬ್ಬ ವ್ಯಕ್ತಿ ಅಪರಾಧಿ ಎಂದು ಸಾಬೀತು ಮಾಡಲು ಅವೆಷ್ಟು ಪುರಾವೆಗಳು 
ಬೇಕು? ಅಪರಾಧದ ಸ್ಥಳದಲ್ಲಿ ಅವನ ಗಮನಕ್ಕೆ ಬರದೆ ಬಿಟ್ಟು ಹೋದ 
ಎಷ್ಟೋ ಪುರಾವೆಗಳು ಅಪರಾಧಕ್ಕೆ ಸಾಕ್ಷಿ ಒದಗಿಸುತ್ತವೆ. ತಲೆ ಕೂದಲಿನ 
ಎಳೆಯಿಂದ ಹಿಡಿದು ಬೆರಳಚ್ಚಿನವರೆಗೆ, ಹೆಜ್ಜೆ ಗುರುತಿನಿಂದ ಹಿಡಿದು ಅವನ 
ದೇಹದ ವಾಸನೆಯವರೆಗೆ ನಾಯಿಗಳು ಮೂಸಿ ಮೂಸಿ ಅಪರಾಧಿಯನ್ನು 
ಹಿಂಬಾಲಿಸುವುದಿಲ್ಲವೆ? ಕೊನೆಗೆ ಕಳ್ಳ ಸಿಕ್ಕಿಬಿದ್ದಾಗಲೂ ಅವನ ಎದೆಯ 
ಡವಡವದಿಂದಲೂ ಅಪರಾಧಿಯೆಂದು ಪತ್ತೆಹಚ್ಚಬಹುದು. ಇಲ್ಲಿ ನಾವು 
ಮುಖ್ಯವಾಗಿ ಒಂದು ಅಂಶ ಗಮನಿಸಬೇಕು. ಅಪರಾಧಿ ಎಲ್ಲಿಂದಲೋ 
ಬರುತ್ತಾನೆ, ತನ್ನ ಕೃತ್ಯವೆಸಗಿ ಎಲ್ಲಿಗೋ ಹೋಗುತ್ತಾನೆ. ಪುರಾವೆಗಳು ಮಾತ್ರ 
ಅವನಿಗೆ ಅರಿವಿರಲಿ ಬಿಡಲಿ ಅವನ ಎಲ್ಲ ಕಾರ್ಯಗಳನ್ನು ಚಾಚೂ ತಪ್ಪದೆ 
ಹೇಳುತ್ತವೆ. ಒಬ್ಬ ವ್ಯಕ್ತಿಗೆ ಇದನ್ನು ಅನ್ವಯಿಸಬಹುದಾದರೆ ಇಡಿಯ 
ಭೂಮಿಯಲ್ಲಿ ಖಂಡಗಳೇ ಒಂದೆಡೆಯಿಂದ ಮತ್ತೊಂದೆಡೆಗೆ ಚಲಿಸಿವೆಯೆಂದರೆ 

ನಾವು ಅದಕ್ಕೆ ಪುರಾವೆಗಳನ್ನು ಬೆಟ್ಟದಷ್ಟು ಹುಡುಕುತ್ತಾ ಹೋಗಬಹುದು. 
- ಇಂಡಿಯವನ್ನು ಹೊತ್ತ ಭೂಮಿ ಒಂಬತ್ತು ಸಾವಿರ ಕಿ. ಮೀ . ದೂರದಿಂದ 
ಸರಿದು ಬಂದದ್ದನ್ನು ದಾಖಲೆ ಮಾಡಿಕೊಳ್ಳಬೇಕಾದರೆ ನಾವು ಯಾವುದರ 
ಮೊರೆ ಹೋಗಬೇಕು? ತನ್ನ ತವರು ಮನೆ ತೊರೆದು ಇಪ್ಪತ್ತು ಕೋಟಿ 
ವರ್ಷಗಳಾಗಿವೆ. ಇದನ್ನು ಇಪ್ಪತ್ತು ಕೋಟಿ ವರ್ಷಗಳ ಹಿಂದಿನ ಇಂಡಿಯಾದ 
ಬಾಲಾಪರಾಧವೆಂದೇ ಪರಿಗಣಿಸೋಣ. ಇಂಡಿಯ ಒಂದೇ ಅಲ್ಲ , ಗೊಂಡ್ವಾನ 
ಕುಟುಂಬದ ಸದಸ್ಯರೆಲ್ಲರೂ ಇದೇ ಅಪರಾಧವೆಸಗಿದ್ದರು. ಆದರೆ 
ಇಂಡಿಯಾದಷ್ಟು ದೂರ ಬೇರಾವ ಖಂಡಗಳು ಚಲಿಸಿಲ್ಲ . ದೊಡ್ಡ ಮನೆಯಿಂದ 
ಜಾರಿಕೊಂಡ ಮೇಲೆಹಿಂತಿರುಗಿ ನೋಡಿಲ್ಲ . ಅಷ್ಟೇ ಅಲ್ಲ , ಅಂಟಾರ್ಕ್‌ಟಿಕಾದ 
ನಂಟನ್ನು ತೊರೆದು ಬಂದಂದಿನಿಂದ ಅದರ ಆಮೆಯ ನಡಿಗೆಯ ಸರಿತ 
ಅವಿರತವಾಗಿ ನಡೆದೇ ಇದೆ. ಚಿಕ್ಕಂದಿನಲ್ಲೇ ಮನೆಬಿಟ್ಟು ಬಂದು ಬರುಬರುತ್ತ 
ದೊಡ್ಡ ಖಂಡವಾಗಿ ಬೆಳೆದು ಪೂರ್ವ ಪಶ್ಚಿಮಗಳಲ್ಲಿ ರಕ್ಷಣೆಯ ಘಟ್ಟಗಳನ್ನು 
ನಿರ್ಮಿಸಿಕೊಂಡು ತೆಥಿಸ್ ಸಾಗರದತ್ತ ಬಲಿಪೀಠಕ್ಕೆ ಬರುವ ಬಲಿಪಶುವಿನಂತೆ 
ಮೆಲ್ಲ ಮೆಲ್ಲನೆ ಹೆಜ್ಜೆ ಹಾಕಿ ತನ್ನ ಹಿಂದೆ ನೂರಾರು ಪುರಾವೆಗಳನ್ನು ಬಿಟ್ಟು 
ಬಂದಿತ್ತು . ರಾಮಾಯಣದ ಕತೆಯೊಂದು ಇಲ್ಲಿ ನೆನಪಿಗೆ ಬರುತ್ತದೆ. ಸೀತೆ 
ರಾವಣನಿಂದ ಅಪಹೃತಳಾಗಿ ಲಂಕೆಯ ಮಾರ್ಗಕ್ಕೆ ಕೊಂಡೊಯ್ಯುವಾಗ ಆಕೆ 
ದಾರಿಯುದ್ದಕ್ಕೂ ಗುಲಗಂಜಿಯನ್ನು ಉದುರಿಸಿಕೊಂಡು ಸಾಗಿದಳಂತೆ. ಅದು 
ಅವಳ ದಾರಿಯನ್ನು ಸ್ಪಷ್ಟವಾಗಿ ತೋರಿಸಿತು. ಅವಳಿದ್ದ ನೆಲೆಗೆ ಅದು 
ಮೌನವಾದ ಮಾರ್ಗಸೂಚಿಯಾಗಿತ್ತು . ಖಂಡಗಳು ಅಲೆದಾಗ ಬಿಟ್ಟದ್ದು 
ಕೇವಲ ಗುಲಗಂಜಿ ಗಾತ್ರದ ಪುರಾವೆಗಳನ್ನಲ್ಲ , ಬೆಟ್ಟದಷ್ಟು ಮಾಹಿತಿಗಳನ್ನು . 

ವೆಗೆನರ್ ಭೂಮಿಯ ಪಂಚಾಂಗವನ್ನೆಲ್ಲ ತೆರೆಯಲು ಪ್ರಾರಂಭಿಸಿದ. ಶಿಲೆಯ 
ಪುಟಪುಟಗಳಲ್ಲಿ ಭೂಮಿಯ ಎಲ್ಲ ಚರಿತ್ರೆಯೂ ಅಡಗಿತ್ತು . ಕೆಲವೆಡೆ ಪುಟಗಳು 
ಪೂರ್ಣವಾಗಿದ್ದರೆ ಮತ್ತೆ ಕೆಲವಡೆ ಹರಿದು ಹಂಚಿಹೋಗಿದ್ದುವು. ಈ ಪುಟದಲ್ಲಿ 
ನಡೆದ ಘಟನೆ ಮತ್ತೆ ಇನ್ನೆಲ್ಲೋ ಯಾವುದೋ ಪುಟದಲ್ಲಿ ದೊರೆಯುತ್ತದೆ. 
ಇನ್ನು ಕೆಲವು ಪುಟಗಳಲ್ಲಿ ಮಾಹಿತಿಗಳೇ ಅಪೂರ್ಣ. ಅದರ ಮುಂದುವರಿದ 
ಸಂಗತಿ ಇನ್ನೊಂದು ಪುಟದಲ್ಲಿ ದೊರೆಯಬಹುದು ಅಥವಾ ಸಂಪೂರ್ಣವಾಗಿ 
ಆ ಘಟನೆಯೇ ಶಾಶ್ವತವಾಗಿ ದಾಖಲೆಯಾಗದೆ ಉಳಿದಿರಬಹುದು. ಇನ್ನೂ 
ಕೆಲವೆಡೆ ಎಲ್ಲ ಘಟನೆಗಳ ಸರಮಾಲೆಯೂ ದಾಖಲಾಗಿರುವುದು ಕಾಣಿಸುತ್ತದೆ. 

ಮತ್ತೆ ಕೆಲವೆಡೆ ಕೇವಲ ಖಾಲಿ ಪುಟಗಳಷ್ಟೇ ದೊರೆಯುತ್ತವೆ. ಅವುಗಳನ್ನು 
ಅಧ್ಯಾಯಗಳಾಗಿ ಜೋಡಿಸಬೇಕೆಂದರೆ ಭೂಮಿಯ ಎಲ್ಲ ಘಟನೆಗಳ ಬಗ್ಗೆ 
ಸ್ಪಷ್ಟ ತಿಳುವಳಿಕೆ ಇರಬೇಕಾಗುತ್ತದೆ. ಯಾವ ಘಟನೆಯ ನಂತರ ಮತ್ತಾವುದು, 
ಯಾವ ಜೀವದಿಂದ ಯಾವ ಜೀವ ವಿಕಾಸವಾಯಿತು, ವಿಕಾಸದ ಹಾದಿಯಲ್ಲಿ 
ಜೀವಿಗಳು ಕವಲೊಡೆದದ್ದು ಎಲ್ಲಿ , ಅವುಗಳ ಬದುಕಿನಲ್ಲಿ ಸಮರ್ಥವಾಗಿ 
ಎಲ್ಲ ಪರಿಸ್ಥಿತಿಯನ್ನು ನಿಭಾಯಿಸಿ ಬೆಳೆದ ಬಗೆ ಹೇಗೆ ಅಥವಾ ಅವು ಅಳಿದಿದ್ದರೆ 
ಅದಕ್ಕೆ ಕಾರಣ ಯಾವುದು ಎಂಬುದರ ತಪಶೀಲು ಅತ್ಯಗತ್ಯವಾಗಿ ಬೇಕು. 
ವಿಮಾನದಲ್ಲಿ ಸಾಮಾನ್ಯವಾಗಿ ಕಪ್ಪು ಪೆಟ್ಟಿಗೆ ( ಬ್ಲಾಕ್ ಬಾಕ್ಸ್ ) 
ಜೋಡಿಸಿರುತ್ತಾರೆ. ಒಂದು ವೇಳೆ ವಿಮಾನ ಅಪಘಾತಕ್ಕೀಡಾದರೆ ಈ ಕಪ್ಪು 
ಪೆಟ್ಟಿಗೆ ಎಲ್ಲ ಮಾಹಿತಿಗಳನ್ನು ಒದಗಿಸುತ್ತದೆ. ಪೈಲಟ್ ನಿಯಂತ್ರಣ 
ಕಳೆದುಕೊಂಡ ಘಳಿಗೆಯಿಂದ ವಿಮಾನ ನುಚ್ಚು ನೂರಾಗುವವರೆಗೆ ಎಲ್ಲ 
ಯಾಂತ್ರಿಕ ವೈಫಲ್ಯದ ಕಾರಣವನ್ನು ಕಪ್ಪು ಪೆಟ್ಟಿಗೆ ಚಾಚೂ ತಪ್ಪದೆ ತನ್ನಲ್ಲಿ 
ದಾಖಲೆ ಮಾಡಿಕೊಂಡಿರುತ್ತದೆ. ಅದನ್ನು ಬಗೆದೇ ಅಪಘಾತದ ಕೂಲಂಕಷ 
ಮಾಹಿತಿಯನ್ನು ಪಡೆಯುತ್ತಾರೆ. 

ವೆಗೆನರ್ ಅಂತಹ ಪುರಾವೆಗಳ ಬೆನ್ನು ಹತ್ತಿದ್ದು ಹೇಗೆ ಎಂಬುದು ನಿಜಕ್ಕೂ 
ಕುತೂಹಲಕಾರಿ. ಇಪ್ಪತ್ತು ಕೋಟಿ ವರ್ಷಗಳ ಹಿಂದೆಯೇ ಭೂಮಿ ನಮ್ಮ 
ಬಳಕೆಗಾಗಿ ಕಲ್ಲಿದ್ದಲ ಸಂಪನ್ಮೂಲವನ್ನು ಸೃಷ್ಟಿಸಿದೆ. ಅದಕ್ಕಾಗಿ ಭೂಮಿಯ 
ಕೋಟಿಕೋಟಿ ಭಾಗಗಳಲ್ಲಿ ಬೃಹದಾರಣ್ಯಗಳೇ ಭೂಮಿಯ ಒಡಲನ್ನು 
ಸೇರಬೇಕಾಯಿತು. ಅದೇ ಒಂದು ಪ್ರಳಯ ಕತೆ. ಭಾರತದಲ್ಲಿ ಬಿಹಾರ, 
ಬಂಗಾಳ, ಮಧ್ಯಪ್ರದೇಶ, ಆಂಧ್ರಪ್ರದೇಶಗಳಲ್ಲಿ ಕಲ್ಲಿದ್ದಲಿನ ನಿಕ್ಷೇಪಗಳಿವೆ . 
ಇದನ್ನು ರೂಪಿಸಿದ ದೈತ್ಯ ಸಸ್ಯಗಳು ಇಡೀ ಗೊಂಡ್ವಾನ ಖಂಡಗಳಲ್ಲಿ 
ಎಲ್ಲೆಡೆಯಲ್ಲೂ ಹಂಚಿಕೆಯಾಗಿದೆ. ಅತಿ ಶೀತಲ ಅಂಟಾರ್ಕ್‌ಟಿಕಾ ಖಂಡದಿಂದ 
ಹಿಡಿದು ಇತ್ತ ಭಾರತದವರೆಗೆ ಗೊಂಡ್ವಾನ ಖಂಡಗಳ ಹಳೆಯ ಚಹರೆಯನ್ನು 
ಈಗಲೂ ಕಾಣಬಹುದು. ಪಗೆವರ್ ಬೊಟ್ಟು ಮಾಡಿ ತೋರಿಸಿದ್ದು ಇಂತಹ 
ಪುರಾವೆಗಳನ್ನು , ಅದರಲ್ಲೂ ಆಸ್ಟ್ರೇಲಿಯ , ಭಾರತ, ಆಫ್ರಿಕಾ ಎಲ್ಲೆಡೆಯಲ್ಲೂ 
ಅದೇ ಸ್ತರದಲ್ಲಿ ಕಲ್ಲಿದ್ದಲ ನಿಕ್ಷೇಪಗಳು ದೊರೆಯುತ್ತಿದೆ. ಅದೇ ವಯಸ್ಸು, 
ಅದೇ ನೆಲ, ಅದೇ ಪಳೆಯುಳಿಕೆಗಳು ಈ ಖಂಡಗಳು ಒಂದಾಗಿದ್ದವೆನ್ನುವುದಕ್ಕೆ 
ಈ ಮೂಕ ಸಾಕ್ಷಿಗಳನ್ನು ಆಧಾರವಾಗಿ ಒದಗಿಸಿವೆ. ಈಗ ವೆಗೆನರ್ ಜಗತ್ತಿನ 

ಪರ್ವತಗಳ , ಕತ್ತೆತ್ತಿ ನೋಡಿದ. ಬಹುಪಾಲು ಪರ್ವತಗಳು 
ನೆಲೆಯಾಗಿರುವುದು ಖಂಡಗಳ ಮಧ್ಯದಲ್ಲಲ್ಲ, ಬದಲು ಖಂಡಗಳ ಅಂಚಿನಲ್ಲಿ . 
ಪರ್ವತಗಳು ಒಣಗಿದ ಸೇಬಿನ ಮೇಲೆಮೂಡಿದ ಸುಕ್ಕುಗಳಂತೆ ಹುಟ್ಟಿದ್ದರೆ 
ಇಡೀ ಭೂಗೋಳದ ತುಂಬ ಹಂಚಿಕೆಯಾಗಬೇಕಾಗಿತ್ತು . ಆದರೆ ಬಹುಪಾಲು 
ಪರ್ವತಗಳು ಖಂಡಗಳ ಅಂಚಿಗಷ್ಟೇ ಏಕೆ ಸೀಮಿತವಾಗಿದೆ ಎಂದು ಧೀರ್ಘವಾಗಿ 
ಯೋಚಿಸಿದ. ಈ ಪ್ರಶ್ನೆ ಅವನನ್ನು ಬಹುವಾಗಿ ಕಾಡಿತು. ಅಷ್ಟೇ ಅಲ್ಲ 
ಅದರಿಂದ ಭೂ ಖಂಡಗಳ ಅಲೆಮಾರಿತನಕ್ಕೆ ಮತ್ತೊಂದು ನಿದರ್ಶನವೂ 
ದೊರೆಯಿತು. ಅಲೆಯುವ ಖಂಡಗಳ ಮುಂಚೂಣಿ ಭಾಗ ಸಾಗರ ತಳದೊಂದಿಗೆ 
ಘರ್ಷಿಸಿದಾಗ ಖಂಡದ ಅಂಚು ಮಡುಚಿಕೊಂಡು ಪರ್ವತಗಳಾಗಿರಬಾರದೇಕೆ 
ಎಂಬ ದೊಡ್ಡ ದೊಡ್ಡ ಪುರಾವೆಗಳನ್ನು ಹುಡುಕುತ್ತ ಮುನ್ನಡೆದ. ಅಲಾಸ್ಕದಿಂದ 
ಅಂಟಾರ್ಕ್‌ಟಿಕಾದವರೆಗೆ ಹೆಬ್ಬಾವಿನಂತೆ ಮಲಗಿರುವ ಕಾರ್ಡಿಲೆರಾ - ಆಂಡಿಸ್ 
ಪರ್ವತಗಳು ಅಮೇರಿಕ ಖಂಡಗಳ ತಿಕ್ಕಾಟದ ಫಲವೆಂದು ಅವನು ಬಗೆದ. 
ಆಸ್ಟ್ರೇಲಿಯಾದ ನ್ಯೂಗಿನಿ, ನ್ಯೂಜಿಲೆಂಡಿನ ಪರ್ವತಗಳು ಹೀಗೆಯೇ 
ಉಗಮವಾಗಿರಬಹುದೆಂದು ತರ್ಕಿಸಿದ. ಆಲ್ಡ್ , ಹಿಮಾಲಯ ಪರ್ವತಗಳು 
ಬೇರೆ ಬೇರೆ ಪರ್ವತಗಳಲ್ಲ , ಅವುಗಳ ಮೂಲ ಒಂದೇ ಎಂದು ವೆಗೆನರ್ 
ಜಗತ್ತಿಗೆ ಸಾರಿ ಭೂಚರಿತ್ರೆಯ ಹೊಸ ಅಧ್ಯಾಯಗಳನ್ನೇ ಬೆಳಕಿಗೆ ತಂದ. 
- ಈಗ ಸಾಗರದಲ್ಲಿ ಹಂಚಿಹೋಗಿರುವ ಸಾವಿರಾರು ದ್ವೀಪಗಳಿವೆ. ಅವೆಲ್ಲವೂ 
ಅಲೆಮಾರಿ ಖಂಡಗಳ ಜೊತೆ ಹೊರಟು ಗುರಿ ಸೇರಲಾಗದೆ ಹಿಂದುಳಿದ 
ಭೂ ಭಾಗಗಳು, ಅವು ಉದ್ದುದ್ದಕ್ಕೆ ಎಳೆಯಂತೆ ಹಂಚಿಕೆಯಾಗಿವೆ . ಚಲಿಸುವ 
ಅಮೇರಿಕ ಖಂಡದೊಡನೆ ಹೊರಟ ಆಂಟೈಲ್ ಭಾಗ ಬಾಲವಾಗಿ ಉಳಿದಿದೆ. 
ಗ್ರೀನ್ಲೆಂಡಿನ ದಕ್ಷಿಣ ಅಮೇರಿಕದ ಭಾಗಗಳು ಚೇಳಿನ ಕೊಂಡಿಯಂತೆ 
ಬಾಗಿರುವುದೇಕೆ? ಕಮಾನಿನಾಕಾರದಲ್ಲಿ ಹಬ್ಬಿಕೊಂಡಿರುವ ಜಪಾನ್, 
ಫಿಲಿಪೀನ್ಸ್ ದ್ವೀಪಗಳು ಪಶ್ಚಿಮಾಭಿಮುಖವಾಗಿ ಸರಿಯುತ್ತಿದ್ದ ಏಷ್ಯಾ 
ಖಂಡದೊಡನೆ ಹೊರಟು ಹಿಂದೆ ಬಿದ್ದು ದ್ವೀಪಗಳಾಗಿ ಉಳಿದವು. ಆಸ್ಟ್ರೇಲಿಯ 
ತಾನು ಚಲಿಸುತ್ತಿದ್ದ ದಿಕ್ಕನ್ನೇ ಬದಲಾಯಿಸಿದ್ದರಿಂದ ನ್ಯೂಜಿಲೆಂಡ್ ಅನಾಥ 
ದ್ವೀಪವಾಗಿ ಉಳಿಯಬೇಕಾಯಿತು. ಇದು ಖಂಡಗಳ ಅಲೆಮಾರಿತನದಲ್ಲಿ ಆದ 
ಹಗರಣ , ಅಲ್ಲಿ ಯೂ ವೆಗೆನರ್ ಗುರ್ತಿಸಿದ್ದು ಖಂಡಗಳ ಸಾಮರ್ಥ್ಯವನ್ನು . 
ತಾಕತ್ತಿರುವ ಖಂಡಗಳು ಸಲೀಸಾಗಿ ಸರಿದವು, ಉಳಿದವು ಹಿಂದೆ ಬಿದ್ದವು. 

ವಗೆನರ್ ಖಂಡಗಳ ಅಲೆತವನ್ನು ವಿವರಿಸಿದ್ದು ಹೀಗೆ: ಅಂಟಾರ್ಕ್‌ಟಿಕಾದಲ್ಲಿ 
ಕಲ್ಲಿದ್ದಲು, ಶುಷ್ಕ ಭೂಮಿ, ಉಪ್ಪು, ಉಷ್ಣವಲಯದ ಸಸ್ಯಗಳು , 
ಪಳೆಯುಳಿಕೆಗಳು ಕಂಡುಬರುತ್ತವೆ. ಧ್ರುವಗಳೂ ಕೂಡ ಹಿಂದೆ ತಮ್ಮ ಜಾಗ 
ಬದಲಾಯಿಸಿರಬೇಕು. ಕಡು ಶೈತ್ಯದ ಅಂಟಾರ್ಕ್‌ಟಿಕಾದಲ್ಲಿ ಕಲ್ಲಿದ್ದಲು ಬರಲು 
ಹೇಗೆ ಸಾಧ್ಯ ? ಇವು ಅಪೂರ್ವ ಮಾಹಿತಿಗಳಾಗಿದ್ದವು. ಇಪ್ಪತ್ತನೆಯ 
ಶತಮಾನದಲ್ಲಿ ವಿಮಾನ ಹಾರಿಸಿದ್ದ ಮಾನವನಿಗೆ ತನ್ನ ಕಾಲಡಿಯ ನೆಲದಲ್ಲಿ 
ಏನಾಗುತ್ತಿದೆಯೆಂಬ ಸಂಪೂರ್ಣ ಅರಿವೇ ಇರಲಿಲ್ಲ ! ವಗೆನರ್ ಈ 
ಭೂಗೋಳವನ್ನು ಚಂಚಲ ನೆಲವೆಂದೇ ಬಗೆದು ಕಣ್ಣು ತೆರೆಸಿದ, 
ಖಂಡಖಂಡಗಳ ಮಾಂಸಖಂಡಗಳನ್ನು ವಿಜ್ಞಾನಿಗಳು ಕೊಚ್ಚಿದರು, 
ತೂರಿದರು, ಕೇರಿದರು, ಸಾಗರದೊಳಕ್ಕೆ ಇಳಿದರು. ಖಂಡಗಳದ್ದೇ ಜಗತ್ತೆಂದು 
ಭಾವಿಸಿದ್ದವರಿಗೆ ಸಾಗರ ತನ್ನ ಉದರದಲ್ಲಿ ಸೋಜಿಗ ಜಗತ್ತನ್ನು ತೆರೆದಿತ್ತು . 
ಭೂಮಿಯ ಮೇಲೆ ದೊರೆಯದಿದ್ದ ಪುರಾವೆಗಳು ಸಾಗರ ತಳದಲ್ಲಿ 
ಅವಿತಿದ್ದುವು. ಅಗಸ್ಯ ಋಷಿಯಂತೆ ವಿಜ್ಞಾನಿಗಳು ಸಾಗರವನ್ನು ಆಪೋಷನೆ 
ತೆಗೆದುಕೊಳ್ಳಲಾಗಲಿಲ್ಲ . ಏಕೆಂದರೆ ವಿಜ್ಞಾನಿಗಳೂ ಕೂಡ ನಮ್ಮ ನಿಮ್ಮಂತೆ 
ಯಃಕಶ್ಚಿತ್ ಮನುಷ್ಯರು. ಸಾಗರ ತಳಕ್ಕೆ ಮುಳುಗಿದರು, ಆ ಅದ್ಭುತ ಜಗತ್ತನ್ನು 
ಕಂಡು ಬೆರಗಾದರು. ಅಟ್ಲಾಂಟಿಕ್ ಸಾಗರ ತನ್ನ ತಳದಲ್ಲಿ ಅಗಣಿತ 
ಅದ್ಭುತಗಳನ್ನು ಅಡಗಿಸಿಕೊಂಡಿತ್ತು . ಭೂಮಿಯ ಒಳ ಗುಟ್ಟನ್ನು ಇಲ್ಲಿ 
ವಿಜ್ಞಾನಿಗಳು ಕದ್ದು ಆಲಿಸಿದರು . ಅಟ್ಲಾಂಟಿಕ್ ಸಾಗರದ ತಳದಲ್ಲಿ ನಮ್ಮ 
ವಿಂಧ್ಯ ಪರ್ವತಗಳ ಎರಡು ಪಟ್ಟು ಎತ್ತರದ ಪರ್ವತಸ್ರೋಮಗಳೇ ಎದ್ದಿವೆ. 
ಇವು ಕವಲೊಡೆದು ಭೂಮಂಡಲವನ್ನೇ ಸುತ್ತಿವೆ. ಕೆಲವೆಡೆ ಪರ್ವತಗಳ ಅಗಲ 
ಮೂರು ಸಾವಿರ ಕಿ. ಮೀ . ಹಿಮಾಲಯದ ಉದ್ದಕ್ಕಿಂತಲೂ ಸಾಗರ 
ತಳದಲ್ಲಿರುವ ಪರ್ವತಗಳ ಅಗಲವೇ ಹೆಚ್ಚು . ಈ ಪರ್ವತಗಳ ಬೆನ್ನೇರಿ 
ವಿಜ್ಞಾನಿಗಳು ಹೊರಟರು. ಅರೇಬಿಯದಿಂದ ಹಿಡಿದು ಆಮ್‌ಸ್ಟರ್‌ಡಾಂವರೆಗೆ 
ಇವು ಒಂದೇ ಸಮನೆ ಸಾಗರ ತಳದ ತುಂಬ ಓಡಿದ್ದವು. ಅವುಗಳ ಉದ್ದ 
ಅಗಲಗಳನ್ನು ಲೆಕ್ಕ ಹಾಕಿ ಮೂಕರಾದರು. ಇಪ್ಪತ್ತೈದು ಸಾವಿರ ಕಿ. ಮೀ . 
ಉದ್ದದ ಈ ಗುಪ್ತ ಪರ್ವತ ಮಾಲೆಯ ಶಾಖೋಪಶಾಖೆಗಳು ಕೆಲವೆಡೆ 
ಎರಡೂವರೆ ಕಿ. ಮೀ . ಎತ್ತರಕ್ಕೆ ಸಾಗರ ತಳದಿಂದ ಮೇಲೆದ್ದಿವೆ. ಇತ್ತ ಮಾವಿ 
ಹಾಗೂ ಲಕ್ಷದ್ವೀಪಕ್ಕೆ ಬಂದು ವಿಜ್ಞಾನಿಗಳು ಸಾಗರ ತಳ ಮುಟ್ಟಿದರು. 

ಇವು ಹೊರನೋಟಕ್ಕೆ ದ್ವೀಪವಾಗಿ ಕಂಡರೂ ಆಳದಲ್ಲಿ ಮದ್ಯ ಸಾಗರ 
ಪರ್ವತಗಳಿಗೆ ಇವು ಅಂಟಿಕೊಂಡಿದ್ದು ಕಂಡಿತು. ಸದಾ ಬಿಸಿ ಬಿಸಿ ಸುದ್ದಿಗೆ 
ಹೆಸರಾಗಿದ್ದ ಐಸ್ಥೆಂಡಿಗೆ ಧಾವಿಸಿದರು. ಆ ದ್ವೀಪದ ಆಳದಲ್ಲಿ ಸಾವಿರಾರು 
ಜ್ವಾಲಾಮುಖಿಗಳು ಜೀವಂತವಾಗಿ ಲಾವಾರಸ ಕಾರುತ್ತಿದ್ದವು. ಸಾಗರ 
ಶೋಧಕರಿಗೆ ಒಂದು ಅಂಶ ಸಂಪೂರ್ಣವಾಗಿ ಮನವರಿಕೆಯಾಯಿತು. ನಮ್ಮ 
ಹಿಮಾಲಯ , ಆ್ಯಂಡಿಸ್ , ರಾಕಿ ಪರ್ವತಗಳ ಸರಮಾಲೆ ಮದ್ಯಸಾಗರ 
ಪರ್ವತಗಳಿಗೆ ಹೋಲಿಸಿದರೆ ಗಣನೆಗೆ ಬಾರದಷ್ಟು ಚಿಕ್ಕವು ಎಂಬ ಸತ್ಯ 
ಬಯಲಾಯಿತು. ಸಾಗರ ವಿಸ್ಮಯಗಳ ಆಗರವಾಗಿ ಇಡೀ ವಿಜ್ಞಾನಿಗಳ 
ಗಮನವನ್ನು ಸೆಳೆದಿತ್ತು . 

ಎರಡನೇ ಮಹಾಯುದ್ದದಲ್ಲಿ ಎಲ್ಲ ರಾಷ್ಟ್ರಗಳೂ ಪಾಲ್ಗೊಂಡಿರಲಿಲ್ಲ . 
ಕೆಲವು ರಾಷ್ಟ್ರಗಳಷ್ಟೇ ಮುಂಚೂಣಿಯಲ್ಲಿದ್ದವು. ಆದರೆ ಮಾನವ ಸಾಗರದ 
ಮೇಲೆ ಸಮರ ಸಾರಿದಾಗ ಜಗತ್ತಿನ ವಿಜ್ಞಾನಿಗಳೆಲ್ಲ ಒಂದಾಗಿದ್ದರು! ಸಾಗರ 
ಮೆಲ್ಲನೆ ತನ್ನ ಅದ್ಭುತ ಜಗತ್ತಿನ ಎಲ್ಲ ಗುಟ್ಟು ಗಳನ್ನು ಬಿಟ್ಟು ಕೊಡಲು 
ಪ್ರಾರಂಭಿಸಿತು. ಅಟ್ಲಾಂಟಿಕ್ ಸಾಗರ ತಳದ ಅದ್ಭುತದಿಂದ ಬೆರಗಾಗಿ ಒಂದು 
ತಂಡ ಶಾಂತ ಸಾಗರಕ್ಕೆ ಧಾವಿಸಿತು . ಹೆಸರಷ್ಟೇ ಶಾಂತ ಸಾಗರ . ಅದು 
ಅಶಾಂತಿಯ ತವರಾಗಿತ್ತು . ಹಿಮಾಲಯದ ಎವರೆಸ್ಟ್ ಶಿಖರವನ್ನೇ ಮುಳುಗಿಸಿ 
ಜಲಗಳ ಸಮಾಧಿ ಮಾಡುವಷ್ಟು ಆಳದ ಕಮರಿ ಪ್ರಶಾಂತ ಸಾಗರದ ಟೋಂಗಾ 
ದ್ವೀಪದ ಬುಡದಲ್ಲಿದೆ. ಅಲ್ಲಿ ಸಾಗರ ಬಾಯಿಬಿಟ್ಟು ಕೂತಿತ್ತು . ಇಪ್ಪತ್ನಾಲ್ಕು 
ಸಾವಿರ ಅಡಿ ಉದ್ದದ ಹಗ್ಗ ಬಿಟ್ಟು ನೋಡಿದರು. ಅದು ತಳ ಮುಟ್ಟಲೇ 
ಇಲ್ಲ . ಶಬ್ದ ತರಂಗ ಕಳಿಸಿದರು. ಅದು ಪುಟಿದು ಮರಳಿ ಬಂತು. ಹೊಸ 
ಸುದ್ದಿ ಹೊತ್ತು ತಂದಿತು. ಕಮರಿಯ ಆಳ ಹನ್ನೊಂದು ಕಿ. ಮೀ . ಈಗ 
ಇದು ಮೇರಿಯಾನ ಕಮರಿಯೆಂದೇ ಖ್ಯಾತಿ ಪಡೆದಿದೆ. ಎವರೆಸ್ಟ್ ಶಿಖರ 
ಇದರಲ್ಲಿ ಮುಳುಗಿ ಮೇಲೆ ಇನ್ನೂ 2, 150 ಮೀ . ನೀರು ನಿಂತಿರುತ್ತದೆ. 
ಜಗತ್ತಿನ ಸಾಗರಗಳ ಬೇರೆ ಬೇರೆ ಜಾಗಗಳಲ್ಲಿ ಇಪ್ಪತ್ತು ಮಹಾ 
ಕಮರಿಗಳಿವೆಯೆಂದು ತಿಳಿದು ಬಂದಿದೆ. ಅದರಲ್ಲಿ ಪೆಸಿಫಿಕ್ ಸಾಗರದ ತಳದಲ್ಲೇ 
ಅಂತಹ ಹದಿನೇಳು ಕಮರಿಗಳಿವೆ . ಆಂಡಿಸ್‌ ಬುಡದಲ್ಲೇ ಒಂದು ಬಾಯಿ 
ತೆರೆದಿದೆ. ಜಾವ ದ್ವೀಪ ನಿಂತಿರುವುದು ಬಾಯಿ ತೆರೆದಿರುವ ಸಾಗರದ ಬಳಿಯೇ . 
ಸುಮಾರು ಎಪ್ಪತ್ತು ಕೋಟಿ ಚದರ ಕಿ . ಮೀ . ನೆಲ ತುಂಬಿರುವ ಪೆಸಿಫಿಕ್ 

ಸಾಗರ ವಿಜ್ಞಾನಿಗಳಿಗೆ ದಿಗಿಲು ಹುಟ್ಟಿಸುವಷ್ಟು ಅದ್ಭುತಗಳನ್ನು 
ಅಡಗಿಸಿಕೊಂಡಿದೆ. ಶಾಂತ ಸಾಗರವೆಂಬ ಹೆಸರು ಕೇವಲ ಸೋಗು ಎಂದು 
ತಿಳಿಯಲು ಬಹುಕಾಲ ಹಿಡಿಯಲಿಲ್ಲ . ಹೊಸ ಶಕೆ ಆರಂಭವಾಯಿತು. ಈಗ 
ಊಹೆಗೆ ಅವಕಾಶವಿರಲಿಲ್ಲ . ಸಾಗರ ತಳವಾಗಲಿ, ಭೂಮಿಯ ಹೊರಚಿಪ್ಪಾಗಲಿ 
ಪರೀಕ್ಷೆಗೆ ಗುರಿಯಾಗಲೇಬೇಕಾಗಿತ್ತು . ಕಂಡದ್ದನ್ನು ಕಂಡಂತೆ ದಾಖಲೆ 
ಮಾಡಬೇಕಾಗಿತ್ತು . ಕ್ರಿ . ಶ . 1961 ರಲ್ಲಿ ಅಮೇರಿಕದ ವುಡ್ಹೋಲ್ಸ್ 
ಸಾಗರಾಧ್ಯಯನ ಸಂಸ್ಥೆ ಅಟ್ಲಾಂಟಿಕ್ ಸಾಗರವನ್ನು ತೀವ್ರವಾಗಿ ಶೋಧಿಸಿತು. 
ಸಾಗರ ತಳದ ಛಾಯಾಚಿತ್ರಗಳು ತಳದ ಲಕ್ಷಣದ ಬಗ್ಗೆ ಸ್ಪಷ್ಟವಾದ 
ದಾಖಲೆಗಳನ್ನು ಒದಗಿಸಿದವು. ಸಾಗರದ ತಳದ ಶಿಲೆಗಳನ್ನೆಲ್ಲ ಸಂಗ್ರಹಿಸಿದರು. 
- ಒರೆಹಚ್ಚಿ ನೋಡಿದರು. ಹೊಸ ಅರ್ಥ ಕಂಡಿತು. ಶಿಲೆಯಲ್ಲಿ ರೂಪುಗೊಂಡಿದ್ದ 
ಕಬ್ಬಿಣದ ಸಂಯೋಜನೆಯನ್ನುಳ್ಳ ಖನಿಜಗಳು ತಮ್ಮ ಮುಖ ತಿರುಗಿಸಿಕೊಂಡು 
ನಿಂತಿದ್ದವು. ಭೂಮಿ ಒಂದು ಮಹಾಕಾಂತದ ದಂಡದಂತೆ ವರ್ತಿಸುತ್ತಿರುವುದು 
ಎಲ್ಲರಿಗೂ ಪರಿಚಿತ ಸಂಗತಿ. ಕಬ್ಬಿಣ, ನಿಕ್ಕಲ್ ತಿರುಳು ವಿದ್ಯುಜ್ಜನಕವಾಗಿ 
ಭೂಮಿಯ ಗಿರಕಿಯ ಕುಲುಕಿಗೆ ತಕ್ಕಂತೆ ಕಾಂತಕ್ಷೇತ್ರವನ್ನು ನೀಡುತ್ತದೆ. 
ಭೂಮಿಯೊಳಗಿಂದ ಹರಿದು ಬರುವ ಶಿಲಾರಸ ಕಬ್ಬಿಣದ ಸಂಯೋಜನೆಯ 
ಖನಿಜಗಳನ್ನು ಎತ್ತಿ ಹೊರಹಾಕಿದಾಗ ಅವು ಭೂಮಿಯ ಕಾಂತಕ್ಷೇತ್ರದ 
ದಿಕ್ಕಿನಲ್ಲಿ ಓರಣಗೊಳ್ಳುತ್ತವೆ. ಇವು ಬೇಕಾದ ಹಾಗೆ ಓರಣಗೊಂಡು 
ನಿಲ್ಲುವಂತಿಲ್ಲ . ಸದಾ ಭೂ ಕಾಂತಕ್ಷೇತ್ರಕ್ಕೆ ಅಧೀನ. ಆದರೆ ವಿಜ್ಞಾನಿಗಳು 
ಕಂಡದ್ದು ಚಂಡೀಕತೆ. ಭೂಮಿಯ ಕಾಂತದ ಉತ್ತರ, ದಕ್ಷಿಣ ಇಲ್ಲಿ ತಿರುವು 
ಮುರುವಾಗಿತ್ತು . ಶಿಲೆ ರೂಪಗೊಂಡ ಕಾಲಕ್ಕೆ ಭೂಮಿಯ ಕಾಂತಕ್ಷೇತ್ರ 
ಬದಲಾಗಿತ್ತು . ಆ ದಿಕ್ಕಿನಲ್ಲೇ ಬಹು ವಿನಯವಾಗಿ ಖನಿಜಗಳೂ 
ಓರಣಗೊಂಡಿದ್ದವು. ಅದರ ಅರ್ಥ ವಿಜ್ಞಾನಿಗಳಿಗೆ ನಿಚ್ಚಳವಾಯಿತು. 
ಭೂಮಿಯ ಕಾಂತದ ದಿಕ್ಕು ಕಾಲಕಾಲಕ್ಕೂ ಹಿಂದೆ ಬದಲಾಗಿದೆ . ವೆಗೆನರ್ 
ಹೇಳಿದ್ದು ಈ ಸತ್ಯವನ್ನೇ . ಈಗ ಪ್ರತ್ಯಕ್ಷವಾದ ಪುರಾವೆಯೇ ದೊರೆಯಿತು. 
ಮುಂದಿನ ಹತ್ತು ವರ್ಷದಲ್ಲಿ ಗೋಮರ್ ಛಾಲೆಂಜರ್ ಎಂಬ ನೌಕೆ 
ಕಡಲಿಗಿಳಿಯಿತು. ಖಂಡಗಳ ಅಂಚಿನಲ್ಲಿ ಸಾಗಿ ಕ್ರಮಬದ್ಧವಾಗಿ ಶಿಲಾ 
ಮಾದರಿಗಳನ್ನು ಸಾಗರ ತಳದಿಂದ ಕೊಚ್ಚಿ ಹೊರತಂದಿತು. ಈಗ ಮತ್ತೊಂದು 
ಮಿಂಚಿನ ಸುದ್ದಿ ! ತೀರ ಕಿರುಪ್ರಾಯದ ಕಲ್ಲು ಇವರ ಬಲೆಗೆ ಬೀಳಬೇಕೆ? 

ವಿಕಿರಣ ಪಟು ಖನಿಜಗಳ ಆಧಾರದ ಮೇಲೆ ಈ ಶಿಲೆಯ ವಯಸ್ಸನ್ನು ಅಳೆದರು. 
ಆ ಶಿಲೆ ಹುಟ್ಟಿ ಕೇವಲ ಹದಿನೈದುಕೋಟಿ ವರ್ಷಗಳಾಗಿದ್ದವು. ಹೌದು, ಇದು 
ಉತ್ತರ ಅಮೇರಿಕ , ಆಫ್ರಿಕಾ ಖಂಡದಿಂದ ದೂರ ಸರಿದಾಗ ಮಧ್ಯ ಸಾಗರ 
ತಳದಿಂದ ಪುಂಕಾನುಪುಂಕವಾಗಿ ಜ್ವಾಲಾಮುಖಿ ಸುರಿಸಿದ ಶಿಲಾರಸ ಹೆಪ್ಪುಗಟ್ಟಿ 
ಅದರಿಂದಾದ ಶಿಲೆ , ಭೂಮಿ ಹುಟ್ಟಿ 460 ಕೋಟಿ ವರ್ಷಗಳಾಗಿದೆ ಎಂದು 
ವಿಜ್ಞಾನಿಗಳು ವಿಕಿರಣಪಟು ಖನಿಜಗಳ ಆಧಾರದ ಮೇಲೆ ಭೂಮಿಯ ಜಾತಕ 
ಬರೆದಿದ್ದಾರೆ. ಹಾಗಾದರೆ ಈ ಶಿಲೆ ಕೇವಲ ಹದಿನೈದು ಕೋಟಿ ವರ್ಷಗಳ 
ಪ್ರಾಯವನ್ನು ತೋರಿದ್ದೇಕೆ, ಸಾಗರ ಬೇರೆಯೇ , ಭೂಮಿ ಬೇರೆಯೇ ? 
ವಿಜ್ಞಾನಿಗಳಿಗೆ ಗೊಂದಲವಾಯಿತು. ಆದರೆ ಈ ಗೊಂದಲ ಬಹುಕಾಲ 
ಉಳಿಯಲಿಲ್ಲ . ಅವರ ಕಣ್ಣಿಗೆ ಕಂಡದ್ದು ಸರಿಯುತ್ತಿದ್ದ ಸಾಗರ, ಸೂಸುತ್ತಿದ್ದ 
ಜ್ವಾಲಾಮುಖಿಗಳು. ಇಡೀ ಅಟ್ಲಾಂಟಿಕ್ ಸಾಗರ ತಳದಲ್ಲಿ ಮಧ್ಯ ಸಾಗರ 
ಪರ್ವತಗಳ ಮೂಲಕ ಭೂಮಿಯ ಸಾವಿರಾರು ಮೀಟರ್ ಆಳದಿಂದ 
ನಿರಂತರವಾಗಿ ಶಿಲಾರಸ ಸುರಿದು, ಅವು ಆರಿ ಪರ್ವತಗಳಾಗಿ ಮೇಲೆದ್ದ ಸತ್ಯ 
ಗೋಚರಿಸಲು ಪ್ರಾರಂಭಿಸಿತು . ಪರ್ವತದ ಇಕ್ಕೆಲಕ್ಕೂ ಸಾಗರವೇ ಸರಿದು ಹೊಸ 
ಹಾಸಿಗೆ ಹಾಸಿಕೊಳ್ಳುತ್ತಿತ್ತು. ಕಿರಿಯ ಪರ್ವತಗಳು ಜ್ವಾಲಾಮುಖಿಯ ಬಾಯಿಂದ 
ಬಳಿಯೇ ಮೂಡುತ್ತಿದ್ದರೆ, ಹಳೆಯ ಜ್ವಾಲಾಮುಖಿಗಳನ್ನು ದೂಡಿಕೊಂಡು 
ಅವುಗಳನ್ನು ನಿಷ್ಕ್ರಿಯೆ ಮಾಡುತ್ತಾ ಇಡೀ ಸಾಗರ ತಳವೇ ಸಾಗುಪಟ್ಟಿ ಯಂತೆ 
ಚಲಿಸುತ್ತಿತ್ತು . ಸಾಗರತಳ ಕಾಲಕಾಲಕ್ಕೆ ತಾರುಣ್ಯವನ್ನು ಅನುಭವಿಸುತ್ತಿದ್ದುದು 
ದಿಗ್ಧಮೆ ತಂದಿತು. ಐಸ್ಥೆಂಡ್ ಒಂದು ಕೋಟಿ ವರ್ಷ, ಏಜೋರ್ ದ್ವೀಪಕ್ಕೆ 
ಎರಡು ಕೋಟಿ ವರ್ಷ, ಬರ್ಮುಡಾಕ್ಕೆ ಮೂರುಕೋಟಿ ವರ್ಷ, ಒಟ್ಟಾರೆ 
ಮಧ್ಯಸಾಗರ ಪರ್ವತದಿಂದ ದೂರಸರಿದಷ್ಟೂ ಸಾಗರ ತಳದ ಶಿಲೆಯ ವಯಸ್ಸು 
ಹೆಚ್ಚುತ್ತಿತ್ತು . ಹೊಸ ಶಿಲಾರಸ ಹಳೆಯ ಶಿಲಾ ಹೊದಿಕೆಯನ್ನು ದೂಡಿ ಸಾಗರ 
ತಳವನ್ನೇ ನವೀನ ಮಾಡುತ್ತಿತ್ತು . ಅಷ್ಟೇ ಅಲ್ಲ , ಖಂಡಗಳ ಕೆಳಗಿನ ನೂರಾರು 
ಮೀಟರ್ ಭೂ ಚಿಪ್ಪು ಕವಚದ ಸಹಿತ ಕಿತ್ತು ಭೂಮಿಯ ಪ್ಲಾಸ್ಟಿಕ್ ರೂಪದ 
ಅಂತರಾಳದ ಮೇಲೆತೇಲುತ್ತಿತ್ತು. ಇದನ್ನು ಮೊದಲ ಬಾರಿಗೆ ಪತ್ತೆ ಹಚ್ಚಿದವನು 
ಎರಡನೇ ಮಹಾಯುದ್ದದಲ್ಲಿ ಪಾಲ್ಗೊಂಡ ಅಮೇರಿಕದ ಕಮಾಂಡಿಂಗ್ ಅಧಿಕಾರಿ 
ಹ್ಯಾರಿ ಹೆಸ್ಟ್ ಎಂಬ ತಜ್ಞ . ಇದೊಂದು ಭೂಮಿಯ ಭಯಂಕರ ನೋಟ. 
ಭೂಮಿಯನ್ನು ಸದಾ ಸ್ಥಿರ ಎಂದು ಬರೆದಿದ್ದವರಿಗೆ ದೊಡ್ಡ ಆಘಾತವನ್ನೇ 

ತಂದಿತು. ಭೂಮಿಯ ಹೊರಚಿಪ್ಪೇ ಚಂಚಲವೆಂದ ಮೇಲೆ ಇದರ ಮೇಲೆ 
ನಿಂತಿರುವ ಭೂ ಖಂಡಗಳ ಪಾಡು? ಖಂಡಗಳು ಭೂ ಚಿಪ್ಪಿನ ಸಹಿತ ಪ್ರಯಾಣ 
ಹೊರಟಿದ್ದವು, ಹಡಗಿನ ಮೇಲೆ ಚಲಿಸುವ ಸರಕಿನಂತೆ. 


ತೆಪ್ಪ ತೇಲಿತು 


ಸಾಗರ ತಳ ಸರಿದರೆ ಖಂಡಗಳ ಗತಿ ಏನಾಗಬೇಕು? ಪೆಸಿಫಿಕ್ ಸಾಗರದ 
ಅಂಚಿನಲ್ಲಿ ಏಕೆ ಭೂಕಂಪನವಾಗುತ್ತದೆ? ಜ್ವಾಲಾಮುಖಿಗಳು ಅಲ್ಲೇ 
ಮನೆಮಾಡಿರಲು ಕಾರಣವೇನು? ಇವೆಲ್ಲ ಸಮಸ್ಯೆಗಳಿಗೆ ಸಾಗರ ಉತ್ತರಕೊಡಲು 
ಪ್ರಾರಂಭಿಸಿತು. ಸಮಸ್ಯೆ ಭೂಮಿಯಲ್ಲಿ , ಆದರೆ ಉತ್ತರ ಸಾಗರದಲ್ಲಿ ! 
ವರ್ಷವೊಂದರಲ್ಲಿ ಮಧ್ಯಸಾಗರ ಪರ್ವತದಿಂದ ನಿರಂತರವಾಗಿ ಸುಮಾರು 
ಮೂರು ಘನ ಕಿ. ಮೀ . ನಷ್ಟು ಶಿಲಾ ಪ್ರವಾಹವಾಗುತ್ತದೆ. ಇದು ಇಂದು 
ನಿನ್ನೆಯದಲ್ಲ ,ಕೋಟಿಕೋಟಿವರ್ಷಗಳಿಂದ ನಿರಂತರವಾಗಿ ಸಾಗುತ್ತಾ ಬಂದಿದೆ. 
ಸಾಗರ ತಳಕ್ಕಿಳಿದ ವಿಜ್ಞಾನಿಗಳಿಗೆ ಈ ಭಯಂಕರ ನೋಟಕಂಡಿದೆ. ಆಫ್ರಿಕಾ, 
ಅರೇಬಿಯ ನಡುವೆ ಇರುವ ಕೆಂಪು ಸಮುದ್ರ ಮತ್ತು ಆಡನ್ ಕೊಲ್ಲಿಗಳು 
ವಿಶಾಲವಾಗುತ್ತಿರುವುದು ಗಮನಕ್ಕೆ ಬಂತು . ಏಕೆಂದರೆ ಅರೇಬಿಯ ಮತ್ತು 
ಆಫ್ರಿಕಗಳು ವಿರುದ್ಧ ದಿಕ್ಕಿನಲ್ಲಿ ಸರಿದು ದೂರಹೋದರೆ ಸಹಜವಾಗಿಯೇ 
ಇವುಗಳ ಮಧ್ಯದ ಸಾಗರ ವಿಶಾಲವಾಗುತ್ತದೆ. ಇದೇ ಗತಿಯಲ್ಲೇ ಎರಡು 
ಖಂಡಗಳು ಹತ್ತಿರ ಸರಿದು ಮೆಡಿಟರೇನಿಯನ್ ಸಮುದ್ರವನ್ನು ಕುಗ್ಗಿಸುತ್ತಾ 
ಬಂತು. ಹನ್ನೊಂದು ಕಿ. ಮೀ . ಆಳದ ಪೆಸಿಫಿಕ್ ಸಾಗರ ತಳದ ಮೇರಿಯಾನ 
ಕಮರಿ ನಿಜಕ್ಕೂ ಭೂಖಂಡಗಳ ಲಯದ ಸಂಕೇತವಾಗಿತ್ತು . ಅಲ್ಲಿ ಖಂಡದ 
ಕೆಳಗಿನ ಸುಮಾರು ನೂರುಕಿ . ಮೀ . ಮಂದದಭೂಮಿಯ ಚಿಪ್ಪು ಕೆಳಗಿನ ಕವಚದ 
ಮೇಲ್ಬಾಗವನ್ನು ಕಿತ್ತು ಸುಮಾರು ಏಳುನೂರು ಕಿ. ಮೀ . ಆಳಕ್ಕೆ ತೂರುತ್ತಿತ್ತು . 
ಈ ಸೆಳೆತ ಪೆಸಿಫಿಕ್ ಸಾಗರದ ಅಂಚಿನ ಸುತ್ತ ಭೂಕಂಪನಕ್ಕೆ ಕಾರಣವಾಗಿತ್ತು . 
ಖಂಡಗಳಷ್ಟೇ ದೂರ ಸರಿಯುತ್ತಿರಲಿಲ್ಲ , ಖಂಡದ ಕೆಳಗಿನ ಸುಮಾರು ನೂರು 
ಕಿ. ಮೀ , ಮಂದದ ಭೂಮಿ ಖಂಡವನ್ನು ಹೊತ್ತು ತರುತ್ತಿತ್ತು . ವಿಜ್ಞಾನಿಗಳು 
ಇದನ್ನೇ ಭೂಮಿಯ ಫಲಕಗಳು ಎಂದರು. ಇಡೀ ಭೂಗೋಳದಲ್ಲಿ ಈಗ ಇಂತಹ 

1.*ಣಾಫಲಕ,ಫಿಲಿಪ್ಪಿನ್ಫಲಕ3.ಪೆಸಿಫಿಕ್ಫಲಕ-ಇಂಡಿಯನ್ಫಲಕ.ಕೊಕೋಸ್ಫಲಕ,ಉತ್ತರಅಮೇರಿಕಫಲಕ?.ಕರೇಬಿಯನ್ಫಲಕ .ನಾಫಲಕದ.ಆಫ್ರಿಕಫಲಕ1),ಅಂಟಾರ್ಕ್‌ಟಿಕ್ಫಲಕ!!,ಯೂರbಯನ್ಫಲಕ!),ಅರೆಬಿಯನ್ಫಲಕ13ಆಫ್ರಿಕನ್ಫಲಕ 


ಏಳು ಭೂಫಲಕಗಳನ್ನು ವಿಜ್ಞಾನಿಗಳು ಗುರ್ತಿಸಿದ್ದಾರೆ. ಪೆಸಿಫಿಕ್ ಸಾಗರ ತಳ 
ಒಂದೇ ಒಂದು ಫಲಕದ ಮೇಲೆ ನಿಂತಿದೆ. ಆಫ್ರಿಕ, ಅಮೇರಿಕ ಖಂಡಗಳನ್ನು 
ತಲಾ ಒಂದೊಂದು ಫಲಕಗಳು ಹೊತ್ತು ನಿಂತಿವೆ . ಅವು ಎಷ್ಟು ನಿಧಾನವಾಗಿ 
ಸರಿಯುತ್ತವೆಂದರೆ, ಕೆಲವು ಫಲಕಗಳು ವರ್ಷವೊಂದರಲ್ಲಿ ಕೇವಲ 6 ಸೆಂ . ಮೀ . 
ಸರಿದರೆ ಕೆಲವು 3 ಸೆಂ . ಮೀ . ಗಳಷ್ಟು ಆಮೆ ನಡಿಗೆ ಹಾಕುತ್ತವೆ. ಸಾಗರ ತಳವನ್ನು 
ಹೊತ್ತು ಮೆಲ್ಲನೆ ಸರಿಯುವ ಈ ದೈತ್ಯ ಫಲಕಗಳು ಎದುರುಬದುರಾದರೆ 
ಗುದ್ದಾಡುತ್ತವೆ. ಇದರಲ್ಲಿ ಒಂದು ಫಲಕಕ್ಕೆ ಸೋಲಾದರೆ ಮತ್ತೊಂದು ಫಲಕ 
ಗೆಲ್ಲುತ್ತದೆ. ಸೋತ ಫಲಕ ಎದುರಾಳಿಯ ಫಲಕದ ಕೆಳಗೆ ತೂರಿ ಭೂಮಿಯ 
ಏಳುನೂರು ಕಿ. ಮೀ . ಒಳಗೆ ತನ್ನ ಮೂತಿಯನ್ನು ಚಾಚುತ್ತದೆ. ಇಡೀ ಖಂಡ 
ಭೂಮಿಯೊಳಗೆ ನುಸುಳುವುದಿಲ್ಲ . ಏಕೆಂದರೆ ಖಂಡಗಳ ಶಿಲೆ ಬಲು ಹಗುರ, 
ಅವು ನೀರಿನ ಮೇಲೆ ತೇಲುವ ಬೆಣ್ಣೆಯಂತೆ, ಪೆಸಿಫಿಕ್ ಸಾಗರ ಭೂಮಿಯ 
ಫಲಕಗಳ ಗುದ್ದಾಟದ ರಣರಂಗ. ಇದರ ಫಲವೇ ವರ್ಷವೊಂದರಲ್ಲಿ ಹತ್ತು 
ಲಕ್ಷ ಭೂಕಂಪನಗಳನ್ನು ಸೃಷ್ಟಿಸುತ್ತದೆ. ಕೆಲವು ನಮ್ಮ ಅರಿವಿಗೆ ಬರಬಹುದು 
ಅಥವಾ ಬಾರದಿರಬಹುದು ಇಲ್ಲವೆ ಅತ್ಯಂತ ಭಯಂಕರ ಭೂಕಂಪನವಾಗಿ 
ಅಪಾರ ಜೀವ ಹಾನಿಗೆ ಕಾರಣವಾಗಬಹುದು . ಮಾನವ ಹುಟ್ಟುವ ಮೊದಲೇ 
ಪೆಸಿಫಿಕ್ ಸಾಗರದ ಸುತ್ತಣಭೂಮಿ ಜ್ವಾಲಾಮುಖಿಯ ತವರಾಗಿದ್ದು , ಇಂದಿಗೂ 
ಕೆಲವೆಡೆ ಅವುಜೀವಂತವಾಗಿಯೇ ಉಳಿದಿವೆ. ಇತ್ತೀಚೆಗೆ ಫಿಲಿಪೀನ್ಸ್ ದ್ವೀಪದಲ್ಲಿ 
ಕೆರಳಿದ ಪಿನತುಬೋ , ಜಪಾನಿನಲ್ಲಿ ಕಿಡಿಕಾರಿದ ಮೌಂಟ್ ಫುಜನ್ ಹಾಗೂ 
ಭಾರತದ ಅಂಡಮಾನ್ ದ್ವೀಪದ ಬ್ಯಾರೆನ್ ಐಲೆಂಡಿನ ಜ್ವಾಲಾಮುಖಿಗಳು 
ಭೂಮಿಯ ಶಿಲಾಫಲಕ ಒಂದರಡಿಯಲ್ಲಿ ಮತ್ತೊಂದು ತೂರಿದುದರಿಂದ ಕೆರಳಿದ 
ಜ್ವಾಲಾಮುಖಿಗಳು. ಭೂಮಿ ಇಂತಹ ಜಾಗಗಳಲ್ಲಿ ತನ್ನ ಕವಚವನ್ನು ತಾನೇ 
ಕಿತ್ತು ನುಂಗುತ್ತಿದೆ. ಅದರ ಫಲವೇ ಜ್ವಾಲಾಮುಖಿಗಳು . ವರ್ಷವೊಂದಕ್ಕೆ 
ಹನ್ನೆರಡು ಸೆಂ . ಮೀ . ಸಾಗರ ತಳ ಸರಿದರೆ, ಬರುವ ಮೂರುಕೋಟಿ 
ವರ್ಷಗಳಲ್ಲಿ ಇಡೀ ಪೆಸಿಫಿಕ್ ಸಾಗರವೇ ಹೊಸ ತಳ ಪಡೆಯುತ್ತದೆಂದು 
ವಿಜ್ಞಾನಿಗಳು ಅಂದಾಜು ಮಾಡಿದ್ದಾರೆ. ಮುಂದಿನ ನಲವತ್ತು ಕೋಟಿ 
ವರ್ಷಗಳಲ್ಲಿ ಇಡೀ ವಿಶ್ವ ಸಾಗರವೇ ತಾರುಣ್ಯ ಅನುಭವಿಸಿ ಹೊಸ ತಳ 
ಕಟ್ಟಿಕೊಳ್ಳುತ್ತದೆ. ಇದು ಸಾಗರದ ಕೆಳಗಿರುವ ಫಲಕಗಳ ಘರ್ಷಣೆ ತರುವ 
ಬದಲಾವಣೆ. ಈಗ ಖಂಡಗಳನ್ನು ಹೊತ್ತ ಎರಡುಭೂಫಲಕಗಳು ಗುದ್ದಾಡಿದರೆ , 

ಅದು ಎಂತಹ ಪರಿಣಾಮವನ್ನು ತರಬಹುದು ? ಮೊದಲಿಗೆ ಅವುಗಳ 
ಮಧ್ಯದಲ್ಲಿರುವ ಸಾಗರ ಇಕ್ಕಟ್ಟಿಗೆ ಸಿಕ್ಕಿ ಅದರೊಳಗೆ ಸಂಚಯಿಸಿರುವ ಹೂಳು, 
ಕಲ್ಲು ಮಣ್ಣು ಸಾಗರ ಜೀವಿಯ ಸಮೇತ ಮೆಲ್ಲ ಮೆಲ್ಲನೆ ಪರ್ವತವಾಗಿ 
ಮೇಲೇಳಲುಪ್ರಾರಂಭಿಸುತ್ತವೆ. ನಮ್ಮ ನಗಾಧಿರಾಜಹಿಮಾಲಯಪರ್ವತ ಮತ್ತು 
ಯುರೋಪಿನ ಆಲ್ಸ್ ಪರ್ವತ ಹುಟ್ಟಿದ್ದು ಇಂತಹ ಎರಡು ಭೂ ಫಲಕಗಳ 
ಗುದ್ದಾಟದ ಫಲ. ಇಲ್ಲಿ ಭೂಕಂಪನವಾದರೂ ಅವುಗಳ ಕೇಂದ್ರ ತುಂಬ ಆಳದಲ್ಲಿ 
ನೆಲಸಿರುವುದಿಲ್ಲ , ಏಕೆಂದರೆ ಪರಸ್ಪರ ಹತ್ತಿರ ಬರುವ ಎರಡು ಖಂಡಗಳು 
ಗುದ್ದಾಡುವುದು ನೂರುಕಿ. ಮೀ . ಮಂದದ ತಮ್ಮ ಶರೀರದ ಮೂಲಕ. 

ತೆಥಿಸ್ ಸಾಗರ ಒಮ್ಮೆ ಭೂಮಿಯ ಮಹಾ ಆಕಳಿಕೆ ಎಂದು ಕರೆಸಿಕೊಂಡಿತ್ತು . 
ಅಲ್ಲಿ ಜೀವಕೊನರಿತ್ತು . ಭಾರತ ಮತ್ತು ಆಸ್ಟ್ರೇಲಿಯಗಳನ್ನು ಹೊತ್ತ ಒಂದು 
ಮಹಾ ಫಲಕ ಆರೂವರೆಕೋಟಿವರ್ಷಗಳ ಹಿಂದೆ ಇದಕ್ಕಿಂತಲೂ ದೊಡ್ಡ ಗಾತ್ರದ 
ಯೂರೋಪು, ಏಷ್ಯಾ ಖಂಡವನ್ನು ಹೊತ್ತಿರುವ ಯುರೇಷ್ಯ ಫಲಕದ ಮೇಲೆ 
ಯುದ್ಧಕ್ಕಿಳಿಯಿತು. ತೆಥಿಸ್ ಸಾಗರದಲ್ಲಿ ಸಂಚಯನವಾಗಿದ್ದ ಹೂಳು, 
ಹಿಮಾಲಯದಭೂಣವಾಗಿ ಬೆಳೆಯಿತು. ಹಿಮಾಲಯ ತೆಥಿಸ್ ಸಾಗರದ ಪುತ್ರ . 
ಹುಟ್ಟುವಾಗಲೇ ಭಯಂಕರ ಪ್ರಳಯಕ್ಕೆ ನಾಂದಿ ಹಾಡಿತು. ಹೆತ್ತ ತಾಯಿಗೆ 
ಮೃತ್ಯುವಾಗಿ ಹಿಮಾಲಯದಭೂಣ ಬೆಳೆಯಿತು. ಎದುರು ಬದುರು ಬರುವ 
ಎರಡು ವಾಹನಗಳು ಢಿಕ್ಕಿ ಹೊಡೆದರೆ ಮೂತಿಗಳು ಜಜ್ಜಿ ಹೋಗುತ್ತವೆ, ಎರಡು 
ಖಂಡಗಳನ್ನು ಹೊತ್ತ ಮಹಾಫಲಕಗಳೇ ಗುದ್ದಾಟಕ್ಕಿಳಿದರೆ ಖಂಡದ ಮುಖಗಳೇ 
ಜಜ್ಜಿಹೋಗುವುದು ಈಗ ಬೆಳಕಿಗೆ ಬಂದಿದೆ. ಇತ್ತ ಹಿಮಾಲಯ ಜನಿಸುವ ಹೊತ್ತಿಗೆ 
ಭೂಮಿ ಅಟ್ಲಾಸ್, ಪೈರನೀಸ್, ಆಲ್ಫ್ , ಕಾಕೇಶಿಯಸ್ ಪರ್ವತಗಳಿಗೆ ಜನ್ಮ 
ನೀಡಲು ಗರ್ಭ ಧರಿಸಿತ್ತು . 


ಮೇಲೆದ್ದ ಹಿಮಾಲಯ 


ಹಿಮಾಲಯ ಪರ್ವತ ಇದ್ದಕ್ಕಿದ್ದಂತೆ ಮೇಲೆದ್ದು ನಿಂತ ಉದ್ಭವ 
ಮೂರ್ತಿಯಲ್ಲ. ಅದು ವಾಮನನಾಗಿ ಹುಟ್ಟಿ ತ್ರಿವಿಕ್ರಮನಾಗಿ ಬೆಳೆಯಿತು. ಐದು 
ಹಂತಗಳಲ್ಲಿ ಭೂಮಿಯ ದೈತ್ಯಶಕ್ತಿ ಈ ಪರ್ವತವನ್ನು ಎತ್ತಿ ಹಿಡಿಯಿತು. 
ಪ್ರತಿಬಾರಿ ಹಿಮಾಲಯ ಕೊಂಚ ಕೊಂಚ ಮೇಲೇರುವಾಗ ಅದು ಪ್ರಳಯ 

ರೂಪವಾಗಿ ಕಾಡುತ್ತಿತ್ತು . ಭೂಣ ರೂಪ ತಾಳಿದ ಹಿಮಾಲಯ 
ಮೇಲೇಳುತ್ತಿದ್ದಂತೆ ಯುರೇಷ್ಯ ಫಲಕ ಮೆಲ್ಲ ಮೆಲ್ಲನೆ ತೆಥಿಸ್ ಸಾಗರದ 
ಕತ್ತನ್ನು ಹಿಸುಕಲು ಪ್ರಾರಂಭಿಸಿತು. ಇಂಡಿಯವನ್ನು ಹೊತ್ತ ಫಲಕ ಕೂಡ 
ಉತ್ತರದೆಡೆಗೆ ಸರಿದು ತೆಥಿಸ್ ಸಾಗರವನ್ನು ನೂಕುವ ಬುಲ್ಡೋಜರ್‌ನಂತೆ 
ವರ್ತಿಸಿತು. ಏಳುಕೋಟಿ ವರ್ಷಗಳ ಹಿಂದಿನ ಮೊದಲ ಮುಷ್ಟಿ ಯುದ್ಧ 
ಭಾರತವನ್ನು ಹೊತ್ತ ಫಲಕ ಏಷ್ಯಾ ಫಲಕದೊಡನೆ ಗುದ್ದಾಡಿ ಹಿಮಾಲಯ ಪರ್ವತ ಸೃಷ್ಟಿಯಾಗಿದೆ 


1 , ಸುಲೈಮಾನ್ ಸ್ವರ 


2. ಕಿರ್ತಾರ್ ಸರ 


3. ಓವೆನ್ ಸ್ತರ 4 ಮಲಗಸಿ 

ಪ್ರಾರಂಭವಾಯಿತು. ಇತ್ತ ಭಾರತ ಅತ್ತ ಯುರೇಷ್ಯ ತೆಥಿಸ್ ಸಾಗರದಲ್ಲಿದ್ದ 
ಹೂಳನ್ನೆಲ್ಲ ಗುಡ್ಡೆ ಹಾಕಿ , ಈಗಿನ ಟಿಬೆಟ್ ಅನ್ನು ಮೇಲೇಳಿಸಿತು. 
ಅಂದಿನಿಂದಲೇ ಟಿಬೆಟ್ ಪ್ರಸ್ಥಭೂಮಿ. ಭೂಮಿಯ ಮೇಲ್ಯಾವಣಿ ಎಂಬ 
ಹೆಸರಿಗೆ ಪಾತ್ರವಾಯಿತು. ಈಗಲೂ ಈ ಎರಡು ಫಲಕಗಳು ಗುದ್ದಾಡಿದ್ದಕ್ಕೆ 
ಅಲ್ಲಿ ಪುರಾವೆಗಳಿವೆ. ಅದನ್ನು ಇಂಡಸ್‌ನ ಹೊಲಿಗೆಯ ವಲಯ ಎಂದೇ 
ಕರೆಯುತ್ತಾರೆ. ಕೆಲವು ಸಹಸ್ರ ವರ್ಷಗಳು ಈ ಬಾಲ ಹಿಮಾಲಯ ಮೌನವ್ರತ 
ಆಚರಿಸಿತು. ಈಗ ಮತ್ತೊಂದು ಗುದ್ದು , ಅದು ಬರ್ಮ ಮತ್ತು ಅಸ್ಸಾಂನ 
ಮುಂದಿನ ಭಾಗಗಳನ್ನು ಬಾಯಿ ತೆರೆಯುವಂತೆ ಮಾಡಿ ಅಲ್ಲಿ ಖಾರಿಗಳು 
ಹುಟ್ಟಿದವು. ಈ ಘಟನೆ ಸಿಂಧೂ ಬಲೂಚಿ ಸ್ಥಾನಗಳನ್ನು ಮೇಲೇರಿಸಿ ಅಲ್ಲೂ 
ಖಾರಿ ಬಾಯ್ದೆರೆಯುವಂತೆ ಮಾಡಿತು. ಇದು ಐದೂವರೆಕೋಟಿ ವರ್ಷಗಳ 
ಹಿಂದಿನ ಗುದ್ದು . ಅದೊಂದು ಭಾರಿ ಸೆಣಸಾಟ . ಈಗ ಎರಡೂ ಫಲಕಗಳ 
ಹಣಾಹಣಿಗೆ ಇಡೀ ಏಷ್ಯಾ ಖಂಡವೇ ರಣರಂಗವಾಗಿ ಗೂನುಬಾಗಿ ನಿಂತಿದ್ದ 
ಹಿಮಾಲಯಕ್ಕೆ ಮತ್ತೊಂದು ಹೊಡೆತ ಬಿತ್ತು . ಈ ಹೊಡೆತದ ಫಲವೇ ಎವರೆಸ್ಟ್ 
ಶಿಖರ, ಕಾಂಚನಗಂಗಾ, ಧವಳಗಿರಿ ಮುಂತಾದ ಅತಿ ಎತ್ತರದ ಪರ್ವತ 
ಸಾಲುಗಳನ್ನು ರೂಪಿಸಿತು. ಹಿಮಾಲಯ ಸೆಟೆದು ನಿಂತಿತು. ಇದು ಸಂಭವಿಸಿದ್ದು 
ಈಗ್ಗೆ ಎರಡೂವರೆಕೋಟಿ ವರ್ಷಗಳ ಹಿಂದೆ, ಎವರೆಸ್ಟ್ ಶಿಖರ ಎರಡೂವರೆ 
ಕೋಟಿ ವರ್ಷಗಳಿಂದಲೇ ಅತ್ಯುನ್ನತ ಶಿಖರವಾಗಿ ಎದ್ದು ನಿಂತಿದೆ. ಅದನ್ನು 
ಮೆಟ್ಟಿ ನಿಂತದ್ದು ಕೇವಲ ಮೂವತ್ತೆಂಟು ವರ್ಷಗಳ ಹಿಂದೆ! ಈ ಹೊತ್ತಿಗೆ 
ಹಿಮಾಲಯದ ತಾಯಿ ತೆಥಿಸ್ ಸಂಪೂರ್ಣವಾಗಿ ಕಣ್ಮರೆಯಾಗಿದ್ದಳು. ತಾಯ 
ಗರ್ಭದಿಂದ ಹೊರಬಂದ ಹಿಮಾಲಯ ನೇರವಾಗಿ ಬೆಳೆದು ಮೋಡದೊಳಗೆ 
ತೂರಿದ ನಗಾಧಿರಾಜ. ಈ ಸಂಘರ್ಷ ಎಷ್ಟು ತೀವ್ರವಾಗಿತ್ತೆಂದರೆ ಇಡೀ 
ಹಿಮಾಲಯದ ಪಾದದುದ್ದಕ್ಕೂ ದಕ್ಷಿಣಕ್ಕೆ ಎರಡೂವರೆ ಸಾವಿರ ಕಿ. ಮೀ . 
ಉದ್ದದ ದೊಡ್ಡ ತಗೊಂದು ಕಾಣಿಸಿಕೊಂಡಿತು. ಇದೇ ಸಮಯಕ್ಕಾಗಿ 
ಕಾಯುತ್ತಿದ್ದ ಮಳೆ ಬಿಸಿಲು ಚಳಿ ಹಿಮಾಲಯದಮೇಲೆರಗಿ ಗಂಗಾನದಿಯಂತಹ 
ಜೀವನದಿಗಳು ಹುಟ್ಟಿ ಪರ್ವತರಾಜನ ಮುಖ ಕೆತ್ತಿ ಕೊಚ್ಚಿ ರಾಶಿ ರಾಶಿ 
ಹೂಳನ್ನು ತಂದು ಈ ತಗ್ಗಿಗೆಸೆದವು. ಅದರ ಸುತ್ತ ಗೊಂಡಾರಣ್ಯ ಬೆಳೆಯಿತು. 
ಜಲಾನೆಗಳು ಅಂಡಲೆದವು. ಜಿರಾಫೆಗಳು ಓಡಿದವು. ಹಂದಿಗಳು ಗುಟುರು 
ಹಾಕಿದವು, ವಾನರ ಸಂತತಿ ಮರದಿಂದ ಮರಕ್ಕೆ ಜಿಗಿಯಿತು. ಕರಡಿಗಳು 

ಗೊರಗುಟ್ಟಿ ದುವು. ಅದೊಂದು ವಿಶ್ವವನ್ಯಜೀವಿ ಕೂಟ, ಅಲ್ಲಿ ಬಗೆದರೆ ಈಗ 
ಜೀವಿಗಳ ಪಳೆಯುಳಿಕೆಗಳು ಎದ್ದು ಬರುತ್ತವೆ. ಪ್ರಾಚೀನ ಜೀವಿಗಳ 
ಸಂಶೋಧಕರು ಇಲ್ಲಿಗೆ ನಿತ್ಯಯಾತ್ರೆ ಬರುತ್ತಾರೆ, ವರ್ಷ ವರ್ಷವೂ ಈ 
ಶಿವಾಲಿಕ್ ಬೆಟ್ಟ ದ್ದುದ್ದಕ್ಕೂ ತಿರುಗಿ ಜೀವಿಗಳ ಪಳೆಯುಳಿಕೆಗಳನ್ನು 
ಸಂಗ್ರಹಿಸುತ್ತಾರೆ. ಪುಣ್ಯಕ್ಷೇತ್ರವೆಂದು ಹೆಸರು ಪಡೆದ ಹರಿದ್ವಾರ ಇರುವುದು 

ಇಂಡಿಯಾ ಫಲಕ ತೆಥಿಸ್ ಮಹಾಸಾಗರ ಟಿಬೆಟ್ ಫಲಕ 


ಹಿಮಾಲಯದ ಹುಟ್ಟು 


ಸಿವಾಲಿಕ್ 
ತಪ್ಪಲು 


ಹಿಮಾಲಯ ಪರ್ವತ ಬೆಳೆದ ವಿವಿಧ ಹಂತ 
ಈ ಶಿವಾಲಿಕ್ ಬೆಟ್ಟಗಳಲ್ಲೇ . ಇಲ್ಲಿ ಗಂಗೆ ಹರಿದ್ವಾರದ ಮೂಲಕ 
ಹರಿಯುತ್ತಾಳೆ. ಹಿಮಾಲಯದ ಕತೆ ಇಲ್ಲಿಗೇ ಕೊನೆಗೊಳ್ಳುವುದಿಲ್ಲ , ಫಲಕಗಳ 
ಘರ್ಷಣೆ ನಿರಂತರವಾಗಿ ಸಾಗುತ್ತಲೆ ನಾಲ್ಕನೆಯ ಸುತ್ತಿನ ಹೋರಾಟ 
ಮೊದಲಾಯಿತು. ಅದರ ಫಲವೇ ತಗ್ಗಿನಲ್ಲಿ ತುಂಬಿದ್ದ ಹೂಳು ಮೆಲ್ಲನೆ 

ಮೇಲೆದ್ದು ಶಿವಾಲಿಕ್ ಬೆಟ್ಟಗಳಾಗಿ ರೂಪುತಳೆಯಿತು. ಈಗ್ಗೆ ಹತ್ತು ಲಕ್ಷ ವರ್ಷಗಳ 
ಹಿಂದೆ ಜಗತ್ತು ಬಹುದೊಡ್ಡ ಹಿಮಾಕ್ರಮಣವನ್ನು ಎದುರಿಸಿತು . ಇದರೊಂದಿಗೆ 
ಹಿಮಾಲಯದ ಕೊನೆಯ ಸುತ್ತಿನ ಹೊಡೆದಾಟ ಕೊನೆಯಾಗಿ ಅಂತಿಮವಾಗಿ 
ತಲೆಯೆತ್ತಿ ನಿಂತಿತು. ಹಿಮಯುಗ ಬಹುಪಾಲು ಎಲ್ಲ ಖಂಡಗಳನ್ನೂ ಆಕ್ರಮಿಸಿ 
ಅಂಟಾರ್ಕ್‌ಟಿಕಾದಲ್ಲಿ ಭೂಮಿಯ ಶೇಕಡ ತೊಂಬತ್ತು ಪಾಲಿನ ಸಿಹಿ ನೀರನ್ನು 
ಹಿಮದ ರೂಪದಲ್ಲಿ ಟಿತು. ಹಾಗೆಯೇ ಉತ್ತರ ಧ್ರುವಗ್ರೀನ್ಲೆಂಡನ್ನು ಹಿಮ 
ಟೋಪಿಯಂತೆ ಮುಚ್ಚಿತು. ಹಿಮಾಲದ ಶಿಖರಗಳ ಮೇಲೆ ಹಿಮ ಮುತ್ತಿದಾಗ 
ಪರ್ವತರಾಜನ ಬಿಸಿಯೆಲ್ಲ ತಗ್ಗಿ ಹಿಮನದಿಗಳು ತಲೆಯನ್ನು ನೇವರಿಸಿದವು, 
ಜಡೆಯಂತೆ ಶಿಖರದಿಂದ ಐದು ಸಾವಿರ ಅಡಿ ಕೆಳಗಿಳಿದವು. ಶಿವಾಲಿಕ್ 
ಬೆಟ್ಟಗಳಲ್ಲಿದ್ದ ಸಕಲ ಜೀವರಾಶಿಯೂ ಹಿಮಾಕ್ರಮಣಕ್ಕೆ ಬಲಿಯಾಗಿ ಹಲವು 
ಸಂತತಿಗಳೇ ನಾಶವಾದವು. ಶಾಶ್ವತವಾಗಿ ಶಿವಾಲಿಕ್ ಬೆಟ್ಟಗಳು ಜೀವಕೂಟದ 
ಸಮಾಧಿಯಾಯಿತು. ಹಿಮಾಲಯ ತಾನು ಪರ್ವತವಾಗಿ ಮೇಲೇಳುವ ಮೊದಲು 
ಐದು ಮಹಾಯುದ್ದಗಳನ್ನು ಎದುರಿಸಿದೆ. ಇಂದಿಗೂ ಹಿಮಾಲಯ ಅವಿಶ್ರಾಂತ. 

ಹಿಮಾಲಯವನ್ನು ಹಿಮಾಕ್ರಮಣ ಮಾಡಿದಾಗ ಭೂಮಿಯ ಮೇಲೆ ಮಾನವ 
ಕಾಣಿಸಿಕೊಂಡಿದ್ದ. ಹಿಮಾಲಯದ ಕೊನೆಯ ಸುತ್ತಿನ ಘರ್ಷಣೆ ಅದನ್ನು 
ಈಗಿನ ಸ್ಥಿತಿಗೆ ತಂದಾಗ ಅದನ್ನು ಕಾಣುವ ಭಾಗ್ಯ ಮಾನವನಿಗಿತ್ತು . ಆದರೆ 
ದಾಖಲೆ ಮಾಡಿಕೊಳ್ಳುವಷ್ಟು ಚತುರನಾಗಿರಲಿಲ್ಲ . ಎಲ್ಲವೂ ಪ್ರಾಣಿಪ್ರಪಂಚದ 
ಗುಣಗಳನ್ನೇ ಹೊಂದಿದ್ದ ಇವನಿಗೆ ಅಂದು ತಿಳಿದದ್ದು ಕೇವಲ ಸಂಜ್ಞೆ , ಸಂಕೇತ 
ಅಷ್ಟೆ . ಹಿಮಾಕ್ರಮಣಕ್ಕೆ ಬೆದರಿ ಅಲ್ಲಿಂದ ಓಡಿದ ಪ್ರಾಣಿಗಳಲ್ಲಿ ಮಾನವ 
ಪ್ರಾಣಿಯೂ ಒಬ್ಬ . 

ಬೆಳೆದ ಹಿಮಾಲಯಕ್ಕೆ ನೂರಾರು ಒಡನಾಡಿಗಳು. ಕೊನೆಗೆ ಈ 
ಒಡನಾಡಿಗಳೇ ಹಿಮಾಲಯದ ಜೀವ ಹಿಂಡಲು ಪ್ರಾರಂಭಿಸಿದವು. ಪವಿತ್ರ 
ನದಿಯೆನಿಸಿರುವ ಗಂಗೆಯೇ ಹಿಮಾಲಯವನ್ನು ಪ್ರತಿದಿನವೂ ಕೊಚ್ಚಿ ಕೊಚ್ಚಿ 
ಅರಬ್ಬಿ ಸಮುದ್ರಕ್ಕೆ ಎಸೆಯುತ್ತಿದೆ. ವರ್ಷವೊಂದರಲ್ಲಿ 
ಗಂಗಾನದಿಯೊಂದರಿಂದಲೇ ಹಿಮಾಲಯದ ಮುನ್ನೂರು ಮಿಲಿಯನ್ ಟನ್ನು 
ಕಲ್ಲು ಸಾಗರಕ್ಕೆ ಸೇರುತ್ತಿದೆ. ದಿನವೊಂದರಲ್ಲಿ ಒಂಬತ್ತು ಲಕ್ಷ ಟನ್ನು ಹೂಳು 
ಸಾಗಿಸುವ ಗುತ್ತಿಗೆದಾರಳಾಗಿ ಗಂಗಾನದಿ ವರ್ತಿಸುತ್ತಿದೆ. ಅದು ಕೊಚ್ಚಿ 
ತಂದಿರುವ ಮೆಕ್ಕಲು ಬೀಸಣಿಗೆಯಂತೆ ಶ್ರೀಲಂಕದವರೆಗೂ ಹಬ್ಬಿದೆ. 

ಮುಂದೊಂದು ದಿನ ಇದು ಹಿಮಾಲಯ ಪರ್ವತದಂತೆ ಮೇಲೇಳುವ ಕಾಲವೂ 
ಬಂದೀತು. ಗಂಡುನದಿ ಬ್ರಹ್ಮಪುತ್ರ ಗೌಹತಿಯ ಸರಾಯ್ ಘಾಟ್ ಬಳಿಯೇ 
ದಿನವೊಂದಕ್ಕೆ ಇಪ್ಪತ್ತೊಂದು ಲಕ್ಷ ಟನ್ ಹೂಳನ್ನು ಸಾಗಿಸಿ ದಾಖಲೆ ಮಾಡಿದೆ. 
ಈ ಜೀವನದಿಗಳು ಹಿಮಾಲಯವನ್ನು ಎಷ್ಟು ಜೀವ ಹಿಂಡುತ್ತಿದೆಯೆಂದರೆ 
ದಿನವೊಂದರಲ್ಲಿ ಮೂರು ಮಿಲಿಯನ್ ಟನ್ ಕಲ್ಲು ಮಣ್ಣನ್ನು ಪರ್ವತರಾಜ 
ಕಳೆದುಕೊಳ್ಳುತ್ತಿದ್ದಾನೆ. ಇತ್ತೀಚಿನ ಲೆಕ್ಕಾಚಾರದ ಪ್ರಕಾರ ಗಂಗಾನದಿಯೊಂದೇ 
ಹಿಮಾಲಯವನ್ನು ವರ್ಷಕ್ಕೆ ಮುಕ್ಕಾಲು ಮಿ . ಮೀ . ಕುಗ್ಗಿಸುತ್ತಿದೆ. ಹಾಗಾದರೆ 
ಹಿಮಾಲಯದ ಪಾಡು ? ಇದೇ ಗತಿಯಲ್ಲಿ ಹಿಮಾಲಯದ ನದಿಗಳೆಲ್ಲ 
ಹಿಮಾಲಯವನ್ನು ಕೊಚ್ಚುತ್ತಾ ಹೋದರೆ ಮುಂದೊಂದು ದಿನ ಹಿಮಾಲಯ 
ಪರ್ವತ ನೆಲಸಮವಾಗುತ್ತದೆಯೇ ? ಆದರೆ ಸೃಷ್ಟಿಯಲ್ಲಿ ನಿಸರ್ಗದ 
ತಕ್ಕಡಿಯಿದೆ. ಒಂದೆಡೆ ಕಳೆದರೆ ಮತ್ತೊಂದೆಡೆ ಭೂಮಿ ಕೂಡುತ್ತದೆ. 
ಸಮತೋಲನದಲ್ಲಿಡಲು ಪ್ರಯತ್ನಿಸುತ್ತದೆ. 


ಚಂದ್ರಲೋಕಕ್ಕೆ ರಸ್ತೆ 


ಭೂಮಿಯ ಮೇಲಿರುವ ಎಲ್ಲ ಪರ್ವತಗಳ ಕಲ್ಲನ್ನೂ ಒಂದೇ ಕಡೆ 
ರಾಶಿಯಾಗಿ ಹಾಕಿ ಅಳೆದರೆ ಹತ್ತು ಕೋಟಿ ಘನ ಕಿ. ಮೀ . ಜಾಗವನ್ನು 
ಒಂದಿಂಚೂ ಬಿಡದಂತೆ ತುಂಬಬಹುದು. ಸಾಗರ ಮಟ್ಟದಿಂದ ಒಂದೊಂದು 
ಖಂಡವೂ ಬೇರೆ ಬೇರೆ ಎತ್ತರದಲ್ಲಿದೆ. 
ಏಷ್ಯಾ ಖಂಡ : 44 , 000 , 000 ಕಿ. ಮೀ . x 0 . 0960 ಕಿ. ಮೀ . 
ಯುರೋಪು : 10 , 000 , 000 ಕಿ . ಮೀ . x 0 . 34 ಕಿ . ಮೀ . 
ಆಫ್ರಿಕ 

30 , 000 , 000 ಕಿ . ಮೀ . x 0 . 75 ಕಿ . ಮೀ . 
ಉತ್ತರ ಅಮೇರಿಕ : 24 , 000, 000 ಕಿ. ಮೀ . x 0 . 72 ಕಿ. ಮೀ . 
ದಕ್ಷಿಣ ಅಮೇರಿಕ : 18 , 000 , 000 ಕಿ . ಮೀ . x 0 . 59 ಕಿ . ಮೀ . 
ಆಸ್ಟ್ರೇಲಿಯ 

9 , 000 , 000 ಕಿ. ಮೀ . x 0 . 34 ಕಿ. ಮೀ . 
ಅಂಟಾರ್ಕ್‌ ಟಿಕಾ : . 14 , 000, 000 ಕಿ . ಮೀ . x 2 .2 ಕಿ . ಮೀ . 

ಈ ಖಂಡಗಳನ್ನೆಲ್ಲ ಒಂದೆಡೆ ಕೂಡಿಸಿ ಅಳೆದರೆ ಅವು 100 ,000 ,000 
ಘನ ಕಿ. ಮೀ . ಜಾಗವನ್ನು ತುಂಬುತ್ತದೆ. ಇದರ ಅರ್ಥ ಸಾಗರ ಮಟ್ಟದ 
ಮೇಲೆ ಖಂಡ ಎಷ್ಟು ಪ್ರಮಾಣದಲ್ಲಿ ದೆಯೋ ಅಷ್ಟೇ ಪ್ರಮಾಣದ 
ಪರ್ವತಗಳೂ ಇವೆ. 

ನಾವು ಹಿಮಾಲಯ ಪರ್ವತವನ್ನೆಲ್ಲ ಒಟ್ಟಾಗಿ ಅಳೆದರೆ ಅದು ಎಷ್ಟು 
ಗಾತ್ರ ಹಿಡಿಸಬಹುದು? ಸರಾಸರಿ ಎತ್ತರ ಐದು ಕಿ. ಮೀ . ಎಂದು ಭಾವಿಸೋಣ. 
ಹಾಗೆಯೇ ಅದರ ಕನಿಷ್ಠ ಅಗಲ ನೂರ ಅರವತ್ತು ಕಿ. ಮೀ . ಎಂಬ ಅಂಕಿಯನ್ನೇ 
ಗಣನೆಗೆ ತೆಗೆದುಕೊಳ್ಳೋಣ. ಹಿಮಾಲಯದಉದ್ದ 2, 400 ಕಿ. ಮೀ . ಎಂಬುದು 
ಎಲ್ಲರಿಗೂ ತಿಳಿದ ಸಂಗತಿ ಎಂದರೆ ಹಿಮಾಲಯದ ಕಲ್ಲನ್ನೆಲ್ಲ ಒಂದೇ 
ಪೆಟ್ಟಿಗೆಯಲ್ಲಿ ತುಂಬಬೇಕಾದರೆ, ಆ ಪೆಟ್ಟಿಗೆ 19 , 20,000 ಘನ ಕಿ. ಮೀ . 
ಗಾತ್ರ ಇರಬೇಕಾಗುತ್ತದೆ. ಈ ಘನ ಕಿ. ಮೀ . ಕಲ್ಲನ್ನೆಲ್ಲ ಒಂದು ಘನ ಮೀಟರ್ 
ಗಾತ್ರಕ್ಕೆ ಒಡೆದು ಅದನ್ನು ಸಾಗಿಸಿದರೆ ನಾವು ಸೂರ್ಯನಿಂದ ಹಿಡಿದು 
ನವಗ್ರಹಗಳವರೆಗೆ ಎಷ್ಟು ಬಾರಿ ರಸ್ತೆ ನಿರ್ಮಾಣ ಮಾಡಬಹುದೆಂಬುದನ್ನು 
ನೋಡಬಹುದು. 

ಹಿಮಾಲಯ ಪರ್ವತದಿಂದ ಭೂಮಿಯನ್ನೇ ತೊರೆದು ಮೇಲೇರೋಣ! 

ಹಿಮಾಲಯದ ಕಲ್ಲನ್ನೆಲ್ಲ ಒಂದು ಘನ ಮೀಟರ್ ಗಾತ್ರಕ್ಕೆ ಒಡೆದರೆ, 
ಅದರಿಂದ 192 , 000 , 000 , 000 , 00 ಘನ ಮೀಟರ್ ಕಲ್ಲು ದೊರೆಯುತ್ತದೆ. 

ಭೂಮಿಯಿಂದ ಇರುವ ಹಿಮಾಲಯದ ಕಲ್ಲಿನಿಂದ ರಸ್ತೆ 
ಉಪಗ್ರಹ ದೂರ ( ಕಿ. ಮಿ .) ಮಾಡಬಹುದಾದ ಸಂಖ್ಯೆ 
ಸೂರ್ಯ 149,600,000 | 12, 834 ಬಾರಿ 
_ 91 ,680, 000 

20 ,042 ಬಾರಿ 
41 ,500 , 000 

46, 265 ಬಾರಿ 
ಮಂಗಳ | 78 , 200 , 000 

24 , 552 ಬಾರಿ 
ಗುರು 629 , 500 , 000 

3, 050 ಬಾರಿ 
ಶನಿ 1 , 426, 000, 000 

1 , 346 ಬಾರಿ 
ಯುರೇನಸ್ 2 , 720 ,400, 000 

705 ಬಾರಿ 
ನೆಪೂನ್ 4 , 343, 400 , 000 

442 ಬಾರಿ 
ಪೊ ಟೋ 5, 148, 400, 000 

334 ಬಾರಿ 
- 384 , 000 

50, 000 ಬಾರಿ 


ಬುಧ 


ಶುಕ್ರ 


ಚಂದ್ರ 

ಹಿಮಾಲಯವೊಂದೇ ಇಷ್ಟು ಅದ್ಭುತ ಗಾತ್ರವಾಗಿದ್ದರೆ, ಇನ್ನು 
ಭೂಗೋಳದ ಮೇಲಿರುವ ಎಲ್ಲ ಪರ್ವತಗಳನ್ನು ಒಟ್ಟು ಹಾಕಿ ರಸ್ತೆ ನಿರ್ಮಾಣ 
ಮಾಡತೊಡಗಿದರೆ ನಮ್ಮ ಸೂರ್ಯಮಂಡಲದಾಚೆ ಸಾಗಿ, ಮತ್ತೆ ಇನ್ನೆಷ್ಟೋ 
ಸೂರ್ಯ ಮಂಡಲಗಳನ್ನು ಹಾಯಬಹುದು. ಭೂಮಿ ಈ ಬೃಹದಾಕಾರದ 
ಪರ್ವತಗಳ ಭಾರವನ್ನು ಹೇಗೆ ಸಹಿಸಿದೆ, ಅವುಗಳ ಗಾತ್ರಕ್ಕೆ ಭೂಮಿಯೇ 
ಕುಸಿಯಬೇಕಲ್ಲವೆ? ನಿಸರ್ಗ ಈ ರಹಸ್ಯವನ್ನು ತುಂಬ ಗುಟ್ಟಾಗಿ ಇಟ್ಟಿದೆ. 
ಪರ್ವತಗಳೆಂದರೆ ನೆಲದ ಮೇಲೆ ಕಲ್ಲು ಬಂಡೆಯ ರಾಶಿಯಲ್ಲಿ, ಅವು 
ನೆಲದಾಳದೊಳಕ್ಕೆ ತಮ್ಮ ಬೇರನ್ನು ಇಳಿಯಬಿಟ್ಟಿವೆ. ಉತ್ತರ ಧ್ರುವ ಸಾಗರ 
ಅಥವಾ ಅಂಟಾರ್ಕ್‌ಟಿಕಾ ಖಂಡದಲ್ಲಿ ಪರಿಶೋಧನೆಗೆ ತೊಡಗುವವರಿಗೆ 
ಸುತ್ತಣ ಸಾಗರದಲ್ಲಿ ದೊಡ್ಡ ದೊಡ್ಡ ಬರ್ಫದ ತುಂಡುಗಳೇ ತೇಲಿ ಬಂದು 
ಅಡ್ಡಿ ಆತಂಕಗಳನೊಡ್ಡುತ್ತವೆ. ಕೆಲವೊಮ್ಮೆ ಹಡಗಿಗೆ ಢಿಕ್ಕಿ ಹೊಡೆದು ನುಚ್ಚು 
ನೂರು ಮಾಡುತ್ತವೆ. ಬರ್ಫದ ತುಂಡುಗಳೆಂದರೆ ಅವುಗಳ ಗಾತ್ರ ನಮ್ಮ 
ಊಹೆಗೂ ಮೀರಿದ್ದು , ಕರ್ನಾಟಕದ ದೊಡ್ಡ ಜಿಲ್ಲೆಗಳಾದ ಹಾಸನ, 
ತುಮಕೂರು, ಚಿತ್ರದುರ್ಗ ಈ ಮೂರು ಜಿಲ್ಲೆಗಳು ಆಕ್ರಮಿಸಿರುವಷ್ಟು 
ಜಾಗವನ್ನು ಒಂದೇ ಒಂದು ಬರ್ಫದ ತುಂಡು ಆಕ್ರಮಿಸಿರುವುದುಂಟು. 
ಬೆಲ್ಸಿಯಂ ದೇಶವನ್ನೇ ಹೊತ್ತು ಒಂದೇ ಒಂದು ಬರ್ಫದ ತುಂಡು ತೇಲುತ್ತಾ 
ಸಾಗರದಲ್ಲಿ ಪ್ರದಕ್ಷಿಣೆ ಹಾಕಬಹುದು. ಪೆಸಿಫಿಕ್ ಸಾಗರದಲ್ಲಿ ತೇಲುತ್ತಿದ್ದ, 
ಕ್ರಿ .ಶ. 1956ರಲ್ಲಿ ಅಂಟಾರ್ಕ್‌ಟಿಕಾ ಖಂಡದಿಂದ ಕಳಚಿ ಬಂದ ಬರ್ಫವೊಂದು 
31,000 ಚದರ ಕಿ. ಮೀ . ವಿಸ್ತೀರ್ಣವಿತ್ತು . ತೇಲುತ್ತಿದ್ದ ಈ ಬರ್ಫದ ಮೇಲೆ 
ದೆಹಲಿಯಂತಹ ಇಪ್ಪತ್ತು ನಗರಗಳನ್ನು ಕೂಡಿಸಬಹುದಾಗಿತ್ತು . 

ಬರ್ಫ ನೀರಿನ ಮೇಲೆ ತೇಲಲು ಅದರ ಮೂರನೆಯ ಎರಡು ಭಾಗ 
ನೀರಿನೊಳಗೆ ಮುಳುಗಿರುತ್ತದೆ. ಆರ್ಕಿಮಿಡಿಸ್ ಈ ಗುಟ್ಟನ್ನೇ ತನ್ನ 
ಸಿದ್ಧಾಂತದಲ್ಲಿ ಸರಳವಾಗಿ ಹೇಳಿದ. ಒಂದು ವಸ್ತು ತೇಲಬೇಕಾದರೆ ಅದರ 
ದ್ರವ್ಯ ರಾಶಿಯಷ್ಟೆ ಕೆಳಗಿನ ವಸ್ತುವನ್ನು ಹೊರ ಹಾಕುವಂತಿರಬೇಕು. ತೇಲುವ 
ಬರ್ಫದ ಮೇಲೆ ಕುಳಿತು ಅದನ್ನೇ ತೆಪ್ಪವಾಗಿ ಬಳಸುವ ಹಿಮಕರಡಿಗೆ 
ತೇಲುತ್ತಿರುವ ಭಾಗ ಮಾತ್ರ ಕಣ್ಣಿಗೆ ಕಾಣುತ್ತದೆ. ಆದರೆ ಬರ್ಫದಡಿ ನುಸುಳುವ 
ಸೀಲ್ ಪ್ರಾಣಿಗೆ ಆರ್ಕಿಮಿಡಿಸ್‌ನ ತತ್ವ ಕಾಣುತ್ತದೆ. ಮೂರು ಮೀಟರ್ 
ನೆಗೆದು ಹಿಮಕರಡಿ ಬರ್ಫದ ಮೇಲೆ ಕುಳಿತರೆ , ನಾಲ್ಕೂವರೆ ಮೀಟರ್ ಆಳಕ್ಕೆ 

_ 71 / ಬೆಳೆಯುತ್ತಿರುವ ಹಿಮಾಲಯ 


ಮುಳುಗಿ ಸೀಲ್ ಪ್ರಾಣಿ ಬರ್ಫದ ತಳವನ್ನು ಕಾಣುತ್ತದೆ. 
* ಹತ್ತು ಕೋಟಿ ಘನ ಕಿ. ಮೀ . ಜಾಗವನ್ನು ಪರ್ವತಗಳು ಆಕ್ರಮಿಸಿದ್ದರೂ 
ಭೂಮಿಯ ಮೈಗೆ ಇದು ಭಾರವೇ ಅಲ್ಲ . ಅಷ್ಟೇ ಪ್ರಮಾಣದ ಖಂಡಗಳನ್ನು 
ಭೂಚಿಪ್ಪಿನ ಕೆಳಗಿನ ಸಾಂದ್ರವಾದ ಅರೆ ಘನ ರೂಪದ ಶಿಲಾಗೋಳಸರಾಗವಾಗಿ 
ಎತ್ತಿ ಹಿಡಿದಿದೆ . ಪರ್ವತಗಳು ಆನೆಯ ಮೇಲಿನ ಅಂಬಾರಿಯಿದ್ದಂತೆ. ನಮಗೆ 
ಕಾಣುವುದು ಅಂಬಾರಿಯ ಮೂರನೆಯ ಒಂದು ಭಾಗ, ಎಂದರೆ ಪರ್ವತಗಳ 
ಬುಡ ಅದರ ನೆಲದ ಮೇಲಿನ ಎತ್ತರಕ್ಕಿಂತಲೂ ಹೆಚ್ಚು ನೆಲದ ಆಳದಲ್ಲಿದೆ. 
ಸರಳವಾಗಿ ಹೇಳಬೇಕೆಂದರೆ ಪರ್ವತಗಳೇ ಭೂಮಿಯ ಮೇಲೆ ತಲೆಕೆಳಗಾಗಿ 
ನಿಂತಿವೆ. 

8, 846 ಮೀಟರ್ ಎತ್ತರದ ಎವರೆಸ್ಟ್ ಶಿಖರವನ್ನು ತೇನ್ಸಿಂಗ್ ನಾರ್ಗೆ 
ಮತ್ತು ಎಡ್ಕಂಡ್ ಹಿಲೇರಿ ಏರಿ ದಾಖಲೆ ಸ್ಥಾಪಿಸಿದರು. ಇದರ ತಳ 
ಮುಟ್ಟ ಬೇಕಾಗಿದ್ದರೆ ಇವರಿಬ್ಬರೂ 13,269 ಮೀಟರ್ ಭೂಮಿಯ ಆಳಕ್ಕೆ 
ಇಳಿಯಬೇಕಾಗುತ್ತಿತ್ತು . 

ಹಿಮಾಲಯ ಪರ್ವತ ಸಹಸ್ರ ಸಹಸ್ರ ವರ್ಷಗಳಿಂದ ಎಲ್ಲ ಬಗೆಯ 
ಮಾನವನನ್ನು ಆಕರ್ಷಿಸಿದೆ. ಸಾಧು ಸಂತರು , ಋಷಿಮುನಿಗಳು, ವಿಜ್ಞಾನಿಗಳು, 
ದಾರ್ಶನಿಕರು, ಚರಿತ್ರಕಾರರು ಅಷ್ಟೇ ಅಲ್ಲ , ನಿರ್ದಯ ಪ್ರಾಣಿ ಹಂತಕರೂ 
ಹಿಮಾಲಯದತ್ತ ಆಕರ್ಷಿತರಾಗಿದ್ದಾರೆ. ಪಟ್ಟಿ ಮಾಡುತ್ತಾ ಹೋದರೆ 
ಹಿಮಾಲಯವನ್ನು ಸಂದರ್ಶಿಸುವವರ ಸಂಖ್ಯೆ ಏರುತ್ತಾ ಹೋಗುತ್ತದೆ. ಈ 
ದೈತ್ಯ ಪರ್ವತ ಮಾಲೆ ಎಲ್ಲರನ್ನೂ ಆಕರ್ಷಿಸಿದರೂ ಒಂದು ಪುಟಾಣಿ 
ಲೋಲಕದ ಗುಂಡನ್ನು ಮಾತ್ರ ತನ್ನೆಡೆಗೆ ಸೆಳೆಯಲು ವಿಫಲವಾಯಿತು. 
ಹಿಮಾಲಯ ಪರ್ವತದ ಶರೀರ ಮಾತ್ರ ಬಲು ದೈತ್ಯ . ಆದರೆ ಅದರೊಳಗಿನ 
ಬಂಡವಾಳ? ಇದನ್ನಳೆಯಲೆಂದೇ . ಬ್ರಿಟಿಷ್ ಪಾದ್ರಿ ಕಲ್ಕತ್ತೆಯಿಂದ 
ಡೆಹರಾಡೂನಿಗೆ ಒಂದು ಲೋಲಕವನ್ನು ತಂದ, ಭಾರಿ ಗಾತ್ರದ ಹಿಮಾಲಯ 
ಆಕೃತಿಗೆ ತಕ್ಕಂತೆ ಲೋಲಕದ ಗುಂಡನ್ನು ತನ್ನೆಡೆಗೆ ಆರ್ಕಷಿ್ರಸುತ್ತದೆಂದು 
ಕಾದ, ಲೋಲಕ ಇತ್ಯ ದಕ್ಷಿಣ ಭಾರತದತ್ತ ವಾಲಿತು, ಹಿಮಾಲಯದಿಂದ 
ದೂರ ಸರಿದಿತ್ತು . ಗುರುತ್ವಾಕರ್ಷಣೆಗೆ ದ್ರವ್ಯರಾಶಿಯೇ ಮೂಲ. ಹಿಮಾಲಯದ 
ಪರ್ವತಗಳಾಗಿರುವುದು ಸಂಚಯಿಸಿದ ಶಿಲೆಗಳಿಂದ. ದಕ್ಷಿಣ ಭಾರತವನ್ನು 
ರೂಪಿಸಿರುವುದು ಅತಿ ಹೆಚ್ಚು ಸಾಂದ್ರವಾದ ಶಿಲೆ, ಅದರ ದ್ರವ್ಯರಾಶಿಯೂ 

ಹೆಚ್ಚು . ಇವುಗಳ ಪರಸ್ಪರ ಸಂಬಂಧವನ್ನು ನಾವು ಸರಳವಾಗಿ ಹೀಗೆ 
ಹೇಳಬಹುದು. ಒಂದು ಕಿ. ಗ್ರಾಂ . ಕಬ್ಬಿಣ ದಕ್ಷಿಣ ಭಾರತದ ಕಲ್ಲನ್ನು 
ಪ್ರತಿನಿಧಿಸಿದರೆ, ಒಂದು ಕಿ. ಗ್ರಾಂ . ಹತ್ತಿ ಹಿಮಾಲಯ ಪರ್ವತವನ್ನು 
ಪ್ರತಿನಿಧಿಸುತ್ತದೆ. ತಕ್ಕಡಿಯ ತಟ್ಟೆ ಒಂದೇ ಮಟ್ಟದಲ್ಲಿರುತ್ತದೆ. ಒಂದರ ಗಾತ್ರ 
ಚಿಕ್ಕದು, ಮತ್ತೊಂದರ ಗಾತ್ರ ದೊಡ್ಡದು. 

ಹಿಮಾಲಯದ ಎವರೆಸ್ಟ್ ಶಿಖರ 8, 846 ಮೀ . ಎತ್ತರದಲ್ಲಿರಬಹುದು, 
ತುಮಕೂರಿನ ಬಳಿ ಇರುವ ಶಿವಗಂಗೆಯ ಬೆಟ್ಟ ಸಾಗರ ಮಟ್ಟದಿಂದ 4, 600 
ಅಡಿ ಎತ್ತರದಲ್ಲಿ ಇರಬಹುದು. ಆದರೆ ಅವು ನಿಂತಿರುವುದು ಗ್ರಾನೈಟ್ 
ಶಿಲೆಯ ಭೂ ಹೊರಚಿಪ್ಪಿನ ಮೇಲೆ. ಆದರೆ ಅವುಗಳ ಬುಡ ಭೂ ಚಿಪ್ಪಿನೊಳಕ್ಕೆ 
ತೂರಿದೆ. ಪರ್ವತದಲ್ಲಿ ಪ್ರತಿವರ್ಷ ಹಲವು ಲಕ್ಷ ಟನ್ ಕಲ್ಲು ಮಣ್ಣು 
ಕೊಚ್ಚಿ ಹೋಗಿ ಸವೆದರೂ ಕೆಳಗಿನ ಚಿಪ್ಪು ಹೆಚ್ಚು ಸಾಂದ್ರ , ಸಕ್ಕರೆಯ ಪಾಕದಂತೆ 
ಮೆಲ್ಲನೆ ಹಬ್ಬಿ ಪರ್ವತಗಳನ್ನು ಅದೇ ಮಟ್ಟದಲ್ಲಿ ಎತ್ತಿ ಹಿಡಿದಿರುತ್ತದೆ. 
ಸಿಲಿಕಾ, ಅಲ್ಯುಮಿನಿಯಂ ಧಾತುಗಳಿಂದಾದ ಭೂಮಿಯ ಹೊರಚಿಪ್ಪು 
ಪರ್ವತಗಳ ಕೆಳಗೆ ಹೆಚ್ಚು ಮಂದವಿರುತ್ತದೆ. ಉಳಿದೆಡೆ ಸಾಧಾರಣ ಮಟ್ಟ 
ಕಾಯ್ದುಕೊಳ್ಳಬಹುದು. ನಿಸರ್ಗದ ತಕ್ಕಡಿ ಲಾಭನಷ್ಟಗಳ ಆಯವ್ಯಯದ 
ಲೆಕ್ಕಾಚಾರವನ್ನು ಸದಾ ನಡೆಸಿರುತ್ತದೆ. ಹಾಗಿಲ್ಲದಿದ್ದರೆ ಬ್ರಹ್ಮಪುತ್ರ 
ಗಂಗಾನದಿಗಳು ಹಿಮಾಲಯವನ್ನು ಹುಟ್ಟುತ್ತಲೇ ನೆಲಸಮ ಮಾಡಿ ಅಳಿಸಿ 
ಹಾಕಿ, ಸಾಗರಕ್ಕೆ ಹಿಮಾಲಯವನ್ನೇ ಕೊಚ್ಚಿ ಎಳೆದು ತರುತ್ತಿದ್ದವು. 
ಹಿಮಾಲಯವೆನ್ನುವ ಹೆಸರೇ ಇರುತ್ತಿರಲಿಲ್ಲ . 

ಹಿಮಾಲಯ ಬೆಳೆಯುತ್ತಿರುವುದಕ್ಕೆ ಕಾರಣವೂ ಉಂಟು. ಯುರೇಷ್ಯ ಭೂ 
ಫಲಕ ಭಾರತದ ಭೂಫಲಕಗಳು ಗುದ್ದಾಡಿ, ವರ್ಷವೊಂದರಲ್ಲಿ ಭಾರತವನ್ನು 
ಹೊತ್ತ ಭೂ ಫಲಕ ಆರು ಸೆಂ . ಮೀ . ನಷ್ಟು ಯುರೇಷ್ಯದ ಫಲಕದಡಿ 
ನುಸುಳುತ್ತಿದೆ. ಅದು ಈಗಿರುವ ಹಿಮಾಲಯವನ್ನು ಆರು ಸೆಂ . ಮೀ . ಗಳಷ್ಟು 
ಮೇಲಕ್ಕೆ ಒತ್ತುತ್ತಿದೆ. ಎರಡು ಅಂಗೈ ಮಧ್ಯೆ ಹಿಸುಕಿದ ಬೆಣ್ಣೆಯಂತೆ 
ಹಿಮಾಲಯದ ಪರಿಸ್ಥಿತಿ. 

ನವಕರ್ನಾಟಕ ಪ್ರಕಾಶನದ ಪ್ರಕಟಣೆಗಳು 

ಜನಪ್ರಿಯ ವಿಜ್ಞಾನ 


ವಿಶ್ವವಿಖ್ಯಾತ ವೈದ್ಯ ವಿಜ್ಞಾನಿಗಳು 

35 . 00 
( 4ನೇ ಮುದ್ರಣ) | 

ಡಾ | ಎಚ್ . ಡಿ. ಚಂದ್ರಪ್ಪ ಗೌಡ 
ವಿಶ್ವವಿಖ್ಯಾತ ಸಂಶೋಧಕರು - ಸಾಧನೆಗಳು (5ನೇ ಮುದ್ರಣ) ಸೂರ್ಯಕಾಂತ 28.00 
( ಮುದ್ರಣ ವಿನ್ಯಾಸಕ್ಕಾಗಿ ಭಾರತೀಯ ಪ್ರಕಾಶಕರ ಒಕ್ಕೂಟದ ಪ್ರಶಸ್ತಿ 1993) 
ವಿಶ್ವವಿಖ್ಯಾತ ರಾಜಕೀಯ ಮುತ್ಸದ್ದಿಗಳು (2ನೇ ಮುದ್ರಣ) ಸೂರ್ಯಕಾಂತ 20.00 
ವಿಶ್ವವಿಖ್ಯಾತ ಒಳನಾಡ ಜಲರಾಶಿ(2ನೇ ಮುದ್ರಣ) ಸೂರ್ಯಕಾಂತ 20. 00 
ವಿಶ್ವವಿಖ್ಯಾತ ಪ್ರಕೃತಿಯ ನಿಗೂಢಗಳು (3ನೇ ಮುದ್ರಣ) ಸೂರ್ಯಕಾಂತ 18.00 
ವಿಶ್ವವಿಖ್ಯಾತ ನೈಸರ್ಗಿಕ ವಿಕೋಪಗಳು (2ನೇ ಮುದ್ರಣ) 

- ಟಿ . ಆರ್ . ಅನಂತರಾಮು 24.00 
ವಿಶ್ವವಿಖ್ಯಾತ ಮಾನವ ನಿರ್ಮಿತ ಅದ್ಭುತಗಳು (3ನೇ ಮು ) ಕೆ. ಪಿ. ಸ್ವಾಮಿ 24. 00 
ವಿಶ್ವವಿಖ್ಯಾತ ನಗರಗಳು ( 2ನೇ ಮುದ್ರಣ) 

ಸಿ. ಆರ್. ಕೃಷ್ಣರಾವ್ 28.00 
ಏನು ? ಏಕೆ ? ಹೇಗೆ ? ವಿಜ್ಞಾನ ಪ್ರಶೋತ್ತರಗಳು (4ನೇ ಮುದ್ರಣ) 24. 00 

- ಡಾ || ಆನಂದ ದೇಶಪಾಂಡೆ 
ಇದೇಕೆ ಹೀಗೆ ? ( ಸಯನ್ಸ್ ರಿಪೋರ್ಟರ್' ಅಂಕಣದಿಂದ ಆಯ್ದ 

55.00 
ಪ್ರಶೋತ್ತರಗಳು) ( 4ನೇ ಮುದ್ರಣ) (ಸಂಗ್ರಹ - ಅನುವಾದ: ಕೊಳ್ಳೇಗಾಲ ಶರ್ಮ) 
ವಿಜ್ಞಾನದಲ್ಲಿ ವಿನೋದ ( ಎಳೆಯರಿಗಾಗಿ ಎಂ . ಸ್ಕೂಲ್ಯಾರ್‌, ಎಲ್. ಫೋಮಿನ್ 15.00 
82 ಪ್ರಯೋಗಗಳು) ( 8ನೇ ಮು ) ( ಅನು: ಬಿ . ಶ್ರೀನಿವಾಸ ಕಕ್ಕಿಲ್ಲಾಯ) 
ವಿಜ್ಞಾನ ಪ್ರಪಂಚ ವಿಚಿತ್ರ ಸಂಗತಿಗಳು (3ನೇ ಮುದ್ರಣ) ಕೈವಾರ ಗೋಪಿನಾಥ್ 20. 00 
ವಿಜ್ಞಾನ ಪ್ರಪಂಚ ಸ್ವಾರಸ್ಯ ಸಂಗತಿಗಳು (3ನೇ ಮು ) ಕೈವಾರ ಗೋಪಿನಾಥ್ 18. 00 
ವಿಜ್ಞಾನ ಪ್ರಪಂಚ ಸಂಶೋಧನೆಯ ಜಗತ್ತು (3ನೇ ಮುದ್ರಣ) 

18.00 

- ಕೈವಾರ ಗೋಪಿನಾಥ್ 
ವೈದ್ಯಲೋಕದ ಕೌತುಕಗಳು (3ನೇ ಮು ) ಡಾ || ಎಚ್. ಡಿ. ಚಂದ್ರಪ್ಪ ಗೌಡ 50 .00 
(ಕರ್ನಾಟಕ ಸಾಹಿತ್ಯ ಅಕಾಡೆಮಿ ಪುರಸ್ಕಾರ 1993) 
ವಿಜ್ಞಾನಿಗಳೊಡನೆ ರಸನಿಮಿಷಗಳು ( 6ನೇ ಮು , ಜೆ. ಆರ್ . ಲಕ್ಷ್ಮಣ ರಾವ್ 40. 00 
ಜನಸಾಮಾನ್ಯರಿಗೆ ಎಂಥ ವಿಜ್ಞಾನ ಬೇಕು ? (3ನೇ ಮುದ್ರಣ) 

38 . 00 
- ಜೆ . ಆರ್. ಲಕ್ಷ್ಮಣ ರಾವ್ 
ಚಕ್ರ ( ಜನಪ್ರಿಯ ವಿಜ್ಞಾನ ಲೇಖನಗಳು (2ನೇ ಮು . ಜೆ . ಆರ್ . ಲಕ್ಷ್ಮಣ ರಾವ್ 38.00 
(ಕರ್ನಾಟಕ ಸಾಹಿತ್ಯ ಅಕಾಡಮಿ ಪ್ರಶಸ್ತಿ 1996 ) . 
ಧೂಮಕೇತು (5ನೇ ಮುದ್ರಣ 

ಜಿ. ಟಿ. ನಾರಾಯಣ ರಾವ್ 18.00 
ತಾರಾಂತರಂಗ ( 2ನೇ ಮು .) ಬಿಮಾನ್ ಬಸು ( ಅನು : ಕೊಳ್ಳೇಗಾಲ ಶರ್ಮ) 28. 00 


ಕ್ಯಾಲೆಂಡರ್‌ ಕಥೆ (3ನೇ ಮುದ್ರಣ) ಡಾ || ಮಹೀಧರ ನಳಿನೀಮೊಹನ್ 55 .00 

( ಅನು : ಎ . ಎಚ್. ಗಾಯತ್ರಿದೇವಿ) 
ಅಂತರಿಕ್ಷದಲ್ಲಿ ಮಾನವ 

ಪಿ. ರಾಧಾಕೃಷ್ಣನ್ 35 .00 

( ಅನು : ಕೆ. ಎಲ್ . ಗೋಪಾಲಕೃಷ್ಣ ರಾವ್) 
- ಸಾಕ್ಷಾತ್ಕಾರದ ದಾರಿಯಲ್ಲಿ ( 2ನೇ ಮುದ್ರಣ) ಬಿ . ಜಿ . ಎಲ್. ಸ್ವಾಮಿ 55 .00 
ಸಸ್ಯ ಪುರಾಣ (ಬಿಡಿ ಲೇಖನಗಳು ( 2ನೇ ಮುದ್ರಣ) ಬಿ . ಜಿ. ಎಲ್. ಸ್ವಾಮಿ 38. 00 
ಶರೀರವೋ ರಣರಂಗವೋ (2ನೇ ಮುದ್ರಣ) - 

ಬಾಳ ಫೋಂಡೈ 30 .00 

- ( ಅನು : ಕೊಳ್ಳೇಗಾಲ ಶರ್ಮ) 
ಸೃಜನಶೀಲ ಸಂಶೋಧಕ ಚಿಂತಕ -ಲೂಯಿ ಪಾಶ್ಚರ್ (2ನೇ ಮುದ್ರಣ) 25 .00 

ತುಮಕೂರು ನಾಗಭೂಷಣ 
( ಮುದ್ರಣ ವಿನ್ಯಾಸಕ್ಕಾಗಿ ಭಾರತೀಯ ಪ್ರಕಾಶಕರ ಒಕ್ಕೂಟದ ಪ್ರಶಸ್ತಿ 1996) 
ವಿಶ್ವದಲ್ಲಿ ಜೀವಾಂಕುರ ಎಂದು , ಎಂತು ?( 2ನೇ ಮು . ಎಂ . ಎಸ್ . ಚಡ್ಡಾ , 40.00 

- ಬಾಳ ಫೋಂಡ್ಯ ( ಅನು : ಡಾ || ಎನ್ . ಎಸ್ . ಲೀಲಾ) 
ಪೆಡಂಭೂತಗಳು ಅಳಿದವೇಕೆ ? ( 5ನೇ ಮುದ್ರಣ) ಟಿ. ಆರ್. ಅನಂತರಾಮು 30.00 
ಬೆಳೆಯುತ್ತಿರುವ ಹಿಮಾಲಯ (3ನೇ ಮುದ್ರಣ) ಟಿ. ಆರ್ . ಅನಂತರಾಮು 22 . 00 
ಭೂಮಿಯ ವಯಸ್ಸು (3ನೇ ಮುದ್ರಣ) 

ಟಿ. ಆರ್. ಅನಂತರಾಮು 20 .00 
ಭೂಗರ್ಭ ಯಾತ್ರೆ (3ನೇ ಮುದ್ರಣ) 

- ಟಿ. ಆರ್. ಅನಂತರಾಮು 18. 00 
ಜ್ವಾಲಾಮುಖಿ (3ನೇ ಮುದ್ರಣ) 

ಟಿ . ಆರ್. ಅನಂತರಾಮು 18. 00 
ರಾಜರ ಲೋಹಲೋಹಗಳ ರಾಜ: ಚಿನ್ನ (3ನೇ ಮುದ್ರಣ 

40 . 00 

ಟಿ. ಆರ್. ಅನಂತರಾಮು 
ಸಂಪನ್ಮೂಲಗಳಿಗಾಗಿ ಸಮುದ್ರಮಥನ - ಟಿ . ಕೆ. ಎಸ್. ಮೂರ್ತಿ 28. 00 

( ಅನು: ಟಿ . ಆರ್. ಅನಂತರಾಮು) 
ವಿಜ್ಞಾನ ಹಾಗೂ ಪವಾಡಗಳು 

- ಬಿ. ಪ್ರೇಮಾನಂದ್ 55 .00 

( ಅನು: ಪಾಂಡುರಂಗ ಶಾಸ್ತ್ರಿ ) . 
- ತಂತ್ರಜ್ಞಾನ ( ಬಳಕೆಯಂತ್ರ ಕೈಪಿಡಿಗಳು) 
ಮೋಟಾರ್ ಕಾರ್ ಮೆಕಾನಿಸಮ್ 

ಎಸ್. ಶ್ರೀನಿವಾಸನ್ 
( 4ನೇ ಮುದ್ರಣ) 

( ಅನು : ಕೆ. ಪಿ . ಸ್ವಾಮಿ) 30.00 
ಮೋಟಾರ್ ಸೈಕಲ್, ಸ್ಕೂಟರ್ , ಮೊಪೆಡ್ 

ಎಸ್. ಶ್ರೀನಿವಾಸನ್ 
ಮೆಕಾನಿಸಮ್ ಮತ್ತು ದುರಸ್ತಿ (3ನೇ ಪರಿಷ್ಕೃತ ಮು . ( ಅನು : ಕೆ. ಪಿ . ಸ್ವಾಮಿ ) 4 .00 
ಆಟೋರಿಕ್ಷಾ ಮೆಕಾನಿಸಮ್ ಮತ್ತು ದುರಸ್ತಿ 

ಎಸ್. ಶ್ರೀನಿವಾಸನ್ 

( ಅನು: ಕೆ . ಪಿ . ಸ್ವಾಮಿ) 50.00 
ಪಂಪ್‌ಸೆಟ್ಟುಗಳು ಮೆಕಾನಿಸಮ್ ಮತ್ತು 

ಎಸ್. ಶ್ರೀನಿವಾಸನ್ 
ದುರಸ್ತಿ (3ನೇ ಮುದ್ರಣ) 

( ಅನು : ಕೆ. ಪಿ. ಸ್ವಾಮಿ) 45. 00 


ನವಕರ್ನಾಟಕ ಪ್ರಕಾಶನದ ಪ್ರಕಟಣೆಗಳು 


ಕಥೆ - ಕಾದಂಬರಿ - ಕವನ - ನಾಟಕ 
ಬದಿ (ಕಾದಂಬರಿ) 

ಇಂದಿರಾ ಹೆಗ್ಗಡೆ 50.00 
ದಂಗೆ (ಕಾದಂಬರಿ) 

- ಗೀತಾ ನಾಗಭೂಷಣ 65 . 00 
ಅರ್ಥಮಂತ್ರಿ ಮತ್ತು ಹಂದಿಗಳು 

50.00 
(ಕಥಾ ಸಂಕಲನ) 

ಶಾಂತಾರಾಮ ಸೋಮಯಾಜಿ 
ಅಗಲಿಕೆಯ ದುಃಖ 

30.00 
(ಮನೋವೈಜ್ಞಾನಿಕ ಪ್ರಕರಣಗಳು) 

ಡಾ || ಸಿ. ಆರ್ . ಚಂದ್ರಶೇಖರ್ 
ಉರಿದ ಬದುಕು (ಕಥಾ ಸಂಕಲನ) 

ಶಾಂತರಸ 60 .00 
ಕುಟ್ಯಕ್ಕೆ ಮತ್ತು ಇತರ ಕಥೆಗಳು 

ಎಂ . ಟಿ. ವಾಸುದೇವನ್ ನಾಯರ್ 65 . 00 
(ಕಥಾ ಸಂಕಲನ) 

( ಅನು : ಕೆ. ಕೆ. ನಾಯರ್ 
ಗೋದಿಯ ತೆನೆಗಳು (ಕವನ ಸಂಕಲನ) 

- ಸು . ರಂ . ಎಕ್ಕುಂಡಿ 28. 00 
ಹೊಕ್ಕಳಲ್ಲಿ ಹೂವಿದೆ (ಕವನ ಸಂಕಲನ) (2ನೇ ಮುದ್ರಣ ರಂಜಾನ್ ದರ್ಗಾ 25 .00 
( ಮುದ್ರಣ ವಿನ್ಯಾಸಕ್ಕಾಗಿ ಭಾರತೀಯ ಪ್ರಕಾಶಕರ ಒಕ್ಕೂಟದ ಪ್ರಶಸ್ತಿ 1996 ) . 
ಬ್ರೌಪದಿ (ಕಾದಂಬರಿ) 

ಡಾ|| ಎಸ್. ವಿ. ಪ್ರಭಾವತಿ 35.00 
(ಕನ್ನಡ ಲೇಖಕಿಯರ ಪರಿಷತ್ ಪ್ರಶಸ್ತಿ 1996) 
ಮಹಾಚೈತ್ರ (ನಾಟಕ) ( 7ನೇ ಮುದ್ರಣ) ಎಚ್ . ಎಸ್. ಶಿವಪ್ರಕಾಶ್ 28.00 
ಈಶ್ವರ ಅಲ್ಲಾ (ಕಿರು ಕಾದಂಬರಿ) ( 2ನೇ ಮುದ್ರಣ) ಜಿ . ಕೆ. ಗೋವಿಂದ ರಾವ್ 20. 00 
ತ್ರಿಕಾಲ (ಕಥಾ ಸಂಕಲನ) | 

- ವ್ಯಾಸರಾಯ ಬಲ್ಲಾಳ 28.00 
ಚಿದಂಬರಂ (ಕಥಾ ಸಂಕಲನ) 

- ಸಿ. ವಿ. ಶ್ರೀರಾಮನ್ 25 . 00 

( ಅನು: ಡಾll ಅಶೋಕ್ ಕುಮಾರ್ ) 
ಅರುಂಧತಿ , ನನ್ನ ಮಗಳು (ಕಾದಂಬರಿ) ಹಿರೇಮಲ್ಲೂರಈಶ್ವರನ್ 55 .00 
ಜೆಹಾದ್ (ಕಾದಂಬರಿ) ( 3ನೇ ಮುದ್ರಣ) ಬೊಳುವಾರು ಮಹಮದ್ ಕುಂಞ ' 32 .00 
ಸರಕುಗಳು (ಕಾದಂಬರಿ) 

ಫಕೀರ್ ಮುಹಮ್ಮದ್ ಕಟ್ಟಾಡಿ 15 . 00 
ಮೌನಕ್ರಾಂತಿ (ಕಾದಂಬರಿ) 

- ದು . ನಿಂ . ಬೆಳಗಲಿ 28.00 
ವ್ಯಾಳಿ (ಕಾದಂಬರಿ) 

ಜಿ. ಕೆ. ಬಾಲಚಂದ್ರನ್ ( ಅನು: ಕೆ. ಕೆ. ನಾಯರ್) 28.00 
ಶತಮಾನಗಳ ಬಾಯಾರಿಕೆ (ಕವನ ಸಂಕಲನ) ( ಸಂ : ಚಿ. ಶ್ರೀನಿವಾಸರಾಜು, 8.00 
( ಯುದ್ಧದ ವಿರುದ್ಧ ಶಾಂತಿಯ ದನಿ - ರಮಜಾನ ದರ್ಗಾ, ರಘುನಂದನ) 
ಭೂಮಿಗೆ ವಿದಾಯ 

- ಡಾ || ಬಾಳ ಫ್ರೆಂಡ್ಸ್ 45. 00 
( ವೈಜ್ಞಾನಿಕ ಕಾಲ್ಪನಿಕ ಕಥಾ ಸಂಕಲನ) ( ಅನು : ಚಂದ್ರಕಾಂತ ಪೋಕಳೆ) 
ನೀಲಿಕಂದರ ( ವೈಜ್ಞಾನಿಕ ಕಾಲ್ಪನಿಕ ಕಾದಂಬರಿ) ಡಾ || ವಿರೂಪಾಕ್ಷ ಕೆ. ಬಣಕಾರ 25.00 


M 


ನಾಳೆ 


ಹಿಮಾಲಯ ಈಶ್ವರನ ವಾಸಸ್ಥಳ . ಋಷಿ ಮುನಿಗಳ 
ತಪೋಭೂಮಿ. ಅನೇಕ ನದಿಗಳ ಜನ್ಮಸ್ಥಳ. ನಮ್ಮ ಪುರಾಣಗಳಲ್ಲಿ 
ಇದಕ್ಕೆ ಮಹತ್ವದ ಸ್ಥಾನ , 
- ಎವರೆಸ್ಟ್ ಶಿಖರದ ಮೇಲೆ ಬಾವುಟ ಹಾರಿಸಿ ಮನುಷ್ಯ 
ತನ್ನ ಸಾಹಸ ಪ್ರದರ್ಶಿಸಿದ. ಆದರೆ ಹಿಮಾಲಯದ ಅಧ್ಯಯನ 
ಮಾಡುತ್ತಿರುವ ವಿಜ್ಞಾನಿಗಳಿಗೆ ಅದರ ಮೂಲ ಹುಡುಕುವ, ಅದು 
ಬೆಳೆಯುತ್ತಿದೆಯೇ ಎಂಬುದನ್ನು ಖಚಿತಪಡಿಸಿಕೊಳ್ಳುವ 
ಕುತೂಹಲ. ಈ ಅಧ್ಯಯನದ ಮೂಲಕ ಹಿಮಾಲಯದ ಅದ್ಭುತ 
ಕಥೆ ನಮಗೆ ಲಭಿಸುತ್ತದೆ. ಈ 
- ಈ ಪುಸ್ತಕದ ಲೇಖಕರಾದ ಶ್ರೀ ಟಿ . ಆರ್ ಅನಂತರಾಮು 
ವೃತ್ತಿಯಿಂದ ಭೂಗರ್ಭ ವಿಜ್ಞಾನಿ, ಭಾರತದ ಭೂಗರ್ಭ 
ಸರ್ವೇಕ್ಷಣ ಸಂಸ್ಥೆಯಲ್ಲಿ ಉದ್ಯೋಗದಲ್ಲಿದ್ದಾರೆ. ಸಾಹಿತ್ಯದಲ್ಲಿ 
ಇವರಿಗಿರುವ ಆಸಕ್ತಿ , ಭಾಷೆಯ ಮೇಲಿನ ಹಿಡಿತ ಭೂವಿಜ್ಞಾನ 
ಸಂಬಂಧದ ವಿಷಯಗಳನ್ನು ಸರಳವಾಗಿ ಹೇಳಲು ಇವರಿಗೆ 
ಸಹಾಯಕವಾಗಿವೆ. ಈ ವಿಷಯದ ಕುರಿತು ಇವರ ಕೆಲವು 
ಪುಸ್ತಕಗಳು ಪ್ರಕಟವಾಗಿವೆ. ಹಲವಾರು ಲೇಖನಗಳು ಕನ್ನಡದ 
ಪ್ರಮುಖ ಪತ್ರಿಕೆಗಳಲ್ಲಿ ಪ್ರಕಟಗೊಂಡಿವೆ . 

ಇವರ 'ಭೂಗರ್ಭ ಯಾತ್ರೆ', 'ಭೂಮಿಯ ವಯಸ್ಸು ', 
' ಜ್ವಾಲಾಮುಖಿ', ' ಪೆಡಂಭೂತಗಳು ಅಳಿದವೇಕೆ ?' ' ರಾಜರ 
ಲೋಹ - ಲೋಹಗಳ ರಾಜ - ಚಿನ್ನ ' ಮುಂತಾದ ಪುಸ್ತಕಗಳು 
ಹಾಗೂ 'ಸಂಪನ್ಮೂಲಗಳಿಗಾಗಿ ಸಮುದ್ರ ಮಥನ' ಎಂಬ 
ಅನುವಾದಿತ ಪುಸ್ತಕ ಪ್ರಕಟವಾಗಿವೆ. 

